

سنڌي پنجون ڪتاب



پاران :

سنڌي ٽيڪسٽ بڪ بورڊ، حيدرآباد سنڌ.

چپائيندڙ :

سنڌي ادبي بورڊ، حيدرآباد سنڌ.



سنڌي پنجون ڪتاب



پاران :

سنڌ ٽيڪسٽ بڪ بورڊ، حيدرآباد سنڌ.

چپائيندڙ :

سنڌي ادبي بورڊ، حيدرآباد سنڌ.

<u>قيمت</u>	<u>تعداد</u>	<u>چاپو</u>	<u>چپڄڻ جي تاريخ</u>
1-25	25000	ٻيون	آڪٽوبر 1973ع

هن ڪتاب جا سڀ حق ۽ واسطا سنڌ ٽيڪسٽ
بڪ بورڊ، حيدرآباد سنڌ، وٽ محفوظ آهن.

سنڌ ٽيڪسٽ بڪ بورڊ، حيدرآباد جو تيار ڪيل ۽
تعليم کاتي جي سرڪيولر نمبر S. O. D. E. & S. V./10-63
تاريخ 23- فيبروري 1964ع هيٺ، سنڌ صوبي جي
پرائمري اسڪولن لاءِ، واحد درسي ڪتاب طور
منظور ڪيل.

لکندڙ:

الله بخش ٽالپر
يار محمد ابن حيات پنهور
سيد وقار عظيم
صوفي غلام مصطفيٰ تبسم
صادق علي دلاوري
مشرف انصاري

سنڌيڪار:

ع. ق. شيخ

ايڊيٽر:

محمد ابراهيم جويو

Printed at the Sindhi Adabi Board's Printing Press,
Tilak Incline, Hyderabad Sind and Published
by Ghulam Rabbani A, Agro, Secretary,
Sindhi Adabi Board, Hyderabad Sind.

سنڌي پنجون ڪتاب

سبقن جي فهرست

لمبر	مضمون	صفحو	لمبر	مضمون	صفحو
1-	اول الله (بيت)	1	13-	انجام پاڙڻ	44
2-	شاهه عبداللطيف		14-	ڏاڍڀرن جي	
	پٺاڻي ”رح“	3	48	حڪومت	
3-	پاڙيسرين جاحق (۱)	8	15-	گڙهيون ۽	
4-	پاڙيسرين جاحق (۲)	12	52	سايون بتيون	
5-	چاڀخاني جي ايجاد	16	57	مومل راڻو (بيت)	
6-	رڌ پڇاءَ	21	60	هوا، گئس ۽ ٻاڦ	
7-	اس جو جادو	25	64	فضول خرچي	
8-	سُر، سامونڊي		67	استاد	
	(بيت)	29	72	ڪيتي سرسييتي (نظم)	
9-	مسلمانن جون		74	ونئن جي پوک	
	ايجادون	31	22-	سونپيل ڪم تي	
10-	ميان غلام شاهه		78	سچو رهڻ	
	ڪلهوڙو	36	81	بهار (نظم)	
11-	سُر سارنگ (بيت)	39	24-	علاج ۽ بچاءَ	
12-	برهمڻ آباد	41	25-	محترم فاطمه جناح	87

(ب)

سبقن جي فهرست

صفحہ	مضمون	نمبر	صفحہ	مضمون	نمبر
128	تندرستي	37-	93	قرب ۽ همدردِي	26-
132	باق جون ڪلون	38-	97	هدايت جي راه	27-
135	هاري (نظم)	39-		اي پيارا وطن	28-
137	خندق جي جنگ	40-	99	(نظم)	
141	ايماندار چوڪري	41-		روشنِيءَ جي	29-
142	هلندائي هلو يار	42-	101	آڪائي	
145	(نظم)		106	نماز	30-
147	هوائي حملي	43-	110	زڪوات	31-
	ڪان بچاء	147		حضرت عمر بن	32-
	پاڪستان ڪيئن	44-	113	عبدالعزيز رض	
153	قائم ٿيو		116	جهنگلن جو سيلاني	33-
161	وطن (نظم)	45-	121	پيت جو سور	34-
164	ڦٽڪي	46-	125	ڏٺي منهنجا (نظم)	35-
166	پمپ	47-	126	گرمي	36-
170	ڏکين لفظن جي معنيٰ				

سبق پھريون

اول الله

(بيت)

اول الله، عليہ، عالم جو تڻي،
قادر پنهنجي قدرت سين، قائم آهي قديم،
والي، واحد، وحده، رازق، رب، رحيم،
سو ساراهي سچو تڻي، چئي حمد، حڪيم،
ڪري پاڻ ڪريم، جوڙوَن جوڙ جهان جي.

وحده لا شريڪ لہ، جڏهن چيو جن،
تن مڃيو محمد ڪارڻي، هيجهان سان هيٺين،
تڏهن منجهان تن، اوتار ڪونه اوليو.

وحده لا شريڪ لہ، اي وڙهائج وري،
ڪئين جي هارائين، هنڌ تنهنجو هي،
پاڻان چئونءِ پي، پري جام جنت جو.

وحده لا شريڪ لہ، اي هيڪڙائي حق،
پيائين ڪي هڪ، جن وڌو سڀي وڙهيا.

وَحَدَهُ جِي وِڌِيَا، اِلَاللّٰهَ، آڌ ڪِيَا،
 مُحَمَّدٌ رَسُوْلٌ چئِي، مسلمان ٿِيَا،
 عاشقِ عبداللطيف چئِي، انهيئن پڙهِيَا،
 تهيان ڏٺِيءَ ڏٺَا، جهيلان وِڙيا وحدت گڏ جِيءَ.
 - شاه

استعمالي سوال


1. شاه ڪهڙي واپار وِهائڻ جي صلاح ڏني آهي؟
2. جي ماڻهو پنهنجي من ۾ ٻيائي رکن ٿا، تن جو انجام ڪهڙو ٿئي ٿو؟
3. شاه مٿئين بيت ۾ 'هيڪڙائي حق' بابت ڇا سمجهائي ڏني آهي، سا کولي ٻڌايو.
4. هيٺين اصطلاحن جي معنيٰ ٻڌايو ۽ پنهنجن جملن ۾ ڪم آڻيو:
 جوڙون جوڙڻ - ويءُ وِهائڻ - ٻيائيءَ کي ٻڪڻ -
 وجهڻ - پڙهڻ پوڻ.

سبق ٻيو

شاهه عبداللطيف ڀٽائي رحم

شاهه عبداللطيف ڀٽائي رحم سن 1102 هجري مطابق سال 1689ع ۾ ڄائو هو. سندس پيءُ جو نالو حبيب شاهه هو. جو شاهه عبدالڪريم بلڙيءَ واري جو پوٽو هو. هن جو جنم، تعلقي حيدرآباد جي موسلي ڪٽياڻ ڳوٺ جي ويجهو، پيڻيءَ پور ۾ ٿيو هو. ان بعد سندس والد ڪوٽڙيءَ ۾ لڏي آيو. اهو ڪوٽڙي شهر هاڻوڪي ڀٽ شاهه کان ٻه ميل ڏکڻ طرف هوندو هو. ۽ بلڪل آباد ۽ وڻندڙ هو. منجهس مغل رهندا هئا، جي نهايت سکيا ستاڻا هئا. شاهه صاحب، انهن مغلن مان ٿي، مرزا مغل بيگ جي نياڻيءَ سیده بيگم، سان شادي ڪئي هئي.

شاهه صاحب شهرن جي شور کي پسند نه ڪندو هو، تنهنڪري ڇا ڪيائين، جو ڪراڙ ڀنڊ جي ڀرسان واريءَ جي هڪ وڏيءَ ڀٽ تي وڃي ڳوٺ ٻڌائين، جو اڄڪلهه ”ڀٽ شاهه“ جي نالي سان مشهور آهي. شاهه صاحب جي من ۾ شروع کان ئي الاهي محبت جو مڃ ڀري ويو هو. چون ٿا ته هڪ دفعي عبادت ڪندي ڪندي، هن کي ٻه ٽي ڏينهن گذري ويا، مٿان واري وري ويس. پر هي پنهنجي ڌن ۾ مست



شاھ عبداللطيف ڀٽائي رح جو مقبرو

رهيو. سندس والد، حبيب شاھ، کيس ڳوليندو اچي
اتي نڪتو. پٽ کي چيائين:

”لڳي لڳي واڌ، ويس انگڙا ڍڪجي.“

شاھ صاحب يڪدم جواب ڏنو:

”پٽي ڪٿي پساھ، پسن ڪارڻ پرين ۽ جي.“

چون ٿا ته هڪ ڀيري شاھ صاحب حج لاءِ سھي
سنڀري نڪتو. واٽ تي ڏينھن اچي تنو، سو هڪ واھ
جي ڪناري تي وڻ جي چانوَ ۾ ويھي رھيو. گھڙي
گذري ته ٻڪريون انھيءَ گھيڙ تي پاڻي پيئڻ آيون.
ھنن کي ان وقت ڏاڍي ڪا پياس ھئي، سو پري کان
ڊوڙنديون آيون ۽ اچي پاڻيءَ تي ڪري پيئيون.
جڏھن پيي ڍؤ ڪيائون، تڏھن اتي جو اتي پيشاب ڪرڻ
۽ قولھڙيون لاهڻ لڳيون. شاھ صاحب ڏٺو ته مارا
جيئسين آجايل ھيون، تيئسين پاڻيءَ لاءِ ڪيڏي نه
حب ھين، پر جڏھن ڍايون، تڏھن ساڳئي پاڻيءَ کي
بيٺيون آھن ڪينو ڪرڻ! ٻيلي، حب ڀلي آھي. پوءِ
ھي بيت چئي واپس وريو:

”ڳوليان ڳوليان مَ لھان شال مَ ملان هوت،

من اندر جا لوچ، مچڻ ملن سين ماڻي ٿئي!“

شاھ صاحب نه رڳو ڪامل درويش هو، پر هڪ
وڏو شاعر به هو. سنڌي زبان ۾ اڄ تائين هن جهڙو
شاعر پيدا نه ٿيو آهي. هن کي ”شاعرن جو سرتاج“
سڏيو وڃي ٿو. سندس رسالو سچي ۽ دنيا ۾ مشهور آهي.

شاه صاحب وڏو سياح هو. ڪڏهن جبل پيو
جهاڳيندو هو ته ڪڏهن برپت بيابان پيو و وڙيندو هو.
ڪڏهن فقيرن سان لاهوت پيو گهمندو هو، ته ڪڏهن
سمند جو سير پيو ڪندو هو. مطلب ته سنڌ جي
چهي چهي کان واقف هو. شاه جي طبيعت به ڏاڍي
پاجهاري هوندي هئي. هڪوار جيڪو ساڻس صحبت
ڪندو هو، سو سندس قرب جي ڪري ۽ ۾ جگر جي
ويندو هو. سادو کائيندو هو ۽ سادو هندايندو هو.
وڏائيءَ جي منجهس پوءِ به ڪانه هوندي هئي.

هميشه چوندو هو ته نياز ۽ نئرت انسان لاءِ قدرتي
نعمتون آهن. ننڊ تمام ٿوري ڪندو هو. رات جو
ٿوري اک هڻي، پوءِ اٿي رب پاڪ جو ذڪر
ڪندو هو.

هڪ ڏينهن سندس فقيرن دانهن ڪئي ته ”سائين،
ڪٿي ۽ مچرن تپائي ڏنو آهي، ننڊ ئي ڪرڻ
نٿا ڏين!“ پاڻ فرمايائون ته ”اها ته پاڻ اوهان جا
خير خواه آهن، جي اوهان کي سجاڳ ڪري، چون ٿا
ته اٿي الله پاڪ کي ياد ڪريو! اوهان کي خبر
ڪانهي ته هيئن ننڊ نپاڳيءَ ڪيئن نهوڙي ڇڏيا!“

شاه صاحب جي عمر 63 ورهيه ٿي. سن 1165 هجري
مطابق سن 1752ع ۾ وفات ڪيائين. سندس قبر جي
مٿان جيڪو قبو آهي، سو ميان غلام شاه ڪلهوڙي
جو آڏايل آهي.

سندس درگاهه تي هر جمعي رات ۽ سال بسال
 صفر مهيني جي چوڏهين ۽ پندرهين ۽ سورھين ۽ تاريخ
 تي ميلو لڳندو آهي.

استعمالي سوال

1. شاھ عبداللطيف رحم ڪٿي ڄائو هو؟
2. شاھ صاحب ڪهڙو ڳوٺ ٻڌو؟
3. شاھ صاحب حج تي ڇو ڪين ويو؟
4. شاھ صاحب ننڊ لاءِ ڇا چيو آهي؟
5. شاھ صاحب جي درگاهه تي ڪڏهن ڪڏهن ميلو
 لڳندو آهي؟
6. اوهان شاھ صاحب جو ميلو ڏٺو هجي، ته ان جو
 احوال ٻڌايو.
7. هيٺيان لفظ جملن ۾ ڪم آڻيو ۽ انهن جي معنيٰ ٻڌايو:
 مطابق - ذڪر - سياح - سرتاج - نعمت - خير خواھ.
8. اکر ڇا ڪي چئجي ۽ سنڌي الف - ب ۾ ڪيترا
 اکر آهن؟

سبق ٽيون

پاڙيسرين جا حق

(1)

بابي سائينءَ کي عالمن سان ملڻ ۽ انهن وٽ ويهڻ جو ڏاڍو شوق آهي. هو هميشه ائين چوندو رهندو آهي ته عالمن وٽ ويهي ماڻهو سٺيون سٺيون ڳالهيون سکي ٿو، ۽ انهن جي صحبت ۽ سنگت ۾ وقت گذارڻ هڪڙي قسم جي نيڪي آهي. کيس جڏهن به ڪم کان واندڪائي ٿيندي آهي، ته هو وڃي عالمن وٽ ويهندو آهي ۽ وٽائين علم جو ڪوٺ ڪوٺ ڦاٽو حاصل ڪندو آهي.

شهر ۾ جامع مسجد آهي. انهيءَ ۾ هڪڙو مولوي صاحب رهندو هو، جو ڏاڍو نيڪ ماڻهو هو. جمعي جي نماز کان پوءِ ماڻهو هن وٽ ويهي رهندا هئا ۽ هو انهن سڀني کي الله ۽ رسول جون ڳالهيون ٻڌائيندو هو. بابو سائين به وٽس ويندو هو. مولوي صاحب به هن جي اچڻ ڪري ڏاڍو خوش ٿيندو هو ۽ کيس گهڻيءَ گهڻيءَ دير تائين پاڻ وٽ ويهاري ڇڏيندو هو. ڪڏهن ڪڏهن وڃينءَ جي نماز پڙهي، هو اسان جي گهر ايندو هو، ۽ سومهڻيءَ جي نماز پڙهي واپس ويندو هو.

مولوي صاحب کي ٻارڙن سان خاص پيار هوندو هو. اسان وٽ ايندو هو، ته ڪڏهن به هٿين خالي ڪونه ايندو هو. هو اسان لاءِ ڪڏهن مٺائي، ڪڏهن ميوو ۽ ڪڏهن ڪارڪون، مطلب ڪا به ڪا شيءِ ضرور آڻيندو هو. انهيءَ ڪري اسين به سندس اوسيڙي ۾ ويٺا هوندا هئاسين، ۽ جڏهن به هو ايندو هو، ته هڪدم ڊوڙي وڃي کيس سلام ڪندا هئاسين. مولوي صاحب جيترو وقت به اسان وٽ ويهندو هو ته ويٺو اسان کي نصيحتون ڪندو هو. هو بزرگن جي زندگيءَ جا واقعا ٻڌائي، اسان کان سوال پڇندو هو، ”ٻڌايو ڀلا، ته انهن ڳالهين مان اوهان ڪهڙو سبق سکيو؟“

هڪڙي ڏينهن مولوي صاحب اسان وٽ آيل هو، ۽ سڀيئي ٻار هن جي چوڌاري ويٺا هئا. هو سڀني سان ڪلندي خوش ٿيندي، ڳالهون ڪري رهيو هو، ته ايتري ۾ ٻاهران گهڻي گوڙ جو آواز ٻڌڻ ۾ آيو. مولوي صاحب بابي کان پڇيو، ”هي ڇا جو گوڙ آهي؟“ بابي سائينءَ جواب ڏنو، ”سائين! اهو گوڙ ته هتي هر روز ٿو ٿئي. اسان جي سامهون ۾ گهر آهن، هڪڙي ۾ وڪيل صاحب ٿو رهي ۽ ٻئي ۾ ڊاڪٽر صاحب آهي. ٻيئي هر روز جهيڙي جو ڪونه ڪو بهانو ڳوليو ڪين!“ مولوي صاحب فرمائڻ لڳو، ”ڪهڙي نه افسوس جي ڳالهه آهي، جو اهي مسلمان ٿي ڪري، پاڻ ۾ صلح ۽ محبت سان نٿا رهن!“

منهنجن پائرن ۽ پٺن ۾ زينب ڳالهائڻ ۾ مڙيئي
تيز آهي. سا مولوي صاحب جي ڳالهه ٻڌي، چوڻ لڳي،
”چو، مولوي صاحب! ڇا، مسلمانن کي پاڻ ۾ وڙهڻ
نه گهرجي؟“ مولوي صاحب پيار سان جواب ڏنو،
”ڏيءَ! اسلام جي تعليم ته اها آهي جو پاڙيسري ڪٿي
ڪافر به هجي، ته به هن سان محبت وارو سلوڪ ڪرڻ
گهرجي. پر هي ته مسلمان آهن، ۽ اهڙا پاڙيسري
جو گهر گهر سان گڏيل اٿن!“

منهنجي پاڻي اختر کي ڪتابن ۽ رسالن پڙهڻ جو
ڏاڍو شوق آهي. ڪجهه ڏينهن ٿيا، جو هن
رسول الله صلي الله عليه وسلم جن جي زندگيءَ بابت
هڪڙو ڪتاب پڙهيو هو، تنهن چيو، ”مولوي صاحب،
اسان جي پيغمبر آنحضرت صلي الله عليه و آله وسلم جن ته
پاڙيسرين بابت ڪيتريون ئي ڳالهيون فرمايون آهن.“
مولوي صاحب اها ڳالهه ٻڌي، ڏاڍو خوش ٿيو،
۽ چوڻ لڳو، ”هائو، پٽ! آنحضرت صلي الله عليه و
آله وسلم جن پاڙيسرين جي حقن بابت گهڻيون ڳالهيون
ڪيون آهن. انهن مان هڪڙي توهان کي ٻڌايان ٿو.“
هن پيري ته رحمت به ماڻ ڪانه ڪئي. هو
ڏاڍي ادب سان چوڻ لڳي، ”مولوي صاحب، هڪڙي
ڳالهه نه پر به ٻڌايو!“ مولوي صاحب هن جي سادگيءَ
تي ڪيلي، چوڻ لڳو، ”ڇڏو ڏي هڪ نه، پر به ٻڌو!
هڪڙي ته اها آهي، جو پاڻ فرمايو اٿن، ”پاڙيسريءَ

ڪي ستائڻ وارو دوزخي آهي. پوءِ چو نه هو ڪٿي
سڄي رات عبادت ڪري ۽ ڏينهن جا ڏينهن روزا رکي!
هي ڳالهه هيءَ آهي، ”جيڪو پاڙيسريءَ جو حق بچاءَ
آڻي ٿو، ان تي خدا جي رحمت ٿئي ٿي.“

استعمالِي سوال

1. هيٺين جملن ۾ ”جو“ يا ”جي“ جي لفظ سان
مناسب خال ڀريو:

- (1) منهنجي پيءُ کي پڙهڻ --- ڏاڍو شوق آهي.
- (2) منهنجو اڄ اوڏانهن وڃڻ --- ارادو آهي.
- (3) نيڪ ماڻهن --- صحبت ۾ وقت گذارڻ هڪڙي
قسم --- نيڪي آهي.
- (4) ڪلهه آڻ توهان --- خدمت ۾ حاضر ٿيو هوس.
- (5) آڻ صبح کان ئي توهان --- انتظار پيو ڪريان.
- (6) پيئي لڙائي ڪرڻ --- لاءِ ڪونه ڪو بهانو
گوليو وٺڻ.

(7) پاڙيسريءَ سان محبت --- سلوڪ ڪرڻ گهرجي.

2. هيٺين سوالن جا جواب لکيو:

(1) پاڙيسريءَ سان اسان کي ڪهڙو سلوڪ
ڪرڻ گهرجي؟

(2) رسول الله صلي الله عليه و آله وسلم جن
پاڙيسريءَ بابت ڪهڙيون ڳالهيون ٻڌايون آهن؟

سبق چوٿون

پاڙيسرين جا حق

(2)

مولوي صاحب ڪن موقعن تي ڪن بزرگن جي زندگيءَ جا واقعا به ٻڌائيندو هو. انهيءَ ڪري، هڪڙي ڀيري سڀني کيس چيو، ”مولوي صاحب، ڪي اهڙا سچا واقعا ٻڌايو، جن مان خبر پوي ته اسان جا بزرگ پنهنجن پاڙيسرين سان ڪهڙو سلوڪ ڪندا هئا.“ مولوي صاحب جن چيو، ”هائو، هائو! ضرور ٻڌو! هڪڙو واقعو ته حضرت ابوبڪر صديق رضه جن جي زندگيءَ جو آهي.“

ادو عثمان جو هيستائين ماڻ ڪريو ويٺو هو، سو مولوي صاحب جي ڳالهه ٻڌي، چوڻ لڳو، ”ڪير! حضرت ابوبڪر صديق رضه اهوئي اصحابي نه، جيڪو رسول الله صلي الله عليه و آله، وسلم جن کان پوءِ پهريون خليفو ٿيو هو؟“ مولوي صاحب جواب ڏنو، ”هائو، هائو! پٽ، اهو ساڳيو ئي. ڳالهه هيءَ آهي ته خليفن ٿيڻ کان اڳ هو پنهنجون ٻڪريون پاڻ چاريندو هو، ۽ کير به پاڻ ڏهندو هو، پنهنجن ٻڪرين کان سواءِ هو پاڙي وارن جون به ٻڪريون ڏهندو هو. جنهن ڏينهن کان هن جي خليفن ٿيڻ جو اعلان ٿيو، ته پاڙي جي هڪڙي چوڪريءَ کائڻ پيو،

”هاڻي اسان جون ٻڪريون ڪير ڏهندو؟“ پاڻ فرمايائون، ”آءٌ خليفو ٿي ويو آهيان ته ڇا ٿي پيو! جيسين آءٌ جيئرو رهندس، انشاء الله توهان جون ٻڪريون ڏهندو رهندس.“

اهو قصو ٻڌي، سڀني جي دل تي وڏو اثر ٿيو. بابا سائين چوڻ لڳو، ”پت ڏسو ته سهي! حضرت ابوبڪر صديق رضه مسلمانن جو بادشاهه هو، پر خليفو ٿيڻ کان پوءِ به کين پنهنجي پاڙيسرين جو ساڳيو ئي خيال هو، جيڪو اڳ به هو!“

مولوي صاحب وري پنهنجي ٻي ڳالهه شروع ڪئي، چوڻ لڳو، ”بابا! پيو واقعو حضرت ابو حنيفي رح جو آهي.“

”عام طرح حضرت امام ابو حنيفي رح کي امام اعظم رح چوندا هئا. سندس نيڪيءَ ۽ بزرگيءَ جو اهو حال هو جو راتين جون راتيون جاڳي، الله سائين جي عبادت ڪندو هو. سندس پاڙي ۾ هڪڙو مڇي رهندو هو. هن جي اها عادت هئي، جو رات جو پنهنجي يارن ۽ دوستن کي گهر آڻيندو هو، ۽ پوءِ سڀئي گڏجي سڄي رات ڳائيندا وڄائيندا هئا. انهن جي گوڙ جي ڪري، امام اعظم رح جي عبادت ۾ رخنو پوندو هو. پر هن مڇيءَ سان ڪڏهن به انهيءَ ڳالهه جي شڪايت ڪانه ڪئي. اتفاق سان هڪڙي رات شهر جو ڪوٽوال اتان اچي لنگهيو، گوڙ جو آواز

ٻڌي، هن موجيءَ کي ٻاهر سڏايو، ۽ پوءِ کڻي جيل
۾ بند ڪرايائينس. انهيءَ رات امام اعظم رحمہ جي پاڙي
۾ ماٺ رهي. صبح جو جڏهن گهر کان ٻاهر نڪتو، ته
ماڻهن کان خبر پيس ته موجيءَ کي ڪوٺوال پڪڙي
ويو آهي!

پنهنجي پاڙيسريءَ جي گرفتاريءَ جو کيس ڏاڍو
رنج ٿيو، سو انهيءَ ئي مهل پاڻ گورنر ڏانهن ويو،
گورنر سندس ڏاڍي عزت ڪندو هو، هن کي جو
سندس اچڻ جو اطلاع مليو، ته هو پاڻ سندس استقبال
لاءِ ٻاهر نڪري آيو، ۽ کيس وڏيءَ عزت سان اندر
ويهاري، کائڻس اچڻ جو سبب پڇڻ لڳو، امام اعظم رحمہ
جڏهن کيس سڄو قصو ٻڌايو، ته گورنر هڪدم ڪوٺوال
کي چئي، موجيءَ کي آزاد ڪرايو. رستي ۾ امام صاحب
جن کي موجي چوڻ لڳو، اوهان مون تي وڏو احسان
ڪيو آهي! امام صاحب جن چيو، ”نه ادا، نه!
هن ۾ احسان جي ڪهڙي ڳالهه آهي؟ مون ته پاڙيسريءَ
جو حق نباهيو آهي.“

هن پيري، وري ادي عثمان ڳالهايو. هو چوڻ
لڳو، ”مولوي صاحب! پوءِ ڇا ٿيو؟“

انهيءَ سوال تي وٺي سڀني کليو. مولوي صاحب
چوڻ لڳو، ”واه، واه! هنن ڳالهه تي ڪلو ڇو ٿا؟
عثمان جو سوال ته بلڪل ئيڪ آهي، ڇو جو انهيءَ
کان پوءِ موجيءَ رات جو ڳائڻ وڃائڻ بند ڪري
ڇڏيو، ۽ نيڪيءَ ۽ صبر جي رستي تي هلڻ لڳو،

هو ايترو ته نيڪ ۽ مانيٽو ٿي ويو، جو اوري پري تائين مشهور ٿي ويو.

مولوي صاحب اڃا ڳالهه پوري مس ڪئي هئي، ته پر واريءَ مسجد مان سومهڻيءَ جي ٻانگ ٻڌڻ ۾ آئي. مولوي صاحب چوڻ لڳو، ”ڇڱو، ادا، هاڻي نماز جو وقت ٿي ويو آهي! انشاءَ الله وري ڪنهن ٻئي ڏينهن ڳالههون ڪنداسين.“

استعدالي سوال

هيٺين سوالن جا جواب ڏيو:

1. حضرت ابوبڪر صديق رضه ڪير هو؟
2. جنهن ڏينهن حضرت ابوبڪر صديق رضه خليفو ٿيو، انهيءَ ڏينهن چوڪريءَ ڇا چيس؟
3. حضرت ابوبڪر صديق رضه چوڪريءَ کي ڪهڙو جواب ڏنو؟
4. امام اعظم جي پاڙي ۾ جيڪو مڇي هوندو هو، سو رات جو ڇا ڪندو هو؟
5. مڇيءَ جڏهن امام اعظم کي چيو ته، ”توهان مون تي وڏو احسان ڪيو آهي“، ته امام صاحب کيس ڪهڙو جواب ڏنو؟
6. هن سبق ۾ توهان جيڪي واقعا پڙهيا آهن، اهي لکي ڏيکاريو؟
7. هيٺيان لفظ جملن ۾ استعمال ڪريو:
ملوڪ - اعلان - گوڙ - رخنو.

سبق پنجنون


چاپخاني جي ايجاد

اڄ کان هزارين سال اڳ ماڻهن کي لکڻ ڪو نه
ايندو هو. ڪو ڪنهن سان ويچارڻ جي ڏي وٺ
ڪندو هو. ته اها رڳو زباني ٿيندي هئي. جيئن
ماڻهوءَ سان ڳالهه ٻولهه ٿيندي هئي. هو آها جملدئي
وساري ڇڏيندو هو. ماڻهن کي خبر پوندي هئي،
ته ڪٿي ڪو الله جو بندو سٺيون سٺيون ڳالهيون
ٿو ٻڌائي. ته هو پري کان هلي، اچي هن جون
ڳالهيون ٻڌندا هئا. پوءِ پنهنجي ملڪ، شهر يا ڳوٺ ۾
واپس اچي، اهي ڳالهيون ٻين کي ٻڌائيندا هئا. وڏا وڏا
استاد پنهنجن شاگردن کي به ائين پڙهائيندا هئا. استاد
ڳالهيون ڪندو هو ۽ شاگرد زباني ياد ڪري وٺندا
هئا. استاد کان سکيل ڳالهيون هو وري پنهنجن
ٻين شاگردن کي ٻڌائيندا هئا. علم حاصل ڪرڻ جو
اهو سلسلو ۽ طريقو ائين هلندو رهيو. انهيءَ طريقي ۾
خرابي اها هئي ته بزرگن ۽ استادن جون ڳالهيون
رڳو ٿورن ماڻهن تائين پهچي سگهنديون هيون. ۽
پري رهن وارا گهڻو ڪري اهڙين نعمتن کان محروم
رهندا هئا.

پوءِ اهڙو زمانو آيو، جڏهن انسان لکڻ سکيو. عقلمند انسان جيڪي ڳالهيون ڪندا هئا، ته ماڻهو آهي لکي وٺندا هئا. پر انهيءَ طريقي ۾ ڪيتريون ئي اوڻايون هيون. هت سان لکيل ڪتابن تي ڏاڍي محنت ڪرڻي پوندي هئي ۽ وقت به ڏاڍو سڙبو هو. ڪتاب گهڻي انداز ۾ لکي ڪين سگهيا هئا، ۽ ٿورن ڪتابن مان ٿورائي ماڻهو فائدو وٺي سگهندا هئا. انهن تي ڏاڍي محنت ۽ ڏاڍو خرچ پئڻ ٿيندو هو. انهيءَ ڪري آهي ڪتاب ڏاڍا مهانگا هوندا هئا ۽ هر ڪو ماڻهو آسانيءَ سان خريد به ڪري ڪين سگهندو هو. رڳو امير ماڻهو هت جا لکيل ڪتاب خريد ڪندا هئا، ۽ ائين علم مان فائدو وٺندا هئا.

انسان جهڙيءَ طرح پنهنجي آرام ۽ فائدي جون ٻيون ڳالهيون سوچيون، تيئن هن اهو به خيال ڪرڻ شروع ڪيو ته اهڙو ڪو طريقو ڪيڏي جي، جنهن سان ڪتاب جلدي لکي سگهجن، ۽ سستا به هجن، جو امير توڙي غريب سڀئي انهن مان فائدو حاصل ڪري سگهن. اهوئي خيال چاپخاني جي ايجاد جو سبب ٿيو.

سڀ کان پهريون شخص، جنهن جدا جدا اڪرن کي گڏي ڪتابن ۾ چپڻ جو طريقو ايجاد ڪيو، اهو جرمني ملڪ جو رهاڪو هو. هن جو نالو گئمبرگ هو، ۽ هو سن 1400ع ۾ ڄائو هو. چون ٿا ته هن جو اصلي ٿنڌو آرسين ٺاهڻ جو هو، پر آهستي آهستي هن جي دلچسپي ڪتابن جي ڇپائيءَ ڏانهن ٿيڻ لڳي.



ڪٽنبڪ ۽ سنڌس ايجاد ڪيل چٽاڙهي جي مشين

۽ هن پنهنجو اصلي ٿنڌو ڇڏي، سڄو وقت انهيءَ ڪم ۾ لڳائڻ شروع ڪري ڇڏيو.

گئنهبرگ پهريائين ڪاٺ جي گهٽڪن تي ابڻا اکر ڏاهي، ڪتاب ڇپايا، پر تڙتڙي هن کي احساس ٿيو ته ڪاٺ تي آڪريل اکر تڪڙو گسي ٿي ويا، ۽ ساڳئي وقت انهن سان ٿيل ڇپائي صاف ۽ سٺي به ڪانه ٿي بيٺي. انهيءَ خاميءَ کي دور ڪرڻ لاءِ هن هڪڙي ٻئي ماڻهوءَ کان مدد ورتي. انهيءَ ماڻهوءَ جو نالو، شوهر هو، شوهر ڏاتوءَ جي ڪم ۾ ڏاڍي مهارت رکندو هو. هن گئنهبرگ کي سانچن جي مدد سان ڏاتوءَ جا اکر پلٽائڻ سيکاريائين. اهڙيءَ ريت هڪ ننڍو ڇاپخانو تيار ٿي ويو. انهيءَ ڇاپخاني مان سن 1456ع ۾ پهريائين ”گئنهبرگ“ عيسائين جو مقدس ڪتاب انجيل ڇپي ظاهر ڪيو.

گئنهبرگ سن 1486ع ۾ هن دنيا مان لاڏاڻو ڪري ويو، پر هن جي ايجاد مان پوءِ ماڻهن ڏاڍو فائدو ورتو. هن جي ٻڌايل ۽ سيڪاريل رستي تي هلي ڪري، ڪيترن ئي ملڪن جي ماڻهن هن مفيد ايجاد ۾ وڌيڪ ترقي ڪئي. هاڻي ته دنيا جي هر ڪنهن ملڪ ۾ لکين ڪتاب ڇپجن ٿا، ۽ سڀئي ننڍا تڙتڙي وڏا انهيءَ وسيلي سان علم حاصل ڪن ٿا. ڇاپخانن ۾ خوبصورت ڪان خوبصورت ۽ رنگين ڪتاب ڇپجن ٿا، جوان، پوڙها، عورتون ۽ مرد سڀئي انهن کي شوق ۽ دلچسپيءَ سان پڙهن ٿا. ڇاپخانن ۾ هر روز اخبارون

ٻي ڇپڻ ٿيون. انهن اخبارن جي وسيلي هزارين ڪوهن جون پرانهيون خبرون اسان کي هر روز پڙهڻ لاءِ ملي سگهن ٿيون. ڇاپخانا نه هجن ها ته انسان علم کان، جيڪا دنيا جي هڪڙي ٻي مثل دولت آهي، هوند محروم رهجي وڃن ها.

استعمالي سوال

هيٺين سوالن جا جواب لکيو:

1. پراڻي زماني ۾ استاد پنهنجن شاگردن کي ڪيئن پڙهائيندا هئا؟

2. انسان شروعات ۾ جيڪو لکڻ جو طريقو ايجاد ڪيو، ان ۾ ڪهڙي اوڻائي هئي؟

3. هيٺين جملن ۾ ”جو“ يا ”جي“ جي جاءِ خالي ڇڏيل آهي. انهن هنڌن تي ”جو“ يا ”جي“ جا لفظ اهڙيءَ طرح ڪم آڻيو، جو جملا صحيح لڳن:

(i) علم حاصل ڪرڻ ۱۰۰ اهو سلسلو ڪافي وقت تائين جاري رهيو.

(ii) اهو ڪتاب ڇاپڻ ۱۰۰ تمام سٺو طريقو آهي.

(iii) گئنيبرگ ۱۰۰ اصلي پيشو آرسين ٺاهڻ جو هو.

(iv) شوفر ڪاٺ... آڪر بدران ذاتوءَ جا اکر پلٽيا.

(v) ٻارن ۾ علم حاصل ڪرڻ ۱۰۰ شوق هجڻ گهرجي.

(vi) علم دنيا ۱۰۰ سڀ کان وڏي دولت آهي.

4. ڇاپخانا نه هجن ها ته هوند انسان کي ڪهڙو نقصان رسي ها؟

سبق ڇهون

رڌ پڇاء

ڇوڪرين کي جيترو ٻين هنرن سيکارڻ جي ضرورت آهي، اوتري اها به لازمي ڳالهه آهي ته کين رڌ پڇاء به سيکاريو وڃي. انهيءَ جو مطلب اهو نه آهي ته ڇوڪرين کي عمدا ۽ عاليشان کاتا رڌڻ اچن. پر سٺي رڌ پڇاء ڪرڻ واري سٺي ڇوڪري اها آهي، جنهن ۾ هيٺيون ٽي خاصيتون هجن: صفائي، سنڀال ۽ وقت جي پائبندي.

ڪاڌي لاءِ پهريائين ضروري ڳالهه آهي صفائي، ڇو ته جيڪڏهن رڌڻو غليظ هوندو ۽ ڪاڌي جا ٿاڻو ٿڀا ميرا سيرا هوندا، ته ڪاڌي کائڻ واري کي ڪراحت ايندي، ڇو ته کائڻو ڪيترو ئي لذت ڇوڻ هجي، پر انهن ڳالهين ڪري اهو بي لطف ۽ بي مزي ٿيو وڃي. تنهنڪري هر ڪنهن ڳالهه ۾ صفائيءَ جو ڌيان رکڻ ضروري آهي.

رڌڻو هميشه بهاريل سهاريل، صاف ۽ سٺو هجي. تنهن کان پوءِ اهو به ڌيان رکجي ته رڌڻي کي مهيني-ٻن کان پوءِ لپو ضرور ڏجي. رڌ پڇاء ۽ ڪاڌي پيئي جي ٿانوَ کي چار سان ملي صاف ڪجي.

چار ۾ سڀ ۽ سيراڻ جذب ٿي وڃن ٿا. پوءِ صاف
پاڻيءَ سان انهن کي ڌوئي، خشڪ ڪري، صاف
ڪپڙي سان اگهڻ گهرجي. ان لاءِ گدلو يا سيرو
ڪپڙو ڪڏهن پلجي به استعمال نه ڪجي، نه ته
ٿانون مٿس ۽ ڌوئڻ جي هٽاڪي اچائي برباد ٿي
ويندي. ڇو جو هڪ پاسي ٿانون تان سيراڻ لهندي
ته ٻئي پاسي وري انهن تي سيراڻ لڳي ويندي.
رڌ پچاءُ ۽ کاڌي ڪارائڻ وقت ٿانون کي ٻيهر صاف
ڪپڙي سان اگهڻ گهرجي، ۽ وري وري هٿن کي
ڌوئڻ گهرجي، ڇو جو مٿي ۽ ڌوڙ ٿانون ۽ هٿن
تي لڳندي رهي ٿي، جنهن کي کاڌي جي شين ۾
مٿس نه ڏجي. صاف ڪرڻ وارين شين کي، جهڙوڪ
ڪپڙو وغيره، جيڪي هر روز ڪم ۾ اچن، انهن کي،
هر روز صابن سان ڌوئي، سڪائڻ ضروري آهي.
ساڳيءَ طرح آهي ٿانون، جيڪي رڌ پچاءُ ۽ کاڌي پيئي
جي استعمال ۾ اچن ٿا، تن کي ڪم پوري ٿيڻ تي
صاف ڪرڻ بهتر آهي، اهو ڪم گهڻي وقت لاءِ،
ٺاري ڇڏڻ نه گهرجي. ائين ڪرڻ سان ٿانون جي
قلعي يا چمڪ گهڻو وقت جٽاءُ ڪري ٿي، ۽ انهن
جي صفائي ۽ رونق هر وقت قائم رهي ٿي.
مٿي جيڪي ڳالهون ٿيون آهن، اهي رڳو صفائيءَ
بابت آهن. سٺي رڌ پچاءُ جي لاءِ ٻي ضرورت آهي،
سنيال يا ڌيان. ان جو مطلب اهو آهي ته کاڌي

رڌڻ ۽ ڪارائڻ وقت توهين ڪو عار يا وڏائي نه ڪريو. پر هر ڪنهن ڳالهه جي اهڙي سنڀال ڪريو، ڇڻ ته توهين پاڻ نوڪر آهيو ۽ ٻيا ماڻهو توهان جي ڪم ڪار کي ڏسي يا چڪاسي رهيا آهن. جڏهن توهان جي ڪم جي ٻيا نظرداري ڪن ٿا، ته پوءِ توهان کي ائين سمجهڻ گهرجي ته ڪٿي به ڪا ٿوري اوڻائي رهجي ويئي يا ڪو ٿورو خراب ٿيو ته انهيءَ بي خياليءَ ڪري توهان جي گهڻي بدنامي ٿيندي.

رڌ پچاءَ تي ويهڻ وقت، جنهن جنهن شيءِ جي ضرورت هجي، اها اڳواٽ ئي پاڻ وٽ رکڻ گهرجي. ائين نه ٿيڻ گهرجي جو پڇڻيءَ وقت مصالحي ڪٽڻ لاءِ ڊوڙو. پاڻيءَ جي ضرورت پوي ته اٿي لوڻو ڀريو. باهم گهٽ ڪرڻي هجي ته چمٽو ڳوليو ورتجي. مطلب ته هر ڪا شيءِ پنهنجي پنهنجي جاءِ تي سليقي سان رکيل هجي، ته جيئن وقت سر تڪليف نه ٿئي.

ڪاڌو جيترو گهرجي، اوترو ئي رڌي، اڳيان رکجي. ڪاڌو ٿورو هوندو، ته توهان کي شرمندو ٿيڻو پوندو. وڌيڪ هوندو ته ضايع ٿي ويندو. ۽ مفت جو نقصان ٿيندو. لوڻ، مرچ ۽ گيهه جو به پورو انداز ورتبو. انهن مان ڪا به شيءِ وڌيڪ يا گهٽ هوندي، ته ڪاڌو بي مزي ٿي ويندو. اهڙيءَ طرح رڌ پچاءَ ۾ اهو ڌيان به ضروري آهي ته ڪاڌو ڪٿي ڪڇو نه رهجي وڃي يا ماڳهين سڙي ڪوئلو ٿي وڃي.

سنڌي رڌ پچاء لاءِ ٽين ضروري ڳالهه آهي، وقت جي پائبندي. وقت جو گهڻو خيال رکڻ گهرجي. کاتو هميشه وقت تي تيار ڪجي. ائين نه ته ٻار اسڪول لاءِ تيار آهن ۽ مانيءَ لاءِ اٿو ڳوهيل ئي ڪونهي! يا ٻار اسڪول مان ٿي موٽي آيا، ۽ ڳنڍڻ اڃا تيار نه آهي! سڀئي ٻار گوڙ ڪري رهيا هجن، ۽ توهين گهٻرائجي وڃو، ته ڇا ڪجي، ڇا نه ڪجي. پهرين سوچڻ وڃڻ گهرجي ته اڄ ڪهڙي شيءِ رڌ بي ۽ کاتو ڪيڏي مهل تيار ٿي سگهندو. اهڙيءَ ريت وقت جو اندازو ڪري، رڌ پچاء تي ويهيو، ته توهان کي ڪڏهن به ڪنهن ڳالهه ۾ دير ۽ اوڀر ڪانه ٿيندي.

استعمالي سوال

1. سنڌي رڌ پچاء ڪندڙ جون وصفون ٻڌايو؟
2. رڌ پچاء ۽ کاتي پيٽي جا ٿانوَ، ڪهڙيءَ ريت صاف رکڻ گهرجن؟
3. هيٺين لفظن جي معنيٰ ٻڌايو ۽ آهي جمان ۾ استعمال ڪريو:

غلط - ڪراحت - رڌ ٿو - سنڀال - مصالحو.

سبق ستون

آس جو جادو

اللہ تعالیٰ جي ڏنل نعمتن مان سڄ به هڪڙي
عجيب نعمت آهي. جيڪڏهن سڄ نه هجي ها، ته
دنيا ۾ اوندھ ٿي اوندھ هجي ها، پوءِ نڪا هجي
ها گرمي نڪا ٿئي ها وري ڪا روشني. انهيءَ
کان سواءِ سردي هوند اهڙي هجي ها، جو ڪوبه
جاندار جيئرو ڪونه رهي سگهي ها. سڄ جي گرمائش
۽ آس مان اسان کي سوين سڪ ٿا ملن، ۽ اسين
انهن سڀني کان محروم ٿي وڃون ها. نڪو فصل
آباد ٿي سگهي ها، نڪو آن پڇي راس ٿئي ها، نڪي
رنگارنگي گل ٿڙن ها ۽ نڪي وري ڪي مزي مزي
وارا پڪل ميوا اسان کي ملي سگهن ها. سڄ جي
گرمي نه هجي ها، ته سمنڊ جو پاڻي ٻاڦ بنجي، مٿي
ڪڪر ڪين ٺهن ها، ۽ نڪا وري برسات جي
بوند ٿي وسي ها. پوءِ ته هيءَ اسان واري دنيا
ويران رڻ پٽ ٿي پوي ها! ۽ ساوڪ جو نشان ڪٿي
به ڪونه هجي ها.

انسان شروعات کان ئي هن دنيا ۾ سڄ جي آس
تي زندگي گذاري رهيو آهي. پراڻي زماني ۾ جڏهن

انسان اڃا باهه ٻارڻ ڪونه سگهيو هو، تڏهن جتي جتي گهڻي گرمي هوندي هئي، اتي پٿرن کي آس ۾ تپائي تپائي انهن تي کاڌو تيار ڪندا هئا. چون ٿا ته هڪڙي يوناني سائنسدان پنهنجي ملڪ جي دشمنن جا جهاز آس سان ساڙي ۽ ٻاري ڇڏيا هئا. اصل قصو ائين ٻڌايو وڃي ٿو ته روم ملڪ جو سامونڊي پيڙو يونان جي سامونڊي ڪناري تي اچي لنگرانداز ٿيو. رومي پيڙو يونان تي حملي ڪرڻ جي ارادي سان آيو هو، پر رومين جي حملي کان اڳوت هن سائنسدان اهڙي اٽڪل ڪئي، جو رومين جا سڀئي جهاز ڪامي سڙي خاڪ ٿي ويا. هن پتل جي وڏين وڏين چلڪي وارين آرسين کي اهڙيءَ ريت بيهاريو، جو سج جا ڪيرڻا آرسين کي لڳي اتان موٽ کائي، وڃي ٿي دشمنن جي جهازن تي ڪريا. ڪرڻن جي گرمائش جهازن کي جلائي رک ڪري ڇڏيو. ائين ٿي محسوس ٿيو ته آس ۾ جهازن تي ڪو جادو ڪري ڇڏيو هو. آس جو اهڙو جادوءَ جو قصو ته ڏاڍو پراڻو آهي، پر موجوده زماني ۾ به آس يعني سج جي گرميءَ کان جيڪي ڪم ورتا ٿا وڃن، سي به ساڳيءَ طرح ۾ جادوءَ جهڙائي آهن. ٿورو ئي وقت ٿيندو جو ڪراچيءَ ۾ هڪڙي هنري نمائش لڳي هئي، انهيءَ نمائش ۾ اهڙيون سگريون ڏيکارڻ لاءِ رکيون هڻائون، جيڪي آس سان ٿي پريون. انهن سگرين ۾ آس جي مدد سان بنان ڪنهن دير جي کاڌو تيار ٿي سگهيو.

مغربي ملڪن ۾ ماڻهن اهڙيون بيميون ٺاهي ورتيون آهن، جيڪي اس تي گرم ٿيو وڃن. پيالي وانگر وڏين وڏين آرسين سان اس جي دٻي تي ڌاتو به رجاو ڇڏين. اهڙيءَ ريت اهي بيميون ساڳيو باهم وارين بيمن جهڙو ڪم ٿيون ڏين. دنيا ۾ اهڙيءَ طرح وڏي ۾ وڏي اهڙي بيمی فرانس ملڪ جي هڪڙي جبل تي ٺاهي ويئي آهي.

ساڳئي نموني تي ڪن گرم ملڪن جي وڏين وڏين هوٽلن، عمارتن ۽ آفيسن ۾ پاڻي گرم ڪرڻ لاءِ اس ڪم آڻين ٿا. اصل ۾ آتي پاڻيءَ جي پريل ٿانڪين تي اهڙيءَ ريت اس جو دٻو ٿا ڪيرائين، جو ان جي گرمائش ڪري، پاڻي ڪوسو ٿيو پوي. نه رڳو ايترو پر ساڳيءَ طرح پاڻيءَ کي ٽهڪائي به سگهجي ٿو.

توهان هيءَ ٻڌي ضرور حيران ٿي ويندا، ته سائنسدانن اس جي مدد سان بجلي پيدا ڪرڻ جو رستو پڻ ڳولي ڪڍيو آهي.

آمريڪا جي ڳوٺڙن ۾ سڄي جي بئٽرين تي ٽيليفون پيا ڪم ڪن. اهي بئٽريون تمام سهانگيون آهن ۽ انهن جي سنڀال ڪرڻ به سولي آهي. اهي اس تي ازخود بجلي پيدا ڪري ٿيون سگهن. انهيءَ کان سواءِ اهڙيون ڪلون يا مشينون به ٺاهيون ويون آهن، جيڪي ڪوئلي يا تيل جي بدران اس جي گرميءَ تي هلن ٿيون.

مٿين سڀني ڳالهين ڄاڻڻ کان پوءِ ائين ٿو محسوس ٿئي ته اس ڄڻ سچ پچ هڪڙي قسم جو جادو آهي، ۽ اهو جادو هاڻي آهستي آهستي سڄي دنيا ۾ پکڙجي رهيو آهي. پاڪستان ته هڪ گرم ملڪ آهي، جتي ٻارهن ئي مهينا اس موجود رهي ٿي. هتي اسين انهيءَ اس مان ڪيترائي فائدا حاصل ڪري سگهون ٿا.

استعمالي سوال

1. هيٺيان جملا پورا ڪري، وري لکيو:

- (1) سچ نه هجي ها ته
- (2) سچ جي گرميءَ مان اسان کي سوين
- (3) سچ جي گرمي نه هجي ها، ته هوند سمنڊ جو پاڻي
- (4) برسات نه پوي، ته سڄي دنيا هوند

2. هيٺيان لفظ جملن ۾ استعمال ڪريو:

لنگرانداز ٿيڻ - محروم ٿي وڃڻ - سهانگيون - محسوس.

3. اس جي فائدن تي گهٽ ۾ گهٽ ڏهه جملا لکي ڏيکاريو.

سبق اڏون

سر سامونڊي

داستان پهريون

پڳڙهه پاسي ويهه، آيل سامونڊين جي،
تئون ويسري وڪ ڪٿين، هو پوريندا پرڏيهه،
ممنند جن ساڻيهه، ڪوهه نه ويهين تن سڀين،
سڀئي جوڀن ڏينهن، جڏهن سڄڻ سفر هليا،
رٿان رهين نه سڀرين، آيل ڪريان ڪيئن،
مون کي چاڙهي ڇيئن، ويو وڙجارو اوھري،
نه سڀي تڙ هوڙاڪ، نه وايئون وڙجارن جون،
سرتيون سامونڊين جا، اڄ پڻ چيڪيٽر چاڪ،
مارينهنون فراق، پاڙيچيون پريئن جا،
بيٺي جي پڻن، نينهنن نه ڪجي ان سڀين،
اڀيون ڏنڀ ڏسن، جهه سڙهه ڏيئي سير ٿيا،
مر نيسريا پاند، اتر لڳا آه پرين،
مون تو ڪارڻ ڪاند، سهسين سڪائون ڪيون،
سر، لوهيٽا ڳچيا، ڪس سر نيسريا،
تو ڪيئن وسريا، ڏينهن اچڻ جا،
- شاهه رح

استعمالی سوال

1. سامونڊي پردیس ڇو ویندا هئا؟
2. مٿين بيتن ۾ سامونڊين جي جدائيءَ جو نقشو جو شاهه رح چئو آهي، سو ٻڌايو.
3. هيٺين بيت جي سمجهاڻي ڏيو:
پيرڙيءَ جي ڀڻن، نينهن نه ڪجي ان سين،
اڀيون ڏنڀ ڏسن، جه جه سڙه ڏيئي سير ٿيا.
4. هيٺين لفظن جي معنيٰ ٻڌايو:
ڀڳهه - ويسري - پوريندا - چيئن - اوهرڙي - هوڙاڪ -
پاڙيجيون - سڪائون - ڪسڙ.

سبق ٺاڏون

مسلمانن جون ايجادون

اوهان پنهنجي ڪتابن ۾ اڪثر انهن عجيب غريب ايجادن ۽ ڪوجنائن جون آکاڻيون پڙهندا رهيا آهيو، جن جي ڪري انسان جي زندگيءَ ۾ تمام گهڻيون سولايون پيدا ٿي ويون آهن. پر هن ڳالهه جي تمام ٿورن ماڻهن کي خبر هوندي ته انهن مان گهڻيون ايجادون ته اهڙيون آهن، جو رڳو مسلمانن جي ڪوششن ڪري دنيا ۾ ظاهر ٿيون.

مسلمانن جي اعليٰ ۽ شاندار ايجادن جي فهرست گهڻي ڊگهي آهي. اڄ توهان کي انهن مان ڪن ايجادن جو احوال ٻڌائبو. اسين اڄ انهن مان فائدو ته وٺون ٿا، پر اها خبر ئي ڪانه اٿئون ته آهي ڪي اسان جي وڏڙن جا ڪارناما آهن.


توب، بندوق ۽ گولا بارود مسلمانن جون ايجادون آهن. مير فتح علي نالي هڪڙي شخص اهڙي بندوق ٺاهي هئي، جنهن مان هڪڙي ئي وقت ٻارهن گوليون چوڙي سگهبيون هيون. ساڳئي سائنسدان اهڙي ٻه بندوق ٺاهي هئي، جيڪا پاڻمرادو چمڪندي هئي.

مسلمانن جهازراني ۾ن قومن کان گهڻو اڳي شروع ڪئي هئي. ڪنهن زماني ۾ مصر ۽ شام جي سامونڊي ڪنارن تي جهازن ٺاهڻ جا وڏا وڏا ڪارخانا هئا. پهرين جڏهن جهازرانيءَ جو رواج شروع ٿيو، تڏهن گهڻائي جهاز سمند ۾ ٻڏي ويندا هئا. مسلمانن هڪڙو اهڙو اوزار ايجاد ڪيو، جنهن سان سمند ۾ ٻڌل ٻيڙا ٻاهر ڪڍي سگهبا هئا.

طرفن سڃاڻڻ جو اوزار، جنهن کي ”قطب نما“ ٿو چئجي، سو ته توهان ضرور ڏٺو هوندو. اهو اوزار به مسلمانن جي ايجاد آهي.


واچون ته هيٺئر گهر گهر ۾ موجود آهن. انهن کان سواءِ چڻ اسان جو ڪم نٿو هلي، پر انهيءَ ڳالهه جي شايد ٿورن کي خبر هوندي ته پهرين واچ ٺاهيندڙ مسلمان هو. هن جو نالو ابن يونس هو. آهستي آهستي مسلمان انهيءَ فن جا ماهر بڻجي ويا. هنن بيشمار قسمن جون عجيب ۽ غريب واچون ٺاهي ورتيون. خليفي هارون الرشيد فرانس جي بادشاهه کي تحفي طور هڪ اهڙو گهڙيال موڪليو، جنهن ۾ اندر هڪڙا ننڍڙا پتل جا گهوڙيسوار هئا. گهڙيال جيترا به ڪلاڪن جا لڪاءُ ٿي هنياءُ، اوترائي گهوڙيسوار

هڪڙو هڪڙو ٿي، اندران ٻاهر ٿي نڪتل، ۽ ٻاهر
گهمي ڦري، اندر ٿي ويا.



S.F.B.

ساڳئي خليفي جو زمانو هو، جو دمشق جي شهر
۾ هڪ وڏي عمارت ۾ هڪڙو وڏو تختو لڳل هو،
انهيءَ تختي ۾ پتل جون دريون ٺهيل هيون، هر هڪ
دريءَ ۾ ننڍا ننڍا دروازا لڳل هئا، دروازن جي
پنهنجي پاسن تي ٻه جهرڪيون پتل جي ٽالھين سان
جڙيل هيون. جڏهن هڪڙو ڪلاڪ ٿي گذريو ته
پنهنجي جهرڪين پنهنجيون ڳچيون اڳتي ڪري، پنهنجين
جهنبن سان پتل جون اوتريون گوليون ٽالھيءَ ۾ ٿي
ڪيرايون، جيترا ڪلاڪن جا ڌڪ وڃائڻا هئا.



گولين جي ڪرڻ جو آواز پري پري ٿي پهتو.
ان کان پوءِ گهڙيال جو آهو دروازو پاڻمرادو بند
ٿي ٿي ويو. اهڙيءَ طرح ٻارهن ڪلاڪن ۾ سڀئي
دروازا واري واري سان ڪلندا ۽ بند ٿيندا هئا. هن
عجيب غريب گهڙيال کي ڏسڻ لاءِ ماڻهو پري پري
کان پنڌ ڪري ايندا هئا.

طب ۽ جراحيءَ جي علم ۾ ته مسلمان شروع
کان ئي وڏا ماهر هئا. مسلمان جراحن اهڙا ته ماهر
ٺاهيا، جو وڏن کان وڏا زخم ٽورن ئي ڏينهن ۾
سڪي ويندا هئا.

چون ٿا ته مصر جي هڪڙي حڪمران لاءِ هڪ
مسلمان حڪيم هڪ اهڙو باجو ٺاهيو، جنهن جي آواز
ٻڌڻ سان پيٽ جو سور لهي ويندو هو.

استعمالي سوال

1. هيٺيان خال ڀريو:

(i) ايجادن ۽ کوجنائن جي ڪري اسان جي
زندگيءَ ۾ پيدا ٿي ويون آهن.

(ii) انهن مان گهڻيون ... ته مسلمانن جون ئي آهن.

(iii) آهستي آهستي مسلمان وڃڻ ٺاهڻ جي
۽ وڏا ماهر ٿي ويا.


2. مسلمانن جي ايجادن جو احوال پنهنجيءَ ڪاپيءَ
۾ لکيو. هن سبق ۾ ڪيترن ئي ايجادن ڪندڙ ۽
انهن جي ايجادن جو بيان ڏنل آهي. هيٺ ڏيکاريل
خانن مان پهرئين خاني ۾ ايجاد جو نالو لکيو ۽
ٻئي خاني ۾ انهيءَ ايجاد جو مختصر احوال ڏيو.

مختصر احوال	ايجاد جو نالو

سبق ڏهون

ميان غلام شاهه ڪلهوڙو

منڍ جي سرزمين ڪئين دؤر ڏنا آهن. مٿس
ڪڏهن پنهنجن پئي حڪومت ڪئي آهي، ته ڪڏهن
پراون. ڪڏهن مٿس عادل حاڪم ٿيا آهن، ته ڪڏهن



حيدرآباد جو قلعو

ظالم. انهن عادل بادشاهن مان غلام شاهه ڪلهوڙو به
هڪ هو. هيءُ ميان نور محمد جو ننڍو پٽ هو.
ميان نور محمد جي وفات بعد سندس وڏو پٽ
محمد مراد ياب تخت تي ويٺو، پر هن حڪومت سهڻي

تموني نه هلائي، بجاءِ عدل جي ظلم تي سندرو ٻڌي
بيهي رهيو. انهيءَ تي سموري رعيت منجهانئس بيزار
ٿي پئي. نيٺ اميرن صلاح ڪري، هن کي تخت تان
لاٿو ۽ غلام شاهه کي پڳ ٻڌائي.

هيءُ تمام سياڻو هو، تنهن تخت تي ويهڻ سان
سموريءَ رعيت کي تمام خوش رکيو. ان وقت ڪڇ
جي راجا بغاوت ڪئي، تنهنڪري هيءُ ان تي ڪاهي
ويو. راجا ساڻس جنگ ڪئي، پر نيٺ شڪست کاڌائين.

ميان غلام شاهه ان کان لڪپٽ ۽ سنڌڙي بندر ڦري،
پنهنجي قبضي ۾ ڪيا، جيڪي ان وقت واپار جا وڏا
مرڪز هئا.

دهليءَ جي بادشاهه جڏهن ميان جي ان فتح جي
خبر ٻڌي، تڏهن ڏاڍو خوش ٿيو. کيس شاهائي خلعت
انعام طور ڏياري موڪليائين.

سن 1768ع ۾ هن حيدرآباد جو شهر ٻڌايو. ان ۾
هن ٻه قلعا ٺهرايا. هڪ گنجي ٽڪر جو ڀڪو قلعو ۽
ٻيو شاهه محمد مڪيءَ واريءَ ٽڪريءَ تي ڪڇو قلعو.
اهي ٻئي قلعا اڃا تائين بيٺا آهن ۽ ميان غلام شاهه
جي ياد تازي ڪري رهيا آهن.

هن شهر کي وڏائڻ لاءِ ڏاڍي ڪوشش ڪئي.
ننڍن ننڍن ڳوٺن مان ماڻهو لڏائي هتي اچي ويهاريائين،
۽ انهن کي سڀڪا سهوليت ڏنائين.

پٽ شاھ ۾ شاھ عبداللطيف رح جي مزار مٿان جيڪو
قبو آهي، سو به ميان غلام شاھ، ٺهرايو هو.
هن سن 1772ع ۾ وفات ڪئي. سندس تربت حيدرآباد
شهر ۾، جيل جي آلهندي طرف آهي، جنهن تي هڪ
عالیشان قبو اڏيل آهي.

استعمالي سوال

1. ميان غلام شاھ ڪنهن جو پٽ هو؟
2. هن ڪهڙو شهر ٻڌايو؟
3. شاھ عبداللطيف ڀٽائيءَ رح جو قبو ڪنهن جو
جوڙايل آهي؟
4. اوهان جو پيءُ ٻاهر رهندڙ آهي. کيس خط لکو،
جنهن ۾ گهر جو احوال ڏيوس.
5. پنج اسم ٻڌايو، جي شين جا نالا هجن.

سبق يارھون

سر سارنگ

(بيت)

آگميو آهي، لڳھ، پس لطيف چئي،
وٺو مينهن وڌڻو، ڪيو ڌڻ ڪاهي،
چن چڏي پت پئو، سمر سنڀاهي،
وهو مَ لاهي، آسرو الله مان.

آگم ڪيا الله، لڳھ، پس لطيف چئي،
پلر جي پالوت سين، پتن جهليا پاه،
واحد وڏائي ڪيا، مڻهي گسن گاه،
سانگين وريا ساه، آئن آب آگوندر و.

آگم اِيءَ نه انگ، جهڙو پَسَڻُ پَرِينءَ جو،
سهيڻ رِيءَ سَيِّدُ چئي، رُوڇ نه رچن رنگ،
سهسڻ ٿيا سارنگ، جاني آيو جُوءَ ۾.

اهون ڪڪر ڪيڙيون، اتر ڏري آهيئن،
ڪري آگم آئيون، مند نه مٽائين،
مٿان لوڪ ”لطيف“ چئي، گوندر گنوائين،
پلر پيارين، اچين آب آگوندر و.

اڄ پڻ اتر پار ڏري، ڪارا ڪڪر ڪيس،
وڃئون وسڻ آئيون، ڪري لال لهيس،
پيرين جي پردايس، سهي مون کي مينهن ميڙيا.

آڄُ پڻ اُتر پارَ ڏي، ڪڪرَ ٿو ڪري،
 روضي پاڪَ رسولَ جِي، پلئيو پٽَ پري،
 وڃن سان وري، ته سنگهارن سڪ ٿئي.
 آڄُ پڻ امبيد وڻ، آگم سنديون آپَ ۾،
 ماوڻ پسي سرتيون! سڄڻ ساريو مون،
 آءُ آسائيتي آهيان، مان پيڄاڻي پئون،
 گهڙتہ گهڙجين توڻ، سندن سڙيئي مينهن جي.
 - شاھ عبداللطيف رح

استعمالي سوال

1. مينهن وسڻ تي ڪير خوش ٿيندا آهن؟
2. مينهن پوڻ کان پوءِ مال جي ڪهڙي حالت ٿيندي آهي؟
3. سنگهارن لاءِ ڪڏهن سڪ ٿيندو آهي؟
4. مٿين بيتن ۾ مينهن مان ڪهڙا فائدا بيان ڪيا ويا آهن؟
5. نعل چاڪي چئجي؟ ان جا ڪي مثال ڏيو.

سبق بارهون

برهمن آباد

گهڻو آڳاٽو، سنڌ ۾ هالن کان 21 ميل پري شهداد پور جي آپرندي پاسي اٺن ميلن تي، برهمن آباد نالي عاليشان شهر هوندو هو، جو پوءِ ڦٽي ويو. منڊس نشان اڃا به ظاهر بيٺا آهن.

”چچ نامي“ ۾ ذڪر ڪيل آهي ته برهمن آباد جو شهر، عيسوي ستين صديءَ کان به اڳ جو ٻڌل هو، راجا سهاسي راءِ جي ڏينهن ۾ ڏاڍي اوج تي هو.

ابوالفضل به پنهنجي ڪتاب، ”آئين اڪبري“ ۾ لکيو آهي ته برهمن آباد جو شهر ڏاڍو آباد هو. جايون پڪيون ۽ مضبوط هيس. چوڌاري عالم پناهه هيس ۽ ڀرسان درياءُ وهندڙ هوس، جنهنڪري هيءُ واپار جو وڏو مرڪز هوندو هو. انهيءَ جي ڦٽڻ جو واقعو عبرتناڪ آهي.

چون ٿا ته دلوراءِ نالي هڪ پاڻي راجا اتي راڄ ڪندو هو. انهيءَ هڪ قهر جهڙو قاعدو جاري ڪيو، جو اشراف ماڻهوءَ لاءِ سڄو ٻچو موت هو. اتي هڪ امير رهندو هو، تنهن چيو ته هيءُ انڌير آءٌ نه سهندس. سو وڃي هڪ فقير سان حال اوريائين. فقير چيو ته

”جي هيتري مدت اندر راجا انڌير بند نه ڪندو، ته ساري ننگري ناس ٿي ويندي.“ فقير جو چوڻ شهر ۾ هلي ويو. ڪيترا ماڻهو شهر ڇڏي پڄي ويا، پر راجا پنهنجي شيطانيءَ ۾ الوٽ رهيو، تن جو مڏو اچي ڀريو. اوچتو ڌرتي ڌٻي، سڄو شهر غرق ٿي ويو. درياءُ اهو هنڌ ڇڏي، وڃي ٻئي هنڌان وهڻ لڳو. اڄ سوڌو انهيءَ هنڌ هڪ ڊنل ڊنل ٻيٽو آهي، جنهن تي چڙهي ٻيٽ سان سڄي ڦٽل شهر تي نظر پئي پوي.

ڪيترن هنڌن زمين کوٽائي ويئي آهي، ته ماڻهن ۾ گهرو جانورن جا هڏا لڌا آهن. ماڻهن جا هڏا دروازن وٽ پيل مليا آهن. جنهن مان سڄو ٿو ڪجي ته ڌرتي ڌٻڻ مهل ماڻهن پڄڻ جي ڪئي هئي، پر اتي جو اتي دٻجي ويا ٿا ڀانئجن.

کوٽائيءَ مان ڪيترو ڪاشيءَ جو سامان، زيور، قسمين قسمين چوڙا، ڪريل پٿر، چانديءَ ۽ ٽامي جا سڪا به هٿ چڙهيا آهن.

ان کان سواءِ، عربي اڪرن ۾ لکيل تعويذ ۽ شطرنج راند جو سمورو سامان سارين ۽ بساط سوڌو ٻن مٿي آهي.

مٿئين احوال مان ڇا ٿو سگجي؟ اهو ته ٻچڙائيءَ جي ٻچڙي آخر ٻچڙي آهي. جڏهن هيترو ظلم، گناهه ۽ ڏاڍ ٿيو، تڏهن الاهي غضب اچي ڪڙڪيو، منهن

۾ شهر مسمار ٿي ويو. اڄ تائين سنڌيءَ ۾
چوڻي آهي:

”دلوراءَ جي ننگريءَ وانگر ناس ٿي ويندين.“

استعمالي سوال

1. برهمڻ آباد جو قتل شهر ڪٿي آهي؟
2. ”چچ نامي“ ۾ ان بابت ڇا لکيل آهي؟
3. ابوالفضل، برهمڻ آباد بابت ڇا لکيو آهي؟
4. برهمڻ آباد جي برباد ٿيڻ جو سبب ڪهڙو آهي؟
5. ”دلوراءَ جي ننگريءَ وانگر ناس ٿي ويندين.“
اها چوڻي ڪيئن ٺهي؟
6. راجا دلوراءَ جي آکاڻي ٻڌايو.
7. اوهان اهڙا ڏم لفظ ٻڌايو، جن جي پٺيان ”آباد“
لفظ پيل هجي.
8. پيءُ ڏي خط لکيو، جنهن ۾ پڙهائيءَ جو
احوال موڪليو.
9. مٿئين سبق مان اسم ڳوليو.

سبق تيرھون

انجام پاڙڻ

سڀڪنهن انسان کي گهرجي ته پنهنجي انجام کي
پاڻي ڏئي. وعدي وفائي مرد جو شيو و آهي. جيڪو
پنهنجي زبان نٿو ڦيرائي، ۽ قول کي پاڻي ٿو ڏئي.
سو سچو پڇو انسان آهي.

الله تعاليٰ انهيءَ تي راضي نٿو رهي، جيڪو انجام
ڪري ڦري وڃي ٿو. اهو منافق آهي، الله پاڪ
ان تي لعنت موڪلي ٿو. ڪيترا اهڙا انسان ٿي
گذريا آهن، جن جان وڃائي، پر زبان نه ڦيرائي.
ڪس قبوليو، پر قول نه ڦيرايو.

حضرت عمر رضه عادل جي زماني جي ڳالهه ڪندا
آهن ته هڪ ڏينهن، هڪڙا ٻه ڄڻا هڪ سهڻي جوان
کي پڪڙي، حضرت عمر رضه جي درٻار ۾ آيا ۽ کيس
فرياد ڏنائون ته ”هن شخص اسان جي پيءُ جو قتل
ڪيو آهي، اسان جو داد ٿئي.“

حضرت عمر رضه ڏوهيءَ کان پڇا ڪئي، جنهن
پنهنجو ڏوهه قبول ڪيو. انهيءَ تي حضرت عمر رضه
حڪم ڏنو ته هن کي قتل ڪيو وڃي. ڏوهي
عرض ڪيو ته ”حضور! منهنجو هڪ عرض آهي
اجازت ملي ته بيان ڪريان؟“

حضرت عمر رضه چيس ته ”پلي چؤ!“ هن چيو ته ”منهنجو هڪ ڀاءُ آهي، جو صغير آهي. منهنجي پيءُ ۽ ڪنهن مهل مون کي ڪجهه سون ڏنو هو ۽ وصيت ڪئي هئي ته هيءُ تنهنجي ننڍي ڀاءُ جو آهي. هيءُ تيسين پاڻ وٽ امانت رکي جيسين هو وڏو ٿئي. مون اهو سون هڪ هنڌ پوري ڇڏيو هو، جنهن جي ڪنهن به بني بشر کي خبر ڪانهي. مون کي ٽن ڏينهن جي اجازت ملي، ته اها امانت ڏيئي ڪي ڏيئي موٽي اچان.“

حضرت عمر رضه چيس ته ”تو کي اجازت تڏهن ملندي، جڏهن ضامن ڏيندين.“ هو اوڀرو ماڻهو هو، جنهن جو اتي ڪوبه واقف ڪونه هو، سو ويچارو وائڙو ٿي ويٺان ڏانهن نهارڻ لڳو. نيٺ نهاري نهاري، حضرت ابوذر غفاري رضه تي اچي هٿ رکيائين ۽ حضرت عمر رضه کي چيائين ته ”هيءُ منهنجو ضامن آهي.“

حضرت فاروق رضه، حضرت ابوذر رضه کان پڇيو، جنهن خوشيءَ سان چيو ته ”آءُ هن شيخن جو ضامن آهيان.“ انهيءَ تي حضرت فاروق رضه کيس موڪل ڏني ۽ هو روانو ٿي ويو.

ٻه ڏينهن خير جا گذريا، ته هو ڪونه آيو آخر ٽئين ڏينهن جو سج اُڀريو. درٻار ۾ سڀ ماڻهو اچي گڏ ٿيا. غريادي حضرت ابوذر رضه کان پڇڻ لڳا ته ”جوابدار ڪٿي آهي؟“ حضرت ابوذر رضه جواب ڏنو ته ”اچوڪي

ڏينهن ۾ اچي ويندو، پر جي نه آيو، ته آءٌ ضمانت جا شرط خوشيءَ سان بجا آڻيندس. اوهان دلچاء ڪريو.“

درٻار ۾ جيترا هئا وات، اوتريون ڳالهون ٿيڻ لڳيون. جيئن جيئن وقت گذرندو ويو، تيئن تيئن ماڻهن ۾ بي آرامي پيدا ٿيندي ويئي، ڇو ته حضرت ابوذر غفاري رضه هڪ وڏو صحابي هو ۽ عوام جي دلين ۾ هن لاءِ بي پناهه محبت هئي. آخر شام ٿي ته جوابدار سهڪندو اچي حضرت عمر رضه جي اڳيان بيٺو، ۽ چيائين ته ”حضور! آءٌ امانت ڏيئي جي حوالي ڪري آيو آهيان. هاڻ شرع جي حڪم تي منهنجو سر حاضر آهي.“

حضرت عمر رضه اوڏيءَ مهل ابوذر رضه ڏي نھاري فرمايو ته ”تون ان ڏينهن ان شخص جو ضامن پئين ۽ ڇا، تون هن کي سڃاڻندو هئين؟“ حضرت ابوذر رضه عرض ڪيو ته ”اي اميرالمومنين! خدا جو قسم آءٌ هن کي ڪونه سڃاڻان، پر هن هيترن ماڻهن کي ڇڏي دل ٻڌي، جڏهن مون تي ڪٿي همت رکيو، تڏهن مون انڪار ڪرڻ بي مروت ٿي سمجهي ۽ خوشيءَ سان ضامن پوڻ قبول ڪيم. مون کي يقين هو ته هي ۽ مسلمان آهي، پنهنجو انجام پاڙيندو.“

فريادي اها ڳالهه ٻڌي، يڪدم اٿي بيٺا ۽ عرض ڪيائون ته ”اي اميرالمومنين! هن شخص جي انجام پاڙڻ جي اسان کي بيحد خوشي ٿي آهي. اسين هن کي

پنهنجي ٻيءَ جو خون معاف ٿا ڪريون. ”ان وقت سڄيءَ درٻار ۾ خوشي ٿي هلي. خود حضرت عمر رضه ڏاڍو خوش ٿيو. پوءِ حڪم ڏنائين ته ”هنن فريادين کي مرڪاري خزاني مان خون جي بها ڏني وڃي.“ پر فريادي وري اٿي بيٺا ۽ چيائون ته ”اميرالمومنين! اسان هن کي خدا ڪارڻ ڏوھ بخشيو آھي، انهيءَ ڪري هڪ پائي به نه وٺنداسون.“ انهيءَ تي حضرت عمر رضه هڪاري وڌيڪ خوش ٿيو ۽ جوابدار کي چڏي ڏنائين.

استعمالي سوال

1. حضرت عمر رضه جي درٻار ۾ فريادين ڪهڙو فرياد پيش ڪيو؟
 2. جوابدار جو ضامن ڪير پيو؟
 3. جوابدار پاڻ مارتائڻ لاءِ ڇو ڊوڙندو آيو؟
 4. حضرت عمر رضه کي خوشي ڇو ٿي؟
 5. انجام پاڙڻ جي ٻي ڪا آکاڻي ٻڌايو.
 6. لکن، پڙهڻ، گهمڻ، ڪمن جا نالا آهن.
- اهڙا ٻيا ڏهه نالا ٻڌايو.

سبق چوڏهون

ڏالپرن جي حڪومت

سنڌ تي ڪيترن ئي گهراڻن راج ڪيو، پر ميرن جهڙي حڪومت ڪنهن نه ڪئي. سندن ۾ چوياريون مشهور آهن، يعني چار-چار مير هڪ ئي وقت سنڌ تي حڪومت ڪندا هئا. اڄ تائين دنيا جي تاريخ هڪ به اهڙو مثال پيش نه ڪيو آهي، ته هڪ ملڪ تي هڪ ئي وقت چار حاڪم هجن.

ميرن جي وقت ۾ پورو پورو امن هو. ان وقت ريل گاڏيون يا موٽرون وغيره ڪونهيون. مسافر پيادل هلندا هئا يا وهڻ تي سواري ڪندا هئا، پر سوين ميل مسافريءَ ۾ ڪوبه ڊپ ڊاءَ ڪونه هوندو هو. رات ڏينهن قافلن جا قافلا پيا هلندا هئا، مڃال جو سندن ڪو نالو وٺي.

اتفاق سان جيڪڏهن ڪو ڦر جو واقعو ٿيندو هو، ته ٽالپر انهيءَ لاءِ سخت قدم کڻندا هئا، ۽ ڪوشش ڪري ٽارڙيلن کي هٿ ڪري، انهن کي سخت ۽ سخت سزا ڏيندا هئا.

هڪ دفعي جي ڳالهه آهي ته نوحاڻن جي ڳوٺ جي ڀرسان هڪ واڻهڙو، دانگي اجرڪ ۾ ويڙهيو ڪنيو پئي

ويو. نوحائڻ مان به چڻا هنن کي رستي تي ڦري آيا. هنن کي ڦرڻ جي ڪوشش ڪيائون. هو به نوجوان هو، تنهن هنن سان مقابلو ڪيو. پر وٽس ڪوبه هٿيار ڪونه هو، تنهنڪري وڙهندي مارجي ويو. ان وقت پهرين چوڀاريءَ جي حڪومت هئي، جنهن ۾ هيٺيان چار حاڪم هئا:

- (1) مير فتح علي خان، (2) مير مراد علي خان،
- (3) مير ڪرم علي خان ۽ (4) مير غلام علي خان.

هنن کي پتو پيو ته نوحائڻ هڪ واڻهڙوءَ کي رستي تي خون ڪري وڌو آهي، سو هڪدم خونين کي گرفتار ڪرائي، ڦاسيءَ جي سزا ڏنائون ۽ نوحائڻ جي سڄي گهٽ کي پڻ جوڳي سيڪت ڏنائون.

سندن اهڙن ڪارنامن سبب ڪنهن به ماڻهوءَ کي جرات نه ٿيندي هئي، جو ڏوهه ڪري.

ٽالپرن جي حڪومت ۾ سهانگائي ڏاڍي هوندي هئي. گيهه رپئي جا به سير ملندو هو. ڪڻڪ ڏيڍ رپئي ۾، اڇا چانور به رپيا ۾، ۽ باجهري رپئي ۾ هوندي هئي. ڪپڙو به تمام سستو هوندو هو. سنڌ جي ڪيترن شهرن ۾ ڪپڙي جا آڏاڻا هئا. نصرپور، هالا، ٺٽو، ۽ مٽياري ته وڏا مرڪز هئا، جتي سوسيون، ڪيس، اجرڪون، لونگيون ۽ ٻيو سوڻي ڪپڙو ٺهندو هو. تعليم لاءِ به ڪافي بندوبست هوندو هو. جدا جدا ڳوٺن ۾ مدرسا هوندا هئا، جتي تعليم جو پورو بندوبست

هوندو هو. مدرسن ۾ وڏا وڏا عالم ويٺل هوندا هئا. جن کي حڪومت طرفان پگهار ملندو هو.

ميرن جي سخا به مشهور آهي. هنن ڪيترن ماڻهن کي جاگيرون عطا ڪيون، ڪيترن کي زمينون ڏنيون. هنن کي رڳو ڪنهن شاعر جو شعر وڻي ويو، ته ان کي اهڙو نوازيندا هئا، جو هو اهل اولاد سوڌو ڏاڍي پوندو هو. جيڪڏهن ڪو ماڻهو حڪومت کي ڪنهن طرح جي مدد ڪندو هو، ته ان کي سالانہ ڪري ڇڏيندا هئا. مطالب ته ٽالپرن جي حڪومت سنڌ لاءِ رحمت هئي.

استعمالي سوال

1. ميرن جي چوڀاريءَ ۾ ڪهڙا مير حاڪم هئا؟
2. ميرن جي حڪومت کي ڇو ٿو سارا هيٺ وڃي؟
3. ميرن جي حڪومت ۾ انصاف جو ڪهڙو بندوبست هوندو هو؟
4. ميرن جي حڪومت ۾ شين جا اگهه، ڪهڙا هئا؟
5. ميرن جي حڪومت ۾ تعليم جو ڪهڙو بندوبست هوندو هو؟
6. ميرن جي حڪومت ۾ امن ڇو هوندو هو؟
7. پيءُ کي خط لکڻ، جنهن ۾ ميرن جي حڪومت جو مختصر احوال ڏيوس.
8. هيٺين ٽين مان آکاڻي ٺاهيو:

(الف) نوحائين جي ڳوٺ وٽان هڪ مسافر جو
 دانگي ڪڍي لنگهين.

(ب) نوحائين جو ان کي خون ڪرڻ.

(ج) ميرن کي دانهن ملڻ.


(د) ميرن جو ڏوهارين کي پڪڙي سزا ڏيڻ.
 ۽ ڳوٺ کي سيڪت ڏيڻ.

سبق پندرھون

ڳاڙهيون ۽ سايون بتيون

ميمڻ ڪريم بخش خان حيدرآباد سنڌ جوڻي رهاڪو هو. اتي ئي سندس ڪتابن جو دوڪان هو. ڪتابن خريد ڪرڻ لاءِ هن کي ڪڏهن ڪڏهن ڪراچيءَ به وڃڻو پوندو هو. هڪڙي ڀيري هو ڪراچيءَ ويو ته پنهنجي ننڍي پٽ رحيم کي به پاڻ سان گڏ وٺي ويو. ميمڻ صاحب پنهنجو ڪم ڪار پورو ڪري، رحيم کي شهر گهمائڻ لاءِ نڪتو. رحيم ڪراچيءَ جون جايون ۽ بازاريون ڏسي، ڏاڍو خوش ٿيو. پر جڏهن هن بندر روڊ جي چؤواڻن تي ڳاڙهيون ۽ سايون بتيون ڏٺيون، ته بنهه عجب ۾ پئجي ويو.

رحيم جڏهن پهرين انهن بتين کي ڏٺو، ته سندس آمهون سامهون واريءَ بتيءَ جو رنگ ڳاڙهو هو. اڃا هن ڏٺوئي پئي، ته ڳاڙهي رنگ واريءَ بتيءَ سان گڏ ڦڪي رنگ واري بتي به ڀرڻ لڳي. وري اتي جو اتي پئي بتيون جلدي وسامي ويون، ته سائي رنگ واري بتي روشن ٿي وئي. ٿوري دير، هو اهو تماشو ڏسندو رهيو. پر هن کي انهن بتين جي ڳالهه سمجهه ۾ ڪانه آئي. هو گهڻي وقت لاءِ



انهن ٻئين بابت ويچاريندو رهيو، ته هڪڙي رنگ واري ٻٽي وسامي، وري ٻئي رنگ واري ٻٽي چوٽي پري! نيٺ هن پنهنجي پيءُ کان پڇيو، ”بابا سائين! اهي ٻٽيون ائين ڇاجي لاءِ پيون ٻرن ۽ وسامن؟“ پٽس چوڻ لڳو، ”پٽ! توکي ياد هوندو! ٿورائي ڏينهن ٿيا آهن. تو پنهنجي حيدرآباد جي ريلوي اسٽيشن تي اهڙيون ٻٽيون ڪي ڏٺيون هيون؟“

رحيم: هائو بابا، هاڻي مون کي ياد آيو!
پيءُ: اسٽيشن تي اهي ٻٽيون ڇاجي ڪري لڳايون ويون هيون؟

رحيم: بابا، اوهان ته مون کي سمجهايو هو، ۽ ڏيکاريو به هو ته اسٽيشن جي ٻنهي ڇيڙن تي سنگل لڳل آهن، جنهن به وقت اسٽيشن تي گاڏي اچڻ واري هوندي آهي، ته انهيءَ پاسي وارو سنگل هيٺ جهڪايو ويندو آهي. جڏهن سنگل هيٺ لهندو آهي، ته سائي رنگ وارو شيشو ٻٽيءَ جي اڳيان اچي ويندو آهي، ان وقت گاڏيءَ جي ڊرائيور کي خبر پئجي ويندي آهي ته سنگل لٽل آهي.

پيءُ: ۽ ان جو مطلب اهو ٿيندو ته لائين صاف آهي، ۽ گاڏي وڌي اڳتي اچي سگهي ٿي.

رحيم: هائو بابا، هائو! پر...

پيءُ: تڪڙ نه ڪر! توکي هاڻي انهن رستن جي سنگل ٻٽين جي ڳالهه به سمجهه ۾ اچي ويندي. هو سامهون ڏس! ڳاڙهي ٻٽي ٻرندي ئي چونڪ وٽ گاڏيون ۽ موٽرون بيهي رهيون آهن.

رحيم: (خوش ٿيندي) ۽ بابا ڏسو ته سهي، انهيءَ پاسي گاڏيون بيهي رهيون آهن، پر رستي جي ٻئي پاسي واريون گاڏيون هلي رهيون آهن!

پيءُ: ڇا، ته اهو به جاچيو آهي ته جنهن پاسي موٽرون ۽ گاڏيون وڃي رهيون آهن، انهيءَ پاسي ڪان سائي رنگ واري بتي پري رهي آهي؟

رحيم: (وڌيڪ خوش ٿيندي) بابا، بابا! اهو ته مون ڏٺوئي ڪونه هو. بس، هاڻي آءٌ سڄي ڳالهه سمجهي ويو آهيان. اهي ڳاڙهيون سايون بتيون به ريلوائي سنگل وانگر اشارا ٿيون ڏين. سائي بتي پرندي ته رستو کليل سمجهيو ۽ جي ڳاڙهي بتي پرندي ته رستو بند ٿي ويندو. پر بابا، انهيءَ مان فائدو ڪهڙو؟

پيءُ: پٽ! ان مان فائدو ته پڌرو پيو ڏسجي. هتي رستن تي تمام گهڻيون موٽرون ۽ گاڏيون ٿيون هلن... رحيم: ۽ بابا! ان ڪان سواءِ ٻيا ٿانگا ۽ ماڻهن جي به ته اچ وڃ گهڻي آهي!

پيءُ: انهيءَ ڪري ته اهي ڳاڙهيون سايون بتيون اشارن ڪرڻ لاءِ لڳايون ويون آهن، نه ته هوند هتي هرهر ٻيا حادثا ٿين!

رحيم: برابر، بابا برابر! نه ته هوند موٽرون به هڪٻئي سان ٽڪرجي پون.

پيءُ: ۽ هر وقت ماڻهن جي حياتي خطري ۾ هجي ها.

رحيم: پوءِ ته بابا! اهي ڳاڙهيون سايون ٻتيون
 اسان جي لاءِ ڏاڍيون فائدي واريون آهن؟
 پي: ٻٽ! اهي بيشڪ فائدي واريون آهن! پر
 انهن مان فائدو وٺڻو انهيءَ حالت ۾ وٺي سگهيو.
 جڏهن اسين سندن اشارن جي پائبندي ڪنداسين.
 رحيم: هاڻو، بابا، هاڻو! اها ڳالهه ته بلڪل
 ٺيڪ آهي.

استعمالي سوال

- هيٺين سوالن جا جواب لکو:
1. اسٽيشن تي لڳل سنگل ۾ ڳاڙهي رنگ وارو
 شيشو ڇاڄي ڪري لڳايو ويندو آهي؟
 2. رستي تي ڳاڙهي ۽ سائي رنگ وارين ٻتين لڳائڻ
 مان ڪهڙو فائدو آهي؟
 3. رستي تي روشنيءَ جي اشارن جي پائبندي ڪرڻ
 ڇو ضروري آهي؟
 4. ”روشن“ لفظ مان پيو لفظ ”روشنِي“ ٺهيو آهي.
 ائين هينئر لفظن مان ٻيا لفظ ٺاهڻ ڏيکاريو.
 ”روشن، روشنِي“ - سياه - سرخ - سبز - خراب.
 5. هيٺين لفظن مان جيڪي واحد آهن، تن جا جمع
 لکو، ۽ جيڪي جمع آهن تن جا واحد لکو:
 حادثو - خطرو - فائدو - صورت - موٽر - رستو.

سبق سورھون

مو مل راڻو (بيت)

تڏهن سوڍو اٿيو سنڀري، ڪوڀو ساھي ڪر،
منڀاليو سبحان ڪي، ٿو پاڪ مڱي پاڪر،
تم ”مھت ڏيارج مون ڏئي، آھيان تو آڌر،
ھاڻي ھڪجيڏن ۾، منھنجي پت رکج پرور!“
ناميو نيري تي چڙھيو، ڪري اللھ توهڙ،
لکئي نينھن نصيب جي، آھي ڪانه ڪنھن ڪي ڪر،
سورھي گھڙيو سرنگھ ۾، آھر الھر،
پر لکيا ھئا ”حفيظ“ چئي، آگي انگ اکر،
سو عاشق امارو ڪري، اٿلي پاس اتر،
ھليو حشمت سان وڃي، تڪڙو ڏانھن تھر،
آخر اتي رسيو، جت پڻ سنڍي پلڪر،
ڪل چڙي ڪڙڪو ٿيو، مٽا دم ڌڄر،
ڪرڳل ڪن ڪڍي وڌا، ٿيا ڇھڇٽا چوڌر،
ڪل ڪنھن جي ڪانه پئي، ڪڙڪي ڪان خبر،
نامئي نظر نہ اچي، وستو ڪا ويجهڙ،
شينھن، شھ، گوشن جي، ٿي دور پوي ڌڌڪر،
ڇپن، چپن، چراخن جي، پئي ڪوھ مٿي ڪو ڪر.

راڙيون رچن جون ٿيون، هاڻا هل حشر،
 ڪيهر، ٻيلائي ڪيتر، ڪن گروڙيون گينور،
 ممون، ڳوهون، ڳورپت، ٻيا پتون پيڻي پر،
 گرگ، گدڙ، ڀولڙا، ويڙهي ويس ولر،
 قوڪون ڏين فراق مان، ڪنيو ڪاريهر ڪر،
 ٻيا ٻاڪارن ٻاهرون، جر جا جناور،
 بحر بلائون بچڙيون، آفتون آجگر،
 مڇ مانگر، موريون، گهڻيون، پيڻي پڪين جي پڪر،
 ٻهون گهڻن ٻلهڻيون، ساڻ تنهن سسر،
 ڪميون، ڪچون، لڏڙا، ڏاک ڏين ڏيڏر،
 واڳن وات وڏا پٽيا، ڪڍيا واسينگن ور،
 وات وڃن جي نه لپي، ٻيا پڪڙي ڪوڙ ڪپر،
 ڳڻ ڳاڻيئي نه اچن، ليڪي منجهه لشڪر،
 تڏهن بهڳڻ ٻانهيءَ کي، ڪيو سڻي سڳن پر،
 پر بانڪو ڪريو ٻاهڙي، ان هاسي ۾ هيڪر،
 ۽ گولي ويس گرم ٿي، نڪري ڪان نظر،
 پيڻن ست پيرن پر، اٿي خان ڪڙو ٿيو.

استعمالي سوال

1. سوڌي ڪيڏانهن ڪاه ڪئي؟
2. ڪهڙا ڪهڙا جانور ڪٿان جا ٺهيل هئا؟

3. راڻي سان گڏ سرنگھ ۾ ٻيو ڪير هو؟
4. هيٺين لفظن جي معنيٰ سمجهايو:

ڪو پو - ڪر - پيا ڪر - وسڻو - بحر - ور - بهڳڻ -
5. هيٺين اصطلاحن جي معنيٰ سمجهايو:


ڪر ساهڻ - پت رکڻ -
6. هيٺين مت ۾ صفتون ڳوليو:

ڏچر گهوڙو - سچر زال، پئي پڻ - پيا.

سبق سترهون

هوا، گئس ۽ ٻاڦ

هوا هر هنڌ آهي. هيءُ شيشي جو گلاس، جو توهان جي
ليکي مڪڻو آهي، سو آءُ اونڌو ڪري، پاڻيءَ مان
ڀريل ٿانءَ ۾ ٿو وجهان. ڏسو پاڻي گلاس ۾ اندر



نٿو وڃي. وري گلاس ٿورو پاسيرو ٿو ڪريان.
ڏسو هينئر بٽر-بٽر ڪري پاڻي اندر گلاس ۾ وڃي ٿو.
گلاس پاسيرو ڪيم، تڏهن هوا منجهانئس بٽر-بٽر
ڪري نڪتي ۽ پاڻيءَ کي اندر گهڙڻ جي جاءِ ملي.
هن تجربي مان اها خبر پئي، ته هوا به پاڻيءَ
وانگر جسم واري شيءِ آهي. جنهنڪري چئبو ته ٻين
شين وانگر هوا کي به ضرور وزن هوندو.

جيڪڏهن ڪنهن پاڻيءَ کي توري، پوءِ ڪنهن
هوا-ڪش (پمپ) جي وسيلي ان مان هوا ڪڍي ان کي
وري توربو، ته پاڻيءَ جي تور گهٽ ٿيندي. تنهن مان

ڄاڻت ٿيو، ته هوا کي برابر وزن آهي. حقيقتاً هوا جا
تيرهن ڪعب فوت اڌ سِير پاڻيءَ جي برابر آهن.
ڌرتيءَ تي جيڪا هوا آهي، سا اوچائيءَ ۾ ڪيتراڻي
ميل آهي. اسين انهيءَ سموريءَ هوا جي تري ۾ رهون
ٿا. سائنسدانن چڪاس ڪري ڏنو ته هر هڪ ماڻهوءَ تي
اٽڪل 450 من هوا جا آهن.

هاڻي سوال ٿو اٿي ته ايتري هوا هيٺان اسين ڇيپائجي
ڇو نٿا پئون؟ اهو انهيءَ ڪري جو هوا اسان تي سمورو
زور هڪڙي هنڌ نٿي لڳائي، پر سڀني هنڌن تي ۽
سڀني طرفن کان، اها اندران توڙي ٻاهران، برابر ورڇيل
آهي. هاڻ اسان کي ڏسڻو آهي ته هوا ڇا آهي ۽ ٺهيل
ڇا آهي؟ هوا نه آهي نهري ۽ نه آهي پٽڙي. هوا
گئس آهي. گئس کي نهريءَ شيءِ وانگر پنهنجي ڪا
صورت ۽ ڪو مقدار ڪونه ٿئي. تنهن کان سواءِ گئس،
جي بند نه ٿيندي ته ويندي پکڙندي.

هوا ٻن مکيه گئسن جي ٺهيل آهي:

هڪڙي آهي آڪسيجن ۽ ٻي نائٽروجن:

آڪسيجن شين کي ٻرڻ ۾ مدد ٿي ڏئي. اسين جو
سام ڪڍون ٿا، سو به انهيءَ گئس جي آڌار تي. نائٽروجن
۾ وري هيءَ خاصيت آهي، جو اها ٻرندڙ شيءِ کي
تڪڙو ٻرڻ نٿي ڏئي. تنهن کان سواءِ جانورن ۽ وڻن
لاءِ ڏاڍي ڪمائتي آهي.

گئس ڪا ورلي ڏسي سگهبي آهي. باقي بوءِ مان معلوم ڪبي آهي. ڪا گئس اهڙي ٿيندي آهي، جا پار جي ته پري پوي، جيئن ڪول گئس (ڪوئلن مان ٺهيل گئس). ڪي گئسون زهر دار به ٿينديون آهن. پاڻيءَ جي پاڻ به سچ پچ گئس آهي. پاڻيءَ جي سچي پاڻ ڏسڻ ۾ ڪانه ايندي آهي ۽ ان ۾ بوءِ به ڪانه ٿئي.

جيڪڏهن پاڻيءَ جو ڊيگريزو باهه تي گرم ڪرڻ لاءِ رکبو، ته ٺهڪڻ وقت ڊيگري جي منهن تي چئن يا پنجن آگرين تائين ڪي ڪين ڏسڻ ۾ ايندو، پر مٿي هڪ ڪر هوندو. انهيءَ ڪر ۽ ڊيگري جي منهن



جي وچ ۾ جيڪي اسين نٿا ڏسون، سا ئي پاڻ آهي. ڪر وري پاڻ ڪي مٿي ۾ ٿڌ لڳڻ ڪري ٺهي پوي ٿو، جنهن کي پاڻيءَ جو دونهون يا پاڻيءَ جي ڪوڙي

ٻاڦ سڏبو آهي. ٻاڦ اسان کي گهڻي ڪم اچي ٿي. آگگاڙيءَ جون انجڻيون، آگپوت ۽ ٻيون ڪيترن نمونن جون ڪلون ٻاڦ جي وسيلي هلن ٿيون.

استعمالي سوال

1. ڪيئن ثابت ڪندا ته هوا کي به جسم آهي؟
2. هوا ۽ پاڻيءَ جي وزن جي هڪجهڙائي ٻڌايو.
3. هر هڪ ماڻهوءَ تي اٽڪل ڪيتري هوا آهي؟
4. هوا ڪهڙين گئسن جي ٺهيل آهي؟
5. ٻاڦ ڇا آهي؟
6. ٻاڦ مان ڪهڙا فائدا آهن؟

سبق ارڙهون

فضول خرچي

جيڪي ضروري ۽ واجبي خرچ ڪرڻ گهرجن، تنهن کان وڌيڪ ۽ اڍنگيءَ طرح خرچڻ، ان کي فضول خرچي چئجي ٿو.

انسان کي هميشه پنهنجيءَ طاقت ۽ هوند تي نگاهه رکڻ گهرجي. جيڪي سياڻا ۽ سمجهڻو آهن، سي هميشه دوراندوشي ڪري، پنهنجيءَ آيت مان ڪجهه پاڇي ٽا وجهن، جنهنڪري پاڻ به حياتيءَ جا چار ڏينهن عزت آبروءَ سان ٽا گذارين ۽ پٺيان سندن پويان به سڪي ٽا رهن. پر ڪي ماڻهو جيڪي ڪمائين ٿا، سو اجائيءَ طرح پير ڊگها ڪري، لٽي دُف ڪري ٽا ڇڏين، سي پاڻ ته آخر ڏکيا ٿا ٿين، پر پنهنجي پوين کي به ڏولائي ۽ وجهيو وڃن. ماڻهوءَ کي ڪڏهن به هٿ ڦاٽ ٿيڻ نه گهرجي، پرڻي خواهه مرڻي جا خرچ سر تي اچيو پون، ته به ماڻهو پنهنجي هوند ۽ وت سارو ڪري، ۽ هر وڏو ٻين سان ريس نه ڪري يا پرائي ماڙي ڏسي، پنهنجو پونگو نه ڏاهي. اجاين روشن ۽ پٽسو وڃائڻ ته هڪاري ناداني آهي. اهڙا اجايا خرچ گهڻو ڪري پورڙا ۽ مت جا

موڙهل ماڻهو ڪندا آهن. اهڙن ماڻهن کي اتفاق سان پنهنجن وڏن جو ميٽيل ڏن ملي، ته پائيندا ته اسان جهڙو ڪو آهي ئي ڪونه. خوشامدڙيا اچي اهڙن ماڻهن جا سلامي ٿين ۽ هنن جي چايلوسي ڪن، ته هو انهيءَ ۾ خوش ۽ پوءِ اها خبر ٿي ڪانه پوندين ته هي جي اسان کي ڪجهن ۽ ڀرمارن وانگر وڪوڙي ويا آهن، تنهن ۾ هنن جو ڪهڙو مطلب آهي؟ سچ چيو اٿن ته ”سنگ تاري ڪسنگ ٻوڙي.“ اهي آخر ڪسنگين جي سنگ ۾ رهي، جلد ئي پنهنجو گهر آجڙ ڪيو ڇڏين. اهڙي مت جي موڙهن جو پوءِ جيڪو حال ٿئي ٿو، سو شل ٿئي ڪنهن کي نه ڏيکاري! جن اڳي ڪنهن کي پاڻ جهڙو ڪري نٿي سمجهيو، سي پوءِ ماني ٽڪر لاءِ محتاج. ڪي شريڪن جي اڳيان وڃيو هٿ تنگين، ڪن جي پٺيان لهڻدار پيا ڦرن ۽ ڪي ٻيڙا ڪم ڪيو وڃيو سڙائون کائين.

اهڙا به اتفاق ٿيا آهن، جو مفلسيءَ جي مصيبتن کان ماڻهن خودڪشي يا آپگهات ڪيو آهي. چوندا آهن ته ”اڳياڙي تن جي مرهي، جن جي پڇاڙي سرهي.“

ٿورو وقت مزا ماڻي، پوءِ سڄي عمر مفلس ٿي گذارجي ۽ ٽولاڪا سهجن، تنهن کان شروع کان ئي موڙ آهر پير ڊگهيرڻ وڌيڪ مياڻپ آهي. ماڻهو جيڪڏهن دوراندوشي ڪري، ڪڇي ڦاڙيندو ۽ پنهنجي هٿيءَ سارو هوڪو ڏيندو ته ڪڏهن به پڇتائڻو نه پوندس.

اسٽعمالِي سوال

1. هيٺيان اصطلاح جملن ۾ ڪم آڻيو ۽ سندن معنيٰ ٻڌايو :-
 ٻاچي وجهڻ - پير ڊگها ڪرڻ - هٿ ڦاڙ ٿيڻ - پرائي
 ماڙي ڏسي، پنهنجو پونگو ڊاهڻ - هٿ ٽنگڻ - سَوَر
 آهر پير ڊگهيڻ - ڪچي ڦاڙڻ - هٿيءَ سارو هوڪو ڏيڻ.
2. هن سبق ۾ جيڪي پهاڪا ڪم آيل آهن، اهي سمجهايو.
3. فضول خرچيءَ مان ڪهڙا ڪهڙا نقصان ٿين ٿا؟
4. اهڙا لفظ ڳوليو، جي اسم جا مقدار ڏيکارين.

سبق او ٿڀهون

استاد

(ننڍڙو ناٽڪ)

[ويس ٿاڙي : ماستر، سڄڻ (شاگرد)، بهادر ۽
سپاڳي (سڄڻ جو پيءُ - ماءُ)، ٻه ننڍڙا بيمار ٻار.
جاء - سڄڻ شاگرد جو گهر.]
(سڄڻ ڪيترن ڏينهن کان اسڪول ڪونه ٿو وڃي.
هڪ ڏينهن ماستر، سڄڻ کي وٺڻ لاءِ سندس گهر
وڃي ٿو.)

ماستر: سڄڻ! او سڄڻ! (گهر جي لوڙهي کان
ويهر - پنجويھ قدم ڀرپور ويهي، سڌ ڪري ٿو.)
سپاڳي: ادا ڪهڙو آهين؟ (مٿي تي رکيل ٻار
جي چولي سان، گهر جي ڪٽڙھ وٽ اچي، سامهون
اچن ڪپڙن سان هڪ ماڻهوءَ تي نگاهه پوندي،
هڪدم پوئتي هٽي، مڙس کي اچي ٻڌائي ٿي. بهادر
لٽ جي ٿيڪ سان رڙهندو، ڪنگهندو ٻاهر اچي ٿو.)
بهادر: (ادب سان هٿ ڏيئي) سائين، توهڙي
تڪليف ڪئي آهي. معاف ڪجيئن؟ منهنجا هي حال
آهن، لاچار کان سڄڻ کي روڪيو اٿم.

ماستر: چوڪرو ڪيترن ڏينهن کان اسڪول
ڪونه ٿو اچي. ڏهين - پندرهن ڏينهن امتحان ٿيڻو آهي.

اڄ انهيءَ ڪري پنڌ پيو آهيان ته چوڪري جو سال
اجايو ويندو، هينئر ئي سڏي وٺيس ته وٺيو وڃانس.
بھادر: چڱو، چوڪري کي ته پڇي ٿا پئون، پر
اوهان جو هيتري تڪليف ڪئي آهي، گهڙي ساعت
ويهي ڪا لسيءَ لپ ته پيو (ائين چئي، ماستر کي
ٻانهن کان جهلي ٿو).

ماستر: ڀائو، تنهنجي مهرباني! حجاب ڪونهي.
اسڪول ۾ چوڪرا واندا وينا هوندا، انهن جو خيال
ڪرڻو آهي. پنهنجا ٻچا آهن — غريبن جا، چئن اڪرن
وارا ٿي پيا ته منهنجي، تنهنجي، اسان سڀني غريبن جي ۽
پورهيتن جي ڀلائي آهي. (ائين چئي، بھادر کان پاڻ
چڏائڻ جي ڪوشش ڪري ٿو. پر بھادر حجت ڪري،
ماستر کي ٻانهن کان چڪي گهر وٺي اچي ٿو. گهر
جي آڱر ۾ چنل کٽولو ۽ هڪ گابي ڪيلي مان ٻڌي
بيٺي آهي. ڪنڌائين ڇپر واري گهر ۾ ئي کٽولا
جن مان هڪ تي پنج-ست رليون ۽ هڪ-اڌ سوڙ
پيل ۽ کٽولي جي هيٺان ڪاٺ جي ننڍي پيٽي.
۽ ٽي ٺڪر جا پيلهڙا ۽ ٽانئون جو ننڍو ڪارو رکيل
آهي. هڪ کٽولي تي ٻه ٻار ٽپ ۾ ورتل ۽ مٿائين
هڪ آڏورائي ميري رلي پيل آهي. ٽئين کٽولي تي
چنل رلي ۽ گپ جهڙو وهاڻو رکيل آهي. ماستر
کي گهر ڏانهن ايندي ڏسي، سڀاڳي، ماستر کي: ”ادا،
ڀلي ڪري آئين!“ چئي، ڪيڪاري ٿي.)

ماسٽر: (ٻارن تي نگاهه ڇڏي) ڪيترن ڏينهن کان بيمار آهن؟

بھادر: انهن جو به آٿن-ڏهن ڏينهن کان اهو حال آهي.

ماسٽر: دوا ڪونه ٿو ڪرائين؟

بھادر: ماسٽر صاحب! ڪهڙو حال ڪجي!

ماسٽر: ادا، مان به ته هڪ هاريءَ جو پٽ آهيان. پاڻ غريبن جو هڪڙي کان ڪهڙو پيٽ گجهو آهي. آئون به چاڙهيون. ٻار هوئي ورءُ لاءِ چادر ڪلهي تي ۽ وڏيري جي در تي.

بھادر: ته پوءِ باقي ڇا ٻڌايان. ٽن مهينن کان ڦٽين جي هڪ پائي به نه ملي آهي. جڏهن وڃ ٺاهوئي جواب ته ”اڄ نه، سڀاڻي ڪارخاني وارن اڃا اگهه ئي نه ٻاڙيو آهي.“

ماسٽر: سڀني سان اهوئي ويل آهي، پهرين ته پورو حق نه ملي، وري جيڪي ملي سو به مهل تي ڪم نه اچي. پر پاڻ، اهو اسان جو ڏوھ آهي. اسان به جيڪڏهن سجاڳي هجي ته ڇا وس آهي ڪنهن جو، جيڪو اسان جو حق ماري سگهي!

بھادر: سچ ٿا چئو، ماسٽر صاحب! اسان پورهيتن ۽ الائي ڪڏهن سجاڳي ايندي؟ (اوڏيءَ مهل سڀاڳي، مانيءَ تي مڪن ڌرو ۽ لسيءَ جو وٽو کڻي آئي. ماسٽر به چار گرنهن کائي، لسي پي آڻي تي هو ته سامهون ڪڙھ وٽان سڄڻ مٿي تي گاهه جي موڙيءَ

سان اچي نڪتو. گابيءَ کي گاهه جي مٿ ۾ وجهي استاد کي وڏي ادب سان ملي ٿو.

ماسٽر: سچن بابا! هاڻي هڪ ڏينهن به نه گسائيندين. رڳو ڏهاڙي به ڪلاڪ به اسڪول ۾ آئين ته سال نه ويندو.

سچن: سائين، آڻ ته بابا کي ڏهاڙي اهوئي عرض ڪندو آهيان. هاڻي جيئن اوهان حڪم ڪريو؟ بهادر: (ماسٽر کي) بس، هاڻي اوهان کي تڪليف نه ڏبي. سڀاڻي سچن اسڪول ۾ ڏسندؤ، يقين ڪيو. ماسٽر: اسان استاد پاڻ غريب، پورهيتن جو اولاد! پنهنجن ٻچن کي پڙهائڻ ۾ تڪليف سمجهون يا ڪنهن تي پنهنجي مهرباني سمجهون، ته پوءِ استادن جي انهيءَ کان وڌيڪ ٻي ڪهڙي بدنصوبي چئبي؟ مزورن ۽ هارين جي اولاد کي پڙهائڻ، اسان جي پنهنجو پاڻ سان ڀلائي آهي. اها حقيقت به اسان استادن نه ڄاڻي، ته پوءِ اسان جو علم ڪهڙي ڪم جو؟ (ائين چئي، ماسٽر موڪلائي، روانو ٿئي ٿو.)

استعمالي سوال

1. هن ٺاڻڪ ڪرڻ لاءِ جيڪي شيون گهرجن، انهن جي لسٽ ٺاهيو.
2. گهربل سامان مان ڪهڙيون ڪهڙيون شيون اوهان هٿ ڪري ڏيندؤ؟

3. هيٺيان جملا ڪنهن جا ڪنهن جا چيل آهن، اوهان
پاڻ به چئي ٻڌايو:

(الف) چادر ڪلهي تي ۽ وڌيري جي در تي.

(ب) اسان پورهيتن ۾ الائي ڪڏهن سجاڳي ايندي؟

(ج) ته پوءِ اسان جو علم ڪهڙي ڪم جو؟

سبق ويهون

کيتي سرسيتي (نظم)

هڪڙو لک جو ٻول ٻڌائين، کيتي آ سرسيتي سائين!

اوڙ سڌي ڄڻ سيند سڄڻ جي، آن ۾ موتي ٻج چڻي ٿو،
همت سان ۽ محنت سان ئي، هاري هرڪا راند کڻي ٿو،
هڪڙو لک جو ٻول ٻڌائين، کيتي آ سرسيتي سائين!

هاريءَ جي همت سان سائين، ڏک لهن ٿا، سک ملن ٿا،
پيشانيءَ تان بوند پگهرجي، ڪيري ته ڪيل ڪيل کيت ڪيلن ٿا،
هڪڙو لک جو ٻول ٻڌائين، کيتي آ سرسيتي سائين!

ملڪ مٺي جا ماڻهو پيارا، همت وارا، حشمت وارا،
ڪاهي هليا قرب منجهاران، بگا، ساوا، ڏاند متارا،
هڪڙو لک جو ٻول ٻڌائين، کيتي آ سرسيتي سائين!
— امداد حسيني

استعمالي سوال

1. همت ۽ محنت سان هاري ڪهڙيءَ طرح ڏک کي
کي سکڻ ۾ بدلائي ڇڏي ٿو؟

2. "ڪيتي سرسيتي" ڪهڙي طرح؟ دليل ڏيئي سمجهايو.
3. "ملڪ مٺي جا ماڻهو پيارا!" هن ست تي هڪ ليڪ لکو.
4. هيٺين لفظن جي معنيٰ ٻڌايو:
ٻول - ڪيت - حشمت.

سبق ايڪيهون

ونئڻن جي پوک



(ونئڻن جي پوک جو نظارو ۽ ڪپھ جي ڦٽي)

سندھ ۾ زرعي پرڳڻو آهي. هتي جي ماڻهن جو
مڪيه تڏو آهي پوک ڪرڻ. هتي جي زمين به تمام
ملي آهي. خاص طرح وچولي پاڻي جي زمين پوک
لاءِ نهايت ڪارائتي آهي. وچولي ۾ خريف جي مڪيه
پيدائش ونئڻن جي آهي. سکر بئراج کان اڳ پاڻي گهٽ
هوندو هو، انهيءَ ڪري ونئڻن جي پوک گهٽ
هوندي هئي. پر سال 1932ع کان پوءِ جڏهن کان
بئراج جو پاڻي چالو ٿيو آهي، تڏهن کان هن پوک

ڪي وارو مليو آهي. هزارين ماڻهو انهن ونڻن
مڪيا ستابا ڪري ڇڏيا آهن.

ونڻن جي پوک لاءِ اول زمين کي سڪيءَ جا
هر ڏبا آهن. وڏن آزمودگار هارين جو چوڻ آهي
تہ ”جيترو هر، تيترو ڦر.“ انهيءَ ڪري محنتي هاري
ڇهه-ڇهه ست-ست هر بہ ڪڍي ويندا آهن. انهيءَ
کان پوءِ ان زمين ۾ پاڻ وڌو ويندو آهي. پاڻ
لاءِ عام چوڻي آهي تہ ”پاڻ آهي جوان.“ يعني پاڻوئي
پني هميشه جوان رهندي، ڪڏهن بہ ٽڪبي ڪانہ.
هر سال پئي پوکبي، تہ هر سال هڪجهڙي هوندي.
پاڻ لاءِ هيئن بہ چوندا آهن، تہ ”پاڳون وڃي، پاڻون
تہ وڃي.“ يعني جيڪڏهن ڪنهن جو بخت ڦٽل هوندو،
تہ بہ پاڻ واري پني ولهي نہ ٿيندي.
پاڻ ۾ پاڪري پاڻ کي اول نمبر مليل آهي.
ان کان پوءِ پئي نمبر تي ڳاڻو، ماهيو، وغيره، پاڻ
ليکبو آهي.

پاڻ وجهڻ کان پوءِ هاري انهيءَ کي زمين ۾
پڪيڙيندا آهن. پوءِ موسم تي، پوکڻيءَ جو پاڻي
ڏيندا آهن. ونڻن پوکڻ لاءِ اپريل ۽ مئي مهينا
پوري مند آهي. ان کان پوءِ جا پوکيل ونڻن پاڇاڻا
ليکبا آهن. سياڻا چوندا آهن تہ ”پاڇائي پٽ کان
آڳاٽي ڏي ڀلي آهي.“

سو مندائتي ونڻن سان لڳي ٿي ڪونه، سڄاڻ هاري
روڻيون ڪندا آهن، يعني اول هڪ پاڻي ڪڍي

جو ڏيندا آهن ۽ پيو پڪيءَ جو. جڏهن زمين هرين
ايندي آهي، تڏهن انهيءَ کي ۽ هر ڏيئي، مٿان تر
گهمائيندا آهن. ٻئي ڏينهن ناڙي ڪندا آهن.

ڪي وري چٽ ڪپڙ ڪندا آهن. يعني ڪڪڙ
چٽي، مٿان هر ڏيئي ڇڏيندا آهن. پر انهيءَ کان
ناڙي وڌيڪ آهي. ناڙيءَ مان هيٺيان فائدا آهن:

(1) بچ تمام ٿورو ڪپندو آهي.

(2) زمين ٽڪبي ڪانهي.

(3) گڏ جي هرن ڪيڏن ۾ سهوليت ٿيندي آهي.

(4) ونڻن چونڊڻ ۾ سولا ٿيندا آهن.

ونڻن پوکڻ بعد پنجنوءَ جي گڏ ڪڍائڻ ضروري
آهي. جڏهن گڏ نڪري وڃي، تڏهن پهريون پاڻي
ڏجي. ڪي هوشيار هاري گڏ جي عيوض ونڻن کي
هر ڏيندا آهن، ان مان نه رڳو گڏ جو گاهه پئجي
ويندو آهي، پر زمين جي آڻاڻ ڪري ونڻن کي
وڏو فائدو پهچندو آهي.

ونڻن چار مهينا بيهندا آهن. ان بعد منجهن پهرين
پاڻي ٿيندي آهي، جنهن ۾ گل ٿيندا آهن. انهن گلن مان
پوءِ گوگڙا ٿيندا آهن. اهي گوگڙا ڪجهه ڏينهن بعد
ڦٽندا آهن، ته منجهانئن ڦٽيون پيدا ٿي پونديون آهن.

استعمالي سوال

1. سنڌ جي ماڻهن جو مکيه ڌنڌو ڪهڙو آهي؟
2. ونڻن جي پوک ڪڏهن کان زور ورتو آهي؟

3. ڇٽ ڪيڙ ڇاڪي چوندا آهن؟
4. ناڙي ڪيئن ڪبي آهي؟
5. ونئين جي پوک لاءِ ڪهڙا مهينا ڪارائتا آهن؟
6. هيٺيان پهڪا سمجهايو:
- جيترو هر اوترو ڦر - ڀاڳون وڃي ته ڀاڻون نه وڃي.
7. اوهان ونئين چونڊبا ڏٺا هجن، ته اهو بيان ڪريو.
8. ضمير ڇاڪي چئجي؟

سبق ٻاويھون

سونپيل ڪم تي سڄو رهڻ

بلوچستان جي پوين جنگين ۾ هڪ عجيب مثال
تي گذريو آهي، جنهن مان ڏسبو ته ماڻهو جي
پنهنجي مڙسيءَ تي ٿو اچي، همت جو سندرو ٿو ٻڌي
پنهنجن فرضن تي ثابت قدم ٿي ٿو بيهي ۽ ايمان نٿو
ڇڏي، ته الاجي ڇا ڇا ٿو ڪري سگهي.

انهيءَ پاسي ڪن هن ڌرين جي اچي پاڻ ۾ لڙائي
لڳي. هڪڙيءَ ڌر تي، پهلووان سپاهي چونڊي خزاني
جي حفاظت لاءِ رکيا. خزاني جي جاءِ جنگ جي ميدان
کان ٻه ميل پري هئي. سپاهين نوبت ڪڍي ٻڌي. ڏهن
ڇن ڏينهن جو پهرو ٿي ڏنو ۽ ويهن ڇن رات جو
آخر ڇن ڏينهن جي جنگ بعد خزاني جي مالڪن
جي هار ٿي ۽ اٽي ڀڳا. دشمن ڪاهي پٺيان پين ۽ خزاني
لٽڻ لاءِ ڏيڍ سو کن ماڻهن جو چڙهائي ڪري آيو.
پهريوارا مروڀچ هئا، مٺي مارائي بنا رهڻ وارا نه هئا.
هٿيار پنوهار وٽن به موجود هئا، سو مڙس ٿي بيٺا
رکو ايترو خوف ٿي ٿين، ته متان ڪو آلو آڏامي
تنبن ۾ نه اچي پوي، جو اتي خزانو رکيل هو.

هاڻ دشمنن حملو ڪيو ۽ هنن به ساڻن منهن ڏنو.
 ۽ ڪلاڪ ڏاڍي جوش سان لڙائي هلي. دشمنن جا
 پنجاه کن همراھ مئا ۽ پهريوارن جو فقط ڏهاڪو
 کن نقصان ٿيو. ساعت کن رکي دشمنن وري جنگ
 شروع ڪئي ۽ هڪٻئي پٺيان ٿي دفعا حملو ڪيائون.
 پر پهريوارن ٿيئي دفعا هٽائي ڪڍين، تان جو هنن
 ويچارن جا باقي اچي ست مڙس رهيا ۽ هوڏانهن
 سڄي پنجاهي چئن جي هجي. انهيءَ هوندي به هي ڪٽي
 وڙهن ڇڏين، سواصل نه، چون ته ”جتي اسان جي پين
 سنگتين سر ڏنو، اسين به اتي! جيسين بدن ۾ ساهه اٿئون،
 تيسين دشمن خزاني کي هٿ لائي، سا آڻيڻي آهي.“

پوءِ ته تراريون اگهاڙيون ڪري دروازن تي
 ٿي بيٺا. جيڪو اچي، تنهن کي ٽڪاڪ ڪن ترار-يا
 ترار ۽ ٽڪر يا ان جي سري به اڌ. تان جو باقي
 سندن ٿي جوان اچي بچيا، ۽ هوڏانهن اڃا ويهارو
 چٽا هئا. اچي پاڻ ۾ سوڙها پيا. هڪڙي مڙس ته
 پنج-ڇهه چٽا ماري وڌا، پيو به مست ٿي پيو ۽
 يڪي سر چار-پنج ماڻهو ڪيرائي وڌائين. پر نيٺ پئي
 چٽا آڃ ۾ ماندا ٿي ڪري پيا. ٽئين چٽي به پاڻ چڱو
 موڪيو، آخر اهو به ساڻو ٿي ڪري پيو، پر دشمنن مان
 به سڄين لڳين ڪونه بچيو.

ڏسو هنن پهلوئن جي سورهياڻي، جي مرندي
 مري ويا، پر پنهنجو سونپيل ڪم نه ڇڏيائون.

استعمالي سوال

1. خزاني جي ٽيهن پهريدارن تي دشمنن جا ڪيترا سپاهي چڙهائي ڪري آيا؟
2. دشمنن جا ايترا ماڻهو ڏسي، پهريدار چو نه ڀڳا؟
3. پهريدارن جا جڏهن ست سپاهي ٻڃيا، تڏهن انهن ڇا ڪيو؟
4. هن سبق مان ڪهڙي نصيحت ٿي ملي؟
5. هيءَ ڳالھ پنهنجن لفظن ۾ چئي ٻڌايو ۽ لکي ڏيکاريو.
6. سبق جي پهرين ٽن سٽن ۾ جيڪي اسم ۽ فعل آهن، سي ڳوليو.

سبق ٽيوڊيون

بهار (نظم)

1- آئي منند ملهار! پڪين ڪئي للڪار!
رُتيون مڙيئي پيليون، ڪانهي تڻل بهار،
انگوريون ۽ ڪيٽڪيون، ڪڙيا ڪٽڻهار،
ڪليو گل گلاب جو، هنڌ هنڌ ٿي هپڪار،
ڪيلي ڪا ڪيدي ڪئي، لات مٺي للڪار-
سڻ ڪوئل جي ڪونجار!

2- آئي رُت بسنت جي، ٽلي سڀڪا ٿار،
موتيو، مگرو، زعفران، چنبيلي چوڌار،
ڪستوري خوشبوءِ ٿي، ڀريا ڀؤنر هزار،
باتيون ڪن بستان ۾، بلبلمن جا دٿار-
سڻ پوريءَ جي ڀڳار!

3- آئي رُت بسنت جي، پڪين سرهاڻي،
سينوڪڍيو، جهنبون پٽيو، ڏين وڻ وڻ واڌائي،
چوٿير ٽيڙي چوٽي، لات مٺي لائي،
انجن مٿان آسري، طوطي ڪئي تنوار-
سڻ چٽونءَ جي چونگار!

4- پتن کي پھراڻ پيو، ڏس قادر جو ڪم!
 چيهو چل چڱو ٿيو، سائون ڳنڍير ڳم،
 پار يهل خوشيءَ مان، دم دم پري دم،
 پتل مٿان پٽندي، آڱن ڪيا آچار-
 سن هريءَ جي هونگار!

5- ڪاٺي ويٺي ڪيت کي، ڏس پوڙيءَ جا پار،
 ڪنيون ڪاٺياڻي هٿ ۾، پٺيرن جا پار،
 هٿن گليلاهن ڪي هڪل ڪيو هاڪار،
 مٿان لنگهندي موسڙي، عجب ڪيا اظهار-
 سن جهرڙ جي جهونگار!

6- وٿن مٿان مور ٿي، جهمڪڻ لڳو جهنگ،
 سونهي ٿو سبزيءَ کان، سپڪو دڙو دنگ،
 واکاڻيو واحد کي، چيهن چوري چنگ،
 ٽپندي ڪنهن ٿاريءَ تي، ڪئي گاڏيرن گفتار!

سن ٽڪليءَ جي ٽونڪار!

سن پڪين جي لڪار!

استعمالي سوال

1. پکي ڪهڙيءَ موسم ۾ خوش ڏسبا آهن؟
2. بهار ۾ وٿن جي ڪهڙي حالت ٿيندي آهي؟
3. هن بيت ۾ جيڪي پکين جا نالا آهن، سي لکيو.
4. اهڙا لفظ ڳوليو، جن مان ناڪار جي معنيٰ نڪري.

سبق چويهون

علاج ۽ بچاء

ڏھ۔ ٻارھن ڏينھن ٿيندا، جو منھنجي ننڍڙي ڀاءُ کي تب ٿي پيو۔ ادا بيمار ٿي پيو، ته سڄو سارو گھر پريشان ٿي پيو۔ سڀني کان وڌيڪ پريشان هئي اسان جي آمي۔ هن سڄي رات جاڳندي اکين ۾ ڪاٽي۔ اڃا مٿس صبح ٿيو ته مون کي چوڻ لڳي، ”پاڻهن کي ڊاڪٽر وٽ وٺي وڃ!“ آءُ ٽانگو وٺي آيس، ۽ ادا کي ساڻ ڪري، اسپتال پهتس۔ ڊاڪٽر جي ڪمري ۾ اندر توڙي ٻاهر، چوڌاري بيمار موجود هئا۔ ڪو ڪنجهي رهيو هو، ته ڪو بئنج تي پئجي هاءِ هاءِ ڪري رهيو هو، ته ڪيترا وري پٽ کي ٽيڪ ڏيو ويٺا هئا ۽ بيٺا هئا۔

ڊاڪٽر صاحب واري وٽيءَ سان هرھڪ کي ڏسي به رهيو هو، ته کين دلچاءُ به ڏيئي رهيو هو۔ چي: ”ڪو به ڊپ ڊاءُ نه ڪريو! مليريا آهي، پر۔ ٿي ڏينھن پرھيز ڪندا، ۽ دوا وٺندا، ته لهي ويندي!“ جڏهن منھنجو وارو آيو ته آءُ اڳتي وڌي ويس۔ ڊاڪٽر کي سلام ڪيم۔ ڊاڪٽر مشڪندي سلام ورايو۔ پوءِ ادي کي ڏسي، حال احوال وٺي، دوا لکي ڏنائين۔ مون دوا ورتي ۽ پوءِ موٽي گھر آياسين۔

ڊاڪٽر صاحب ڪو بابي سائينءَ جو دوست هو.
اسپتال مان واندو ٿي، هو سڌو اسان جي گهر آيو.



خوش خیر عافیت ڪري، آڌي جي خبر چار پڇيائين ۽
امان کي پریشان ڏسي کيس آڏت ڏنائين، ۽ چوڻ
لڳو، ”پيڻ! گهڻيءَ جي ڳالهه ڪانهي، هن وقت
تب جي موسم آهي. هر هنڌ مليريا پکڙيل آهي.“ امڙ
ڊاڪٽر جي ڳالهه ٻڌي، پڇڻ لڳي، ”ڊاڪٽر صاحب،
ڇا هن مليريا جو ڪو علاج به آهي يا نه؟“ ڊاڪٽر
ڪيائي چوڻ لڳو، ”پيڻ! انهيءَ جو علاج آهي دوا
۽ پرهيز، پر سچي ڳالهه اها آهي ته انهيءَ جو وڏو
علاج آهي اڳواٽ بچاءُ!“ بابو سائين، ڊاڪٽر جي ڳالهه

ٻڌي چوڻ لڳو، ”ڊاڪٽر صاحب! اڳواٽ بچاءُ مان
 اوهان جو مطلب ڇا ڪهڙو آهي؟“ هن ورندي ڏني،
 ”ادا سائين! ڳالهه اها آهي، جو اسين ماڻهو بيمار ٿيڻ
 کان پوءِ دوا درمل ته ڪريون ٿا، پر بيماريءَ
 کان اڳ ان جي روڪڻ لاءِ ڪجهه به ڪين ٿا
 ڪريون. اڄڪلهه جيڪو ماڻهن کي تب آهي، سو آهي
 مليريا جو. اوهان کي به خبر آهي ته مليريا جو ڪارڻ
 جيوڙا آهن. آهي جيوڙا هڪ خاص قسم جي مچر جي چڪ
 پائڻ ڪري انسان جي رت ۾ هليا ٿا وڃن. اهي مچر بيٺل پاڻيءَ
 ۾ پيدا ٿا ٿين. مليريا کان بچاءُ جو طريقو هي آهي، جو
 پنهنجن گهرن ۾ يا انهن جي آسپاس پاڻي گڏ ٿيڻ نه ڏجي.
 جيڪڏهن ڪٿي پاڻي بيهي رهي، ته ان جي مٿان
 گاسليٽ چٽڪاري ڇڏجي. ان سان مچر آهن مان
 ڦٽڻ بعد مري ويندا. پوءِ نڪي هوندا مچر نڪا
 ٿيندي مليريا. ان کان سواءِ هن وقت اسان جي ملڪ
 ۾ مليريا جي خلاف هڪ وڏي ڪوشش جاري آهي.
 جيڪڏهن اوهان جي پاڙي ۾ ڊي. ڊي. ٽي جي
 چٽڪار وارا اچن، ته پنهنجي گهر جي اندرين ڀتين ۽
 چٽين تي چٽڪار ڪرائي ڇڏيو. بس اڳواٽ بچاءُ انهيءَ
 کي ٿو سڏجي.“

بابي سائين ۽ ڊاڪٽر صاحب جن جا ٿورا مڃيندي
 چيو، ”آءُ اڄ ئي ٿو پنهنجي آسپاس جي پاڻيءَ جي
 کڏن کوپڻ ۽ ڪسين ۾ گاسليٽ هاريان.“ ڊاڪٽر
 اهو ٻڌندي وري چوڻ لڳو، ”باقي هڪڙي ڳالهه

پي به ڪرڻي پوندو. ڪلورو ڪئين جون گوريون
جيڪي ٻار تندرست آهن، انهن کي به هفتي ۾ هڪڙو
ڀيرو هڪڙي گوري ڪارائي ڇڏيندا. انشاء الله انهن
کي تب ٿيندوئي ڪونه.

مٿين ڳالهين ڪرڻ کان پوءِ ڊاڪٽر پنهنجو دوائن
وارو ٿيلهو ڪڍي اٿيو ۽ سلام ورائيندي، هليو ويو.

استعمالي سوال

هيٺين سوالن جا جواب لکيو:

1. ڊاڪٽر صاحب مليريا جي بهترين علاج لاءِ ڪهڙو
ڏس ڏنو؟

2. مليريا چوڻي ٿئي؟

3. ڊاڪٽر صاحب ڪلورو ڪئين جون گوريون ڇا جي
لاءِ ڏنيون؟

هيٺيان لفظ جمان ۾ ڪتب آڻيو:

علاج - ٽيڪ - چٽڪار - بچاءُ .

هيٺيان خال پري جملا پورا ڪريو:

(i) مون ڊاڪٽر صاحب کي اڳتي وڌي

(ii) ڊاڪٽر صاحب کين ڏسي به رهيو هو، ته کين

(iii) ڪيترا وري پٽ کي ٽيڪ

(iv) ڊاڪٽر صاحب دوا

(v) آءٌ پنهنجي ڪم مان واندو ٿي

سبق پنڊويھون

محترمه فاطمه جناح

محترمه فاطمه جناح اسان جي قائد اعظم جي ننڍي
ڀيڻ هئي. هوءَ مرحوم قائد اعظم کان عمر ۾ سترهن سال
ننڍي هئي. هوءَ انهيءَ ساڳيءَ جاءِ ۾ ڄائي هئي،
جتي ڪراچيءَ ۾ قائد اعظم ڄائو هو.

محترمه فاطمه جناح اڃا ٻن سالن جي مس ٿي هئي،
جو سندن ماءُ وفات ڪري ويئي. اٺن سالن جي عمر
۾ هوءَ پنهنجي پيءُ جي سرپرستيءَ کان به محروم ٿي
ويئي. قائد اعظم ٽي پوءِ هن کي سنڀالڻ لڳو.

هوءَ پيءُ جي فوت ٿيڻ کان پوءِ بمبئيءَ وڃي
قائد اعظم سان گڏ رهڻ لڳي. قائد اعظم کيس اسڪول
۾ داخلا وٺي ڏني. هن اتي ذهين جماعت جو امتحان
پاس ڪري ورتو. انهيءَ امتحان پاس ڪرڻ کان پوءِ
هوءَ پڙهائي ڇڏي، سڄو وقت گهر ۾ گذارڻ لڳي.

سن 1926ع ڌاري هوءَ ڏندن جي ڊاڪٽريءَ جي
تعليم ۽ تربيت حاصل ڪرڻ لاءِ ڪلڪتي رواني ٿي.
هوءَ پنهنجي آها، سکيا پوري ڪري، وري بمبئيءَ
۾ موٽي آئي. بمبئيءَ ۾ موٽي اچڻ کان پوءِ هن
ڏندن جي ڊاڪٽريءَ جو ڪم شروع ڪيو. اڃا انهيءَ



S.T.B.

محترمه فاطمه جناح

ڳالهه ڪي گهڻو وقت به ڪونه لڳو هو، ته سن 1929ع ۾ قائد اعظم جي بيمگي وفات ڪري ويئي، ۽ هنن جو گهر چڻ خالي ٿي ويو. آهوئي سبب هو، جو محترمه فاطمه جناح پوءِ ڊاڪٽريءَ جو ٽنڊو ڇڏي دل ۾ اهو پڪو پيو، ڪيو ته باقي سڄي عمر پنهنجي ڀاءُ جي خدمت ڪنديس.

سن 1930ع ۾ جڏهن قائد اعظم انگلنڊ ويو، تڏهن محترمه فاطمه جناح به ساڻس گڏجي، اوڏانهن رواني ٿي ۽ سن 1935ع تائين اتي ئي رهي. سن 1935ع ۾ قائد اعظم هندستان واپس موٽي آيو ۽ مسلم ليگ جي صدارت جو عهدو قبول ڪيائين. انهيءَ کان پوءِ جيسين هو جيئرو رهيو، تيسين پنهنجي قوم جي خدمت ڪندو رهيو، ۽ محترمه فاطمه جناح ساڻس ٻانهن ٻيلياڻي ٿي رهي. قائد اعظم کي قومي خدمت جي ڪري ڏينهن رات ڪم ڪرڻو پوندو هو. کيس آرام ڪرڻ لاءِ به وقت ڪونه ملندو هو. انهيءَ ڪري اهو تمام ضروري هو ته ڪونه ڪو سندس آرام ۽ آسائش جو خيال ۽ اونو رکي. محترمه فاطمه جناح اها خدمت پوريءَ طرح، دل و جان سان بجا آندي.

قائد اعظم کي قومي ڪمن ڪارين جي سلسلي ۾ اڪثر ٻاهر گشت تي وڃڻو پوندو هو، ته محترمه فاطمه جناح ساڻس هميشه گڏ هوندي هئي. اتفاق سان هوءَ جيڪڏهن

پويان رهجي ويندي هئي، ته خط پٽ، ٽيليفون ۽ تار رستي هر روز پاڻ جي خيريت جو حال احوال وٺندي هئي. محترمه فاطمه جناح قائد اعظم جي ڪاڌي پيتي جو ڏاڍو ڌيان رکندي هئي. سندس ڪاڌو پنهنجي نظرداريءَ ۽ سنڀال هيٺ تيار ڪرائيندي هئي، ۽ ساڻس گڏجي ڪائيندي هئي. جيستائين قائد اعظم جا ڳندو رهندو هو، تيسين هوءَ به ڪين سمهندي هئي. انهن ڳالهين ڪري قائد اعظم بي اونو ٿي ڪمن ڪارين ۾ مصروف رهندو هو.

قائد اعظم کي خبر هئي ته جيڪو ڪم هو پنهنجي قوم لاءِ ڪري رهيو هو، انهيءَ ۾ محترمه فاطمه جناح جي خدمت، محبت ۽ خلوص جو ڀڻ وڏو حصو هو. هڪڙي ڀيري ته قائد اعظم پاڻ فرمايو هو ته ”آخر مسلم ليگ ڇا آهي“ ۱۰۰۰ اها آهي، ”آءٌ ۽ منهنجي ڀيڻ.“ قائد اعظم جن جي قابليت ۽ محنت جي ڪري ئي سن 1947ع ۾ پاڪستان وجود ۾ آيو. پاڪستان ٺهڻ کان پوءِ کيس اڳي کان به وڌيڪ محنت ڪرڻي پيئي. سندس تندرستي خراب ٿيڻ لڳي، نيٺ 11- سيپٽمبر سن 1948ع ۾ پاڻ هن فاني دنيا مان لاڏاڻو ڪيائين. وفات کان اڳ، ناچاقائي ۽ بيماريءَ ۾ پيڻ، پاڻ جي ٿله ٽڪور ۾ راتين جون راتيون اوجاڳا ڪيا، پر هوءَ پنهنجي پياري پاڻ کي موت جي ظالم چنبي مان ڇڏائي ڪين سگهي.

محترمه فاطمه جناح جو پاڪستان جي ٺهڻ ۾ پڻ
 هڏو هٿ هو. پاڪستان تحريڪ لاءِ هنن مسلمان
 عورتن ۾ ڪافي زندگي ۽ سجاڳي پيدا ڪئي.

آخر هيءَ بزرگ هستي، جنهن پنهنجي سڄي حياتي
 پنهنجي عظيم ڀاءُ ۽ قوم لاءِ وقف ڪري ڇڏي هئي،
 9- جولاءِ 1967ع تي پنهنجي اباڻي شهر ڪراچيءَ ۾
 وفات ڪئي. هن کي وڏيءَ عزت ۽ احترام سان پنهنجي
 ڀاءُ جي ڀرسان دفن ڪيو ويو.

پاڪستانين جي دل ۾ محترمه فاطمه جناح جي لاءِ
 جيڪا محبت ۽ جيڪو احترام موجود آهي، انهيءَ جو
 اندازو ان مان ظاهر ٿو ٿئي، جو سڄي قوم کيس
 ”مادرِ ملت“ ۽ ”خاتونِ پاڪستان“ جي نالن سان ياد
 ڏئي ڪري.

استعمالي سوال

1. هيٺيان جملا پورا ڪري، وري لکيو:
 (1) محترمه فاطمه جناح جي انهيءَ وقت عمر رڳو ٻه
 سال هئي، جڏهن ...
- (2) اٺن سالن جي عمر ۾ هن جو پيءُ ...
- (3) انهيءَ کان پوءِ هن جي ... هن جي سنڀال ...
- (4) محترمه فاطمه جناح ڏندن جي ڊاڪٽريءَ جي
 تربيت لاءِ ...
- (5) هن اهو فيصلو ڪيو ته سڄي حياتي ...

2. هيٺيان لفظ استعمال ڪريو:

صرف ٿيڻ - ڏنڌو - سرانجام ڪرڻ - ذميداري - آسائش -

خيريت - سنڀال - شريڪ ٿيڻ - وقف ڪرڻ .

3. هن سبق جي پڇاڙيءَ وارو فقرو سهڻن اکرن ۾

وري پنهنجي نوٽبڊڪ ۾ لکي ڏيکاريو.

سبق چويھون

قرب ۽ ھمدردی

قسمت سانگي ڪالهه جهنگ جو شيل پئي ڪيم.
ڪنهن وقت هڪ قبر اڳيان ۾ ٻار ويٺل ڏسي حيران
ٿي ويس. دل ۾ چيم ته هتي هينن جي رهڻ جو سبب
ڇا هوندو؟ ويجهو وڃي ڏسان ته هڪ ماني اٿن، جا
هڪٻئي کي پيا آچين، پر منجهانئن ڪاٺي ڪوئي
ڪونه ٿو. هيءُ حال ڏسي، مون چوڪر کان اُن
ڳالهه جو سبب پڇيو. چوڪر اکين ۾ پاڻي آڻي چيو
ته ”هيءُ منهنجي پٽ، ۽ آءٌ شهر ۾ پنڻ ويا هئاسين.
ڪنهن شخص ٻاجه آڻي، هن کي سڏ ڪري هڪ
ماني ڏني، پر مون کي سو پنيو ٽڪر به ڪٿان ڪونه
هليو. هيءُ هاڻي چوي ٿي ته ”هيءُ ماني تون ڪاه!“
آءٌ چوان ٿو ته ”جا ماني هن کي ملي، سا آءٌ
ڪيئن کان؟“

چوڪر اڃا ڳالهه ڪري بس ڪئي، ته چوڪري
زار زار روئي چوڻ لڳي، ته ”ادو ڪالھون ڪر بکن
جيءُ حال ڪري ڇڏيو آهي. پوءِ چئو جيسين هيءُ نه
کائيندو، تيسين مون کان گرنهه ڪيئن آڪلندو؟“
هنن جو پاڻ ۾ ايڏو پيار ڏسي، آءٌ حيران ٿي ويس،
کيس گراھٽريون پاڻي جهنگ ۾ رهڻ جو سبب پڇيم.

بس اتي چوڪر وري اچي روئڻ ۾ چٽڪيو ۽
 هوڏانهن پيش ۾ هنجون هارڻ لڳي. هنن کي هيئن
 جهڙندو ڏسي، منهنجي اکين مان بي اختيار ڳوڙها
 ڳڙي پيا. آخر جڏهن پٺي ٺهريمان تڏهن چوڪر
 آيا ساهه کڻي چوڻ لڳو، ته ”هين قبر ۾ اسان جي
 آمر پوريل آهي. سڪرات مهل هن اسان کي سڏي
 چيو ته آءُ هاڻي ڏٺيءَ وٽ ٿي وڃان، پر توهين
 داڱير نه ٿجو. ڏٺي سڳورو توهان جو رکوال آهي،
 سو پاڻي توهان کي سنڀاليندو. ائين چئي آمر
 هلندي رهي.“

”اسان کي پنهنجي ماءُ جي وڃڻ جو ڏاڍو ڏک
 ٿيو، پر وري به آسرو هوسين ته ڏٺي اسان جي سار
 سنڀال لهن وارو وينو آهي.“

”اسين پوءِ ڏٺيءَ جي تلاش ۾ نڪتاسين، پر ڏٺيءَ
 اسان کان نه لڌو، ٻيو حيلو وسيلو نه ڏسي، وري
 پنهنجي ماءُ وٽ آيا آهيون، پر اڄ آمر به اسان جي
 پاڪار نٿي ٻڌي، رويو ويٺا روئون.“

”اسان جي آمر جڏهن اسان وٽ هئي، تڏهن هڪ
 ويلو به اسان ڪڏهن لنگهن نه ڪڍيو. هاڻي الاجي
 چو اسان کي وساري ڇڏيو اٿس؟“

هنن جي اهڙي ڏک ڀري ڳالهه ٻڌي، منهنجي
 اندر ۾ الائي ڇا ٿي گذريو! ڳالهائين، ڳالهه نه اڪلي-
 آخر اکين جو آب جهلي، انهن کي چيم ته ”ڏٺيءَ“

مون کي هتي موڪليو آهي، انهيءَ لاءِ ته آءُ توهان کي
پنهنجي گهر وٺي هٻان ۽ پي ۽ بجاءِ توهان جي سار
لهان. منهنجي گهر ۾ توهان جي هر طرح خاطري
ٿيندي ۽ توهين خوش گذاريندا.

ائين پريائي هنن کي گهر وٺي آيس. اڄ هُو ڏاڍا
سرها ٿا ڏسڻ ۾ اچن! هينن کي ڪلندو ڪيڏندو ڏسي
منهنجي دل پئي بهار بهار ٿئي!

استعمالي سوال

1. هن ڳالھ جي لکندڙ قبر اڳيان ڪنهن کي
ويٺل ڏٺو؟
2. انهن ٻن ٻارن ڇا پئي ڪيو؟
3. ڇوڪر ڪهڙي ڳالھ ڪئي؟
4. مرڻ مهل سندن ماءُ ڇا چيو هون؟
5. هين سبق مان اوهان ڪهڙي نصيحت پرائي؟
6. حرف جر ڇاڪي چئجي؟

سبق سٽاويھون

ھدايت جي راھ

دنيا ۾ عزت واريون جيڪي بہ شيون آهن، انھن
سڀني مان پورهئي جو رتبو مٿانھون آھي. پورهيت
جي ھميشه عزت ٿيندي آھي. پورهيت تي اللہ سائين
بہ خوش تہ رسول اللہ بہ راضي ٿيندو آھي.

ھڪ ڀيري ھڪڙو شخص رسول اللہ صلي اللہ
عليہ وآلہ وسلم جن جي خدمت ۾ حاضر ٿي عرض ڪرڻ
لڳو، تہ ”يا رسول اللہ! آءٌ بکيو آھيان، کاڌي
لاءِ ڪجھہ کين اٿم، منھنجي مدد ڪريو.“ رسول اللہ
صلي اللہ عليہ وآلہ وسلم جن کائنس پڇيو، ”تو وٽ
گھر ۾ ڇا ڇا آھي؟“ هن شخص ورندي ڏني، تہ
”يا رسول اللہ، مون وٽ ھڪڙو ڪٽو آھي، جنھن
جو اڌ ھيٺ وڇائي ۽ ٻيو اڌ پنھنجي مٿان اوڍيندو
آھيان. انهيءَ کٽي کان سواءِ مون وٽ ٻيو رڳو ھڪڙو
ڀيالو آھي، جنھن ۾ پاڻي پيئندو آھيان.“ پاڻ اھا
ڳالھ ٻڌي، کيس فرمايائون تہ، ”اھي ٻئي شيون مون
وٽ آڻ.“ ان ماڻھوءَ آھي ٻئي شيون گھران کڻي آئي،
سندن خدمت ۾ پيش ڪيون. پاڻ آھي ٻئي شيون
پنھنجي ھٿن ۾ کڻي، اتي ٻن ويٺل ماڻھن کان پڇڻ

لڳا ته ”اوهان مان ڪو اهڙو آهي، جو هي شيون خريد ڪري؟“ هڪڙي ماڻهوءَ چيو، ”يا رسول الله اهي ٻئي شيون آڻ هڪڙي درهم ۾ وٺان ٿو.“ پاڻ وري فرمايائون، ته ”ڇا، توهان مان ڪو انهن شين لاءِ هڪڙي درهم کان وڌيڪ ڏيئي سگهندو؟“ اتي ٻئي ماڻهوءَ چيو، ”هائو سائين، آڻ انهن ٻنهي شين لاءِ ٻه درهم ڏيڻ لاءِ تيار آهيان.“ پاڻ پوءِ اهو کڻو ۽ پيالو کڻي، ان ماڻهوءَ کي ڏنائون ۽ کائڻس ۽ درهم وٺي، انهن شين جي مالڪ کي ڏنائون ۽ کيس فرمايائون، ته ”هاڻي، هنن پئسن مان وڃي هڪڙي ڪهاڙي ۽ هڪ رسي خريد ڪري، مون وٽ موٽي اچ!“

اهو شخص درهم وٺي ٻاهر نڪتو ۽ جلد ئي ٻڌايل شيون خريد ڪري، وري حضور جن وٽ اچي حاضر ٿيو. پاڻ ڪريم جن هن کان ڪهاڙي وٺي ان ۾ پنهنجي مبارڪ هٿن سان پاڻ ڳن وجهي، ٺاهي ٺوڪي، کيس هٿ ۾ ڏنائون ۽ کيس هدايت ڪيائون، ته ”هاڻي وڃي جهنگ مان ڪاٺيون ڪري، شهر ۾ وڪڻ، ۽ پندرهن ڏينهن کان پوءِ وري اچي، مون سان ملج!“

اهو شخص رسول الله صلي الله عليه و آله، وسلم جن وٽان ڪهاڙي ۽ رسي کڻي هليو ويو، ۽ انهيءَ ڏينهن کان وٺي هن ڪاٺيون وڍي وڪڻڻ شروع ڪيون. آخر پندرهن ڏينهن گذرڻ کان پوءِ، جڏهن هو

حضور جن جي خدمت ۾ حاضر ٿيو ته پاڻ کائڻس پڇيائون، ”خبر چار ڏي، هاڻي تنهنجو ڪهڙو حال آهي؟“ ان شخص ورندي ڏيندي، عرض ڪيو، ”يا رسول الله! آءُ توهان جي فرمان موجب کائون ويڏي پيو وڪڻان، ڏاڍو خوش آهيان، هن وقت تائين مون ڏهه درهم بچايا به آهن!“

رسول الله صلي الله عليه و آله وسلم جن هن جي اها ڳالهه ٻڌي، ڏاڍا خوش ٿيا، ۽ وڌيڪ فرمايائون، ”ڏاڍو سٺو ٿيو تنهنجي لاءِ، هاڻي جڏهن تون قيامت جي ڏينهن تي اٿيندين ته تنهنجو منهن پنڻ جي ڪارنهن کان پاڪ هوندو.“

استعمالي سوال

1. هيٺ ڏنل آڻپورا جملا سڃا ڪري، وري لکيو:
(i) ... جي هميشه عزت ٿيندي آهي.

(ii) انهيءَ ماڻهوءَ اهي ٻئي شيون گهران ڪئي،
آئي رسول الله صلي الله عليه و آله وسلم
جن جي پيش ڪيون.

(iii) اهو شخص سندن هدايت موجب جهنگ ...
شهر ۾ وڪڻڻ لڳو.

2. رسول الله صلي الله عليه و آله وسلم جن انهيءَ شخص کي ٻه درهم ڏيئي ڪهڙي هدايت ڪئي هئي؟

3. جڏهن ان شخص اهو ٻڌايو ته مون هن وقت تائين ڏهه درهم بچايا آهن، ته رسول الله صلي الله عليه و آله وسلم جن ڇا فرمايو؟

سبق اڏاويھون

اي پيارا وطن! (نظم)

اي وطن، تنهنجي سڄن سھڻن سنگھارن جو قسم!
تن مٿن مارن پنھوارن جسيءَ جيارن جو قسم!
تنهنجا گل ڇا، خار تنهنجا پي گلن کان وڌ عزيز،
تنهنجي گلڙن جو ۽ آهي تنهنجي خارن جو قسم!
ڇاھ مان چرندا وتن ٿا، جت مٿن مارن جا مال،
تن ڪنڊن، ڪرڙن ۽ تن ڪپڙن ليارن جو قسم!
پنهنجي پاڻيءَ سان ڪري ٿو سبز جو تنهنجي زمين،
تنهن سنڌوءَ جي چاڪندڙ آهي ڪنارن جو قسم!
”بيدل ۽ بيڪس“ جي ڪافين، جن ۾ آهي سوز و ساز،
”شاه“ جي بيتن، ”سچل“ جي شاهڪارن جو قسم!
راھ راڻي جي ڏسي، مومل تڪيا آپ ۾ ٿي جي،
تن نڪت، ٿيڙو، ڪتڻ ۽ چنڊ تارن جو قسم!
ساز تي سردار، سير ڏيئي ٿيا جي سرخرو،
سٺن سڙ جي جن هنئي، تن ساز وارن جو قسم!
تنهنجي نالي جي مٿان، هوشوءَ ۽ دودي سر ڏنو،
تن دليرن ڌڳ دريا خان پاران جو قسم!

زندہ آهيان جيستائين، آھ منهنجي جان ۾ جان،
 عهد آھي ”ختم پنهنجي ڪين ٿيڻ ڏيندس زبان.“
 - ”اياز“ قادري

استعمالي سوال

1. شاعر ھن نظم ۾ ڪھڙين ڪھڙين شين جو قسم
 ڪنيو آھي ۽ ڇو؟
2. پنهنجي وطن سان ماڻھوءَ کي ايتري پيڻاھم محبت
 ڇو ٿي ٿئي؟
3. ”قوم ٿي زندہ رھي، پر جي زبان زندہ رھ“
 اھا چوڻي ڪيتر يقدر صحيح آھي؟ دليلن سان
 کولي سمجھايو.
4. ھيٺين لفظن جي معنيٰ ٻڌايو:
 آرزوئن - سوز و ساز - شاھڪارن - سرخرو - سڻ.

سبق او ٽنڊھون

روشنيءَ جي آکاڻي

پراڻي زماني ۾، انسان وحشي جانورن وانگر جهنگ ۾ رهندا هئا. ڏينهن جو سج جي روشنيءَ ۽ رات جو چاند وڪيءَ ۾ وقت گذاريندا هئا. آهستي آهستي انسانن پنهنجي رهڻ لاءِ گهر ٺاهي ورتا. ڏينهن ته سج جي روشنيءَ ڪري سولائيءَ سان گذري ويندو هون، پر رات جو غارن ۽ چرن ۾ جتي هو رهندا هئا، ڏاڍي اوندهه ٿيندي هئي. ان ڪري انسانن روشنيءَ جي ڳولا شروع ڪئي. نيٺ هو باهم ٻارڻ سکيا ۽ اهڙيءَ طرح هنن اوندهه کي پڇاڻي پاڻ وٽ روشني آڻڻ جو رستو لهي ورتو.

هو باهم تي کاڌو به تيار ڪندا هئا، ته ساڳئي وقت ان سان گهر کي روشن به رکندا هئا. وڻن اڏو سلسلو گهڻو وقت هلندو رهيو. شروعات ۾ ته هو جانورن جو شڪار ڪري، انهيءَ جو گوشت کائيندا هئا. ڪافي وقت گذرڻ کان پوءِ هنن پوک ۽ آباديءَ جهڙو ڪم سکي ورتو. هو پنهنجي ٻنين ۾ آن ۽ ڀاڄيون پوکي، پنهنجو کاڌو تيار ڪرڻ لڳا. اڳتي هلي، هنن وڌيڪ سياڻپ کان ڪم وٺي، وڻن ۽



ٻوٽن جي ٻجن مان تيل ڪڍيو، ۽ مٽيءَ مان
ڏيا ٺاهيائون.

هنن انهن ڏرين ۾ تيل وڌو، انهن ۾ ڪپهه جي
وٽ رکي، ۽ ڪپهه جي وٽ جو هڪڙو پاسو مٽي
ڪري، ان کي ٻاريو. اهڙيءَ ريت وٽ ٻري، ته
ڏيو روشن ٿيو. ڪافي زماني تائين آهي مٽيءَ وارا
ڏيا وٽن ٻرندا رهيا. نيٺ ماڻهن ماڪيءَ جي مانارن
مان ميڻ حاصل ڪري، انهيءَ مان ميڻ بتي يا شمع
تيار ڪري ورتي. پوءِ ته اهي ميڻ بتيون ۽ ڏيا
عام جام رواج ۾ اچي ويا. جنهن گهر ۾ روشنائيءَ
جي وڌيڪ ضرورت ٿيندي هئي، اتي وڌيڪ ڏيا
يا گهڻيون ميڻ بتيون ٻاريندا هئا. ڪڏهن ڪڏهن
تيز هوا ۾ آهي ڏيا وسامي ويندا هئا. انهيءَ ڪري
ماڻهو بانس جي تيلين مان گول يا ٽڪندا ڍڪ ۽
پوش ٺاهي، مٿن سهڻو ڪاغذ يا سنهو ڪپڙو لڳائي،
انهن ۾ اندر ڏيا رکندا هئا. اهڙيءَ طرح تيار ٿيل
بتيءَ کي فانوس چوڻ لڳا. ائين آهي وسامندا به
ڪين هئا، ته روشني به وڌيڪ ڏيندا هئا.

ڪافي زماني کان پوءِ ماڻهن هڪ تيل ڳولي ورتو.
اهو تيل زمين ۾ ٿو ٿئي، ۽ ڪن ملڪن ۾ تمام
گهڻي مقدار ۾ ٿو ملي. انهيءَ کي مٽيءَ جو تيل يا
گاسليٽ ڪري سڏيندا آهن. اهو تيل بدبودار آهي،
پر ساڳئي وقت تي سهانگو به آهي. انهيءَ جي روشني

وڌيڪ تيز آهي. انهيءَ تيل کي ڪم آڻڻ لاءِ ماڻهن لالٽين ٺاهيا. اهي بتيون سڀئيءَ جي ڏيئڻ کان وڌيڪ خوبصورت ۽ گهڻو مضبوط پڻ هيون. انهن بتين ۾ مٿان چمڻيون ۽ شيشي جا گولا يا گلوب رکيا ويا، ۽ ٻئي هر نموني انهن کي سولو ۽ سهڻو بڻايو ويو.

پوءِ ته بجليءَ جي ايجاد ٿي. بجلي پيدا ٿيڻ ڪري ڏاڍي آساني ٿي پئي. هاڻي بجليءَ جو هڪڙو ڪارخانو سڄي شهر کي روشني پهچائي ٿو سگهي. بجليءَ جي روشني تيز، سفيد ۽ صاف پڻ آهي. ڏيئڻ، ميڻ بتين ۽ لالٽين جي ڪري ڪوئڻن ۾ بدبو ۽ دونهون پکڙجي ويندو هو. انهيءَ ڪري ماڻهن جي تندرستي به خراب ٿي پوندي هئي. خاص ڪري سياري جي موسم ۾ جڏهن ماڻهو ڪوئڻن جا در دريون بند ڪندا هئا، ته اندر سمهڻ ۾ سندن ساهه پيو گهٽبو هو.

بجليءَ جي روشني پيدا ٿي، ته اها تڪليف ازخود ختم ٿي ويئي، بجليءَ جي روشنيءَ ۾ هڪڙو فائدو اهو آهي ته اها نهايت سستي آهي. ڏيئڻ، ميڻ بتين، شمعدانن ۽ لالٽين تي ڪافي خرچ ٿيندو هو. انهن جي ٻارڻ ۽ وسائڻ يا وسائي وري ٻارڻ ۾ به تڪليف ٿيندي هئي. هاڻي ته اوهين پنهنجي ڪمرن يا ڪوئڻن ۾ ڪٿي به ڏاڪڻ تي، اڱڻ ۾، پتين تي يا چت تي به مطلب ته جتي گهرج ٿي، اتي آسانيءَ سان بلب

لڳائي سگهو ٿا، ۽ پوءِ جنهن مهل ضرورت ٿئي ته انهيءَ مهل بستن هيٺ ڪري يا مٿي ڪري، بلب ٻاري ۽ وسائي سگهو ٿا!

ماڻهو بلبن جي مٿان ڪيترن ئي قسمن جا خوبصورت ۽ خوشنما گلوب يا ڍڪ ڇاڙهي، ڪمرن کي سينگاريندا آهن. ميز تي رکڻ واريءَ بتيءَ مٿان اهڙو پوش ۽ ڍڪ ڇاڙهيندا آهن، جو ڪتاب پڙهڻ وقت اکين تي روشنيءَ جو گهڻو بار نه پوي، ۽ نظر ڪمزور ٿيڻ کان بچيل رهي.

استعمالي سوال

هيٺين سوالن جا جواب لکيو:

- 1- انسان ڇاجي لاءِ روشنيءَ جي ڳولا ڪئي؟
 - 2- ميٽ بتي ڪڏهن استعمال ٿيڻ لڳي؟
 - 3- فانوس ڇاڪي چوندا آهن؟
 - 4- گاسليٽ کي ڇاجي ڪري مٽيءَ جو تيل ڪري ڪوٺيندا آهن؟
 - 5- ڏيئڻ ۽ بئين ۾ ڪهڙي خرابي هئي؟
 - 6- هيٺ ڄاڻايل لفظن ۾ ”جو“ يا ”جي“ جا لفظ ڇڏيل آهن، خالي جاين ۾ ”جو“ يا ”جي“ لفظ جو درست استعمال ڪريو:
- (۱) ڪمري ... سينگار. (۲) روشنيءَ ... ڳولا.
 (۳) مٽيءَ ... ڏيئو. (۴) ڏيئي ... وٽ. (۵) تيل ... بد بوءِ.

سبق ٽيهون

نماز

اسلام - استاد صاحب، ٻلائي ڪري ٻڌايو ته اسين نماز ڇو پڙهندا آهيون؟

استاد - ابا، مسلمان اسلامي سپاهي آهي، کيس هر وقت چست ۽ ڪڙو ترور رهڻو آهي. سو اها چستي ۽ چالاڪي منجهس تڏهن پيدا ٿيندي، جڏهن نماز پڙهندو. انهيءَ ڪري نماز اسان تي فرض آهي.

اسلام - استاد صاحب، ٻلا ان مان ٻيا به ڪي فائدا آهن؟

استاد - ها، تمام گهڻا. ٻڌ ته ٻڌايانءَ :

(1) نماز پڙهندڙ ماڻهوءَ کي سوير اٿڻ جي عادت پوي ٿي. ڇو ته فجر جي نماز لاءِ حڪم آهي ته سڄ اڀرڻ کان اڳ پڙهو. انهيءَ ڪري کيس پرهم جو اڻڻو پوي ٿو ۽ نماز پڙهي هڪدم وڃي پنهنجي تڏي سان لڳي ٿو. پر جيڪي ماڻهو نماز نٿا پڙهن، سي سدائين ٽوٽي ۾ آهن. انهن کي شيطان انهيءَ وقت اهڙي ته مٺي لولي ڏيندو آهي، جو هنڌ کي ٻڪ هنيو پيا هوندا آهن. انهيءَ سبب ڪري کين گهڻا نقصان پهچندا آهن.

مثلاً: هڪ ماڻهوءَ کي ريل گاڏيءَ ۾ ٻاهر وڃڻو آهي. ان جو ٿاڻيم صبح جو سوڀر آهي. هاڻي جيڪڏهن نماز پڙهندڙ نه آهي ۽ سسٽين جو آڀو آهي، ته يقين ڄاڻي ته ڪانئس گاڏي ڇڻي ويندي ۽ سندس رٿيل ڪم رهجي ويندو. اهڙيءَ طرح هاري هجي يا واپاري، ڌنڌي وارو هجي يا نوڪريءَ وارو، معلم هجي يا متعلم، پر دير سان اٿندڙ هميشه ڇيهي منجهه هوندو.

(2) نماز پڙهڻ کان اڳ وضو ڪبو آهي. وضوءَ سبب انسان نهايت چست ۽ تيز ٿيو وڃي ۽ بدن ۾ جيڪو آلس آهي، سو نڪريو وڃي.

(3) نماز واري ماڻهوءَ کي پاڪ رهڻو آهي. کيس بدن ۽ ڪپڙن کي هميشه صاف رکڻو آهي. انهيءَ ڪري هڪ طرف هو سٺو ۽ وڻندڙ لڳي ٿو، ۽ ٻئي طرف بيمارين کان بچي ٿو.

(4) نماز، وقت جي پابندي سيکاري ٿي. درحقيقت دنيا ۾ وقت جي پابنديءَ جي عادت ئي انسان کي ترقيءَ جي آسمان تي پهچائي ٿي. اڄڪلهه جيڪي قومون اوهان کي بلنديءَ تي نظر اچن ٿيون، سي انهيءَ خاصيت سبب ايترو وڌي ويون آهن.

(5) نماز، نياز ۽ نڪڙت سيکاري ٿي. مسجد ۾ وڃي ڏسجي ته شاھ، هجي يا گدا، امير هجي يا غريب سڀ هڪٻئي سان ڪلهوڪاهي ۾ ڏيو بيٺا هوندا آهن.

اتي ائين نه آهي ته وڏو ماڻهو چوي ته ”مون کي مٿي جاءِ ٺاهي ڏيو، ته اتي بيهي نماز پڙهان.“

(6) نماز سيکاري ٿي ته سڀ مسلمان پاڻ ۾ پائر آهيو. اوهان ۾ ننڍ-وڏائي آهيو ڪانه. سڀ هڪجهڙا آهيو. غريب ۽ امير ۾ ڪوبه فرق نه آهي.

(7) نماز اوهان کي محبت ۽ اتفاق جو سبق ڏئي ٿي. هر مسلمان کي حڪم آهي ته ”تون ٻئي مسلمان سان ڪلهو ملائي بيه.“ يعني هر ڪم ۾ يا هر ڳالهه ۾ هڪٻئي سان ساٿ ڏيو. هر مشڪل ۾ اوهان ڪلهو ڪلهي سان ملايو. سچ پچ اهو هڪ بهترين ڳڻ آهي، جنهن تي عمل ڪرڻ سان انسان دنيا جا سڀ ڪم سنواري سگهي ٿو. انهيءَ ڪري ئي سڀاڻن چيو آهي ته ”ٻه ته ٻارهن.“

(8) نماز پڙهڻ جي ڪري انسان جي اندر ۾ خدا جو خوف پيدا ٿئي ٿو. انهيءَ ڪري هن کان ڪوبه بچڙو ڪم نٿو ٿئي. مطلب ته اسلامي سپاهيءَ لاءِ نماز ضروري شيءِ آهي.

اسلم - مائين، اوهان ته منهنجا طاق کولي ڇڏيا آهن. مون کي اوهان اوندهم مان ڪڍي روشنيءَ ۾ آندو آهي. مون تي اوهان دائمي ٿورو ڪري ڇڏيو، انشاءالله، اڄ کان وٺي آءٌ روزانو پنج ئي وقت نماز پڙهندو رهندس ۽ ڪڏهن به گهاري نه وجهندس.

استعمالي سوال

1. اسلام جو سپاهي ڪير آهي؟
2. نماز وارو ماڻهو ڇُست چو ٿو رهي؟
3. نماز مان انسان کي ڪهڙا فائدا ٿا پهچن؟
4. ”نماز وقت جي پابندي سيکاري ٿي.“ اهو ڪولي سمجهايو.
5. دوست کي خط لکيو. ان ۾ نماز جا فائدا مختصر طرح لکي موڪليو.
6. اهڙا ظرف ڳوليو، جن مان وقت جي معنيٰ نڪري؟

سبق ايڪٽيهون

زڪوات

محرم - استاد، ڪالهه مولوي صاحب جمعي نماز تي چيو ته ”اسان ۾ جيڪي شاهوڪار آهن، تن کي زڪوات ڏيڻي آهي.“ مون اها ڳالهه پوري ڪانه سمجهي. ڀلائي ڪري زڪوات بابت ڪولي سمجهائي ڏيو.

استاد - ابا، اسلام جو هر حڪم انسان ذات جي چڱائيءَ لاءِ آهي، پر افسوس آهي، جو ماڻهو ان تي عمل نٿا ڪن. جيڪڏهن انهن تي پوريءَ طرح عمل ڪن، ته هو دنيا توڙي آخرت ۾ سوڀارا ٿين.

اوهان ڏسو ته دنيا ۾ ڪي امير آهن ته ڪي فقير، ڪي شاهوڪار آهن ته ڪي غريب، هاڻ پنهي جي زندگي سهڻي نموني ڪيئن گذري، تنهن لاءِ مذهبي پابنديون رکيون ويون آهن، ۽ زڪوات انهن مان هڪ آهي. يعني سڀڪنهن شاهوڪار ماڻهوءَ تي فرض آهي ته هو پنهنجي ملڪيت مان سال بسال چاليهون حصو خيرات ڪري. اهو فقط انهيءَ لاءِ حڪم ٿيو ته غريب به سڪي زندگي گذارين ۽ کين تڪليف جو منهن نه ڏسڻو پوي.

محرم - استاد، زڪوات ڪهڙن ماڻهن تي لازمي آهي؟
 استاد - ابا اهو ماڻهو، جو قرضي نه آهي ۽ کيس
 ٻارهن مهينن جي عيال جي قوت کان زياده پئسو
 رکيل آهي، انهيءَ کي زڪوات ڏيڻي آهي.
 محرم - ٻيا سائين رڳو پئسن جي زڪوات ڏيڻي
 آهي، يا ٻيءَ به ڪنهن شيءِ جي؟
 استاد - ابا، مالدار کي پنهنجي مال جي زڪوات
 ڏيڻي آهي. يعني چاليهن وهڻن مان هڪ وهڻ خيرات
 ڪرڻو آهي يا جيترا وهڻ هجن، انهن جي قيمت
 مقرر ڪري ان جو چاليهون حصو ڏيڻو آهي.
 اهڙيءَ طرح سون ۽ چانديءَ جي گهن تي به
 زڪوات ڏيڻي آهي. انهن جي به قيمت ڪٿي، پوءِ
 چاليهون حصو ڏبو آهي.
 محرم - سائين، ٻيا زڪوات ڏين مان ڪهڙو
 فائدو پهچندو؟

استاد - ابا، جيڪڏهن شاهوڪار ساري سنڀالي صحيح
 نموني زڪوات ڏين، ته جيڪر ڪوبه نادار دنيا ۾
 نه رهي. هر هڪ مسلمان تمام خوشحال ٿي وڃي.
 زڪوات مال جي مَرُ آهي، جيڪو اها ڪڍي ٿو،
 تنهن جو مال پاڪ ٿي وڃي ٿو. ان کي الله پاڪ
 هر آفت کان بچائي ٿو. زڪوات ڏيندڙ جي ڪڏهن
 به پائي ميري ٿيڻي نه آهي. سندس مال ۾ نه ڪڏهن
 موڙو پوي ٿو نه بيماري ٿئي ٿي. مطلب ته هن کي
 سولا سائين هر خطري کان محفوظ رکي ٿو.

محرم - سائين، ڪي شاهوڪار فقيرن کي ڪوئي
۾ بند ڪري پاڻ در تي بيهي رهندا آهن. پوءِ
هر هڪ کي رپيو- رپيو ڏيندا ٻاهر ڪڍندا ويندا آهن.
ڇا، زڪوات ڏيڻ جو اهو طريقو صحيح آهي؟

استاد - ابا، نه، بلڪل نه. اهو بچڙي ۾ بچڙو طريقو
آهي. انهيءَ مان قوم کي فائدي بجاءِ چيهو پهچي
ٿو. اهي ماڻهو ڏيکاءُ واري خيرات ڪندا آهن، جنهن
تي خود خدا پاڪ ناراض ٿئي ٿو. هو ائين ڪرڻ سان
قوم ۾ وڌيڪ پينو پيدا ڪن ٿا. ائين ڪرڻ اصل
نه جڳائي. زڪوات ڏيندڙ کي گهرجي ته هو پنهنجا
پئسا گڏي هڪ يا ٻن غريب گهرن کي ڏئي. انهيءَ
مان اهو فائدو ٿيندو ته اهي ٻه گهر سڄو سال خوشحال
زندگي گذاري سگهندا ۽ کين وري ڪنهن جي به
محتاجي ڪڍڻي ڪانه پوندي.

استعمالي سوال

1. زڪوات ڇا کي چئجي؟
2. زڪوات ڪهڙن ماڻهن تي فرض آهي؟
3. زڪوات ڪهڙين ڪهڙين شين تي ڏني آهي؟
4. زڪوات ڏيڻ جو صحيح طريقو ٻڌايو.
5. زڪوات ڏيڻ مان ڪهڙا فائدا آهن؟
6. اهڙا لفظ ٻڌايو، جن مان ريت ۽ قدر جي معنيٰ
نڪري.

سبق ٻٽيهون

حضرت عمر بن عبدالعزيز رضه

حضرت عمر بن عبدالعزيز رضه بنوامين خاندان جو
هڪ نامور خليفو هو. هن جي حڪومت پري پري
تائين پکڙيل هئي. سوين حاڪم هن جي حڪم ۽
اشاري تي هلندا هئا. هن جي شاهي دربار مان جيڪو
به حڪم ڪنهن حاڪم وٽ پهچندو هو، ته ان جي
هڪدم پوئواري ڪئي ويندي هئي. پر هو پاڻ پنهنجو
رواجي ماڻهن وانگر زندگي گذاريندو هو. سندس
لباس توڙي کاڌو بلڪل سادو سودو هوندو هو.
سرڪاري خزاني مان پنهنجي ذاتي خرچ لاءِ هو تمام
ٿورا پئسا کڻندو هو.

سندس هڪڙي ٻي عادت اها به هوندي هئي ته
جيتريقدر ٿي سگهندو هو، پنهنجي ذاتي ڪم ڪار
لاءِ ٻين کي تڪليف ڪين ڏيندو هو. سچ پچ ته هو
پنهنجو ڪم پاڻ پورو ڪري ڏاڍو خوش ٿيندو هو.
گاهه ٿا ڪن ته هڪڙيءَ رات هن ڪجهه ويٺي
لڪيو. ڪم ڪندي، اڌ رات ٿي ويس، ۽ ٻئيءَ جو
تيل ختم ٿي ويو. هوڏانهن سندس ڪم اچا پورو
ڪونه ٿيو هو. حضرت عمر بن عبدالعزيز رضه ٻئيءَ
۾ تيل وجهڻ جي ارادي سان اٿي بيٺو. اتفاق سان

انهيءَ وقت وٽن هڪ مهمان ويٺو هو، تنهن کيس
 آڻندي ڏسي چيو، ”يا اميرالمؤمنين اوهين اتي ئي
 ترسو، آءٌ پاڻيهي ٿو بتيءَ ۾ تيل وجهي اچان!“

حضرت عمر بن عبدالعزيز رضه جن کين جواب ڏنو،
 ”توهين منهنجا مهمان آهيو، مهمانن کي تڪليف ڏيڻ
 مناسب ڪانهي.“ مهمان عرض ڪيو، ”اميرالمؤمنين!
 اوهين جيڪڏهن مون کي مهمان سمجهي، مون کي
 ڪم ڪرڻ جي موڪل نٿا ڏيو ته، ڀلا اها اجازت
 ڏيو ته ڪنهن ٻانهي يا غلام کي سڏ ڪيان، ته
 آهوئي بتيءَ ۾ تيل وجهي اچي!“

اميرالمؤمنين فرمائڻ لڳو، ”غلامن ۽ ٻانهين سڄو
 ڏينهن ڪم ڪيو آهي. هن بيگام وقت ۾ هو
 آراسي هوندا. هن ٿورڙي ڪم لاءِ کين ڇو اجائي
 تڪليف ڏيان ۽ سندن ننڊ به ڦٽايان!“

مهمان اها ڳالهه ٻڌي، ڪڍي ماڻ ڪئي. حضرت
 عمر بن عبدالعزيز پوءِ پنهنجي جاءِ تان اٿي، بتيءَ سوڌو
 اوڏانهن ويو، جتي تيل رکيو هو، پنهنجي هٿن سان
 بتيءَ ۾ تيل وجهي، موٽي اچي مهمان کي چيائين،
 ”آءٌ اٿڻ وقت به عمر بن عبدالعزيز هوس ۽ هاڻي
 ويهڻ وقت به ساڳيو عمر بن عبدالعزيز آهيان. ٿورڙي
 ڪم ڪرڻ جي ڪري لهي ڪونه ويس ۽ نه وري
 بدلجي پيو ٿي پيو آهيان.“

استعمالي سوال

هيٺين سوالن جا جواب لکيو:


1. حضرت عمر بن عبدالعزیز ڪير هو؟
 2. حضرت عمر بن عبدالعزیز پنهنجي زندگي ڪيئن گذاريندو هو؟
 3. حضرت عمر بن عبدالعزیز جي خاص عبادت ڪهڙي هئي؟
 4. جڏهن مهمان حضرت عمر بن عبدالعزیز کي اٿندي ڏٺو، ته کين ڇا چيائين؟
 5. اميرالمؤمنين مهمان کي ڪهڙو جواب ڏنو؟
 6. هن سبق مان اوهان کي ڪهڙو سبق ٿو ملي؟
2. اوهان هيٺيان لفظ مٿئين سبق ۾ پڙهي آيا آهيو:
- انتظار - پوئواري - اتفاق - ترسو - اجازت - اهي لفظ هيٺين جملن ۾ مناسب هنڌن تي ڪم آڻيو.
- (i) آءُ پنهنجي پيءُ جي کان سواءِ ڪوبه ڪم ڪونه ڪريان.
- (ii) نوڪر سالڪ جي حڪم جو پيا ڪن.
- (iii) پاڻ کان وڌيڪ جي حڪم جي ڪرڻ گهرجي.
- (iv) آءُ بازار مان وڃي رهيو هوس ته هو..... سان مون کي رستي ۾ گڏجي ويو.
- (v) اوهين ڪراچيءَ مان آيا آهيو ته ٿورو..... حال احوال ڏيو.

سبق ٽيٽيوون

جهنگن جو سيلاني

اسڪاٽلينڊ جي هڪڙي ڳوٺڙي ۾ هڪڙو ڇوڪرو
رهندو هو، جنهن جو نالو لونگ اسٽون هو. هن
ڇوڪري جا ماءُ ۽ پيءُ ڏاڍا غريب هئا. انهيءَ
ڪري هن کي ننڍپڻي ۾ هيءُ نوڪري ڪرڻي
پيئي. هو جيڪي ڪمائيندو هو، سو آڻي پنهنجي
ماءُ کي ڏيندو هو.

لونگ اسٽون سڄو ڏينهن ڪم ۾ رڌل رهندو هو.
ڪم تان موٽندي شام جو پڙهن ويندو هو. ۽ رات
جو ڏهين بجي ڌاري گهر موٽي ايندو هو. اسڪول
۾ هو جيترا به ڪم پڙهندو هو تن سڀني مان هو، جا گرافيءَ
کي وڌيڪ پسند ڪندو هو. جدا جدا ملڪن جو
حال احوال پڙهي، هو دل ٽي دل ۾ ائين چاهيندو
هو ته انهن ملڪن جي سير سفر تي نڪري پوان.
انهيءَ زماني ۾ آمريڪا جي گهاٽن پيلن جا قصا
۽ ڪهاڻيون هر هنڌ مشهور هيون. ماڻهو اتي جي چاسٽن،
ارڙ نائنگن، گينڊن ۽ گرڙ پڪين جا عجيب غريب
داستان ٻڌائيندا هئا. لونگ اسٽون پوءِ دل ۾ ائين
چاهيندو هو ته 'ڪي پَرَ' لڳي پئونم ته پري پري ۽



اڏامي وڃي انهن پيان ۽ جهنگن ۾ پهچان، ۽ اتي
جي شيدن کي ڏسان، جن جو رنگ ڪوئلن جهڙو
ڪارو ٿئي ٿو ۽ جن جا وار گهٺيڊار ٿين ٿا، ۽
انهن سان گڏجي رهان ۽ سندن خدمت ڪريان.
لوڻنگ اسٽون ڏاڍي ۽ محنت سان پڙهيو ۽ نيٺ
ڊاڪٽري ۽ جو امتحان پاس ڪيائين. ڊاڪٽر بڻجي وڃڻ
کان پوءِ سن 1841ع ڌاري هو جهاز ۾ سوار ٿي،
آفريڪا ڏانهن روانو ٿيو. مهينن جي مسافري ۽ کان پوءِ
سندس جهاز ڪيپ ٽائون جي بندرگاهه تي پهتو.
ڪيپ ٽائون ۾ ان وقت ڪيترائي انگريز سوداگر
رهندا هئا. انهن کي جڏهن اها خبر پيئي ته
لوڻنگ اسٽون آفريڪا جي جهنگلن ۾ اندر وڃڻ ٿو
چاهي، ته هنن سڀني کيس روڪيو، ۽ کيس ڊيچاريائون
ته جيڪو به انهي ۽ پاسي جهنگل ڏي هڪڙو ويو آهي،
سو وري سلامت نه موٽيو آهي! پير لوڻنگ اسٽون
سندن ڳالهه تي ڪانه ٻڌي، ۽ هڪڙي ڏينهن ماٺ ميٺ
۾ جهنگ ڏانهن هليو ويو.

انهيءَ زماني ۾ اچوڪي دؤر وانگر سواريءَ جو ڪو
بندوبست ڪونه هوندو هو، ۽ نه وري ڪا ٻي سفر
جي سهوليت ٿي موجود هئي. لوڻنگ اسٽون کي ان
بيحد اڻانگي ۽ اڻڌڻي سفر تي، انهيءَ ڪري پيرين پنڌ
نگرڻو پيو. هو ڪيترائي ڏينهن پنڌ ڪندو رهيو،
نيٺ گهڻن ڏينهن کان پوءِ هو شيدن جي هڪڙي
ڳوٺڙي ۾ وڃي پهتو. جهنگ جا اهي ماڻهو هن سان

گهڻي ۽ محبت سان پيش آيا، ۽ هنن کيس مهمان ڪري پاڻ وٽ ٽڪايو.

لو-نگ اسٽون ٿورن ئي ڏينهن ۾ هنن جي ٻولي سکي ورتي. هن انهن ماڻهن کي رهڻي ۽ ڪرڻي ۽ ڪاڌي پيئي ۽ چوڙڻ ماڻڻ بابت ڏاڍيون سڻيون سڻيون ڳالهائون ٻڌايون. هن کين ٻني ۽ ٻاري بابت به سمجهاڻيون ڏنيون.

اٺين آهستي آهستي، لو-نگ اسٽون، آفريڪا جي وڏن وڏن گهاٽن جهنگلن ۾ پڻ ويو. اتي جي ماڻهن جي هن ڏاڍي خدمت ڪئي، آفريڪا جي جهنگلن مان اتان جو مشهور معروف درياءُ زمبيزي، وهي نڪري ٿو. لو-نگ اسٽون ٻيڙين تي چڙهي، انهيءَ درياءَ جو سفر ڪيو، ۽ دنيا جو سڀ کان وڏو آبشار ”وڪٽوريا“ پڻ گولي وڃي ڏنائين. اڳي هيءُ آبشار سڌريل دنيا جي ڪنهن به ماڻهوءَ ڪونه ڏٺو هو.

لو-نگ اسٽون ٽي ڀيرا موٽي پنهنجي وطن آيو، پر هن کي آفريڪا جي جهنگلن ۽ اتي جي رهاڪن سان ايتري ته محبت ٿي ويئي هئي، جو هو ٽيڙي ڀيرا موٽي وري اوڏانهن ويو. هو پورا ٽيهه سال ٻيلائي علائقن ۾ رهيو. هو پهرين مئي 1873ع ۾ هن دنيا مان لاڏاڻو ڪري ويو.

لو-نگ اسٽون پاڻ ته گذاري ويو، پر آفريڪا جي جهنگلن ۾ هن نئين علم جي جيڪا جوت ٻاري

هئي، سا اڃا به اتي جرڪي رهي آهي ۽ ان جي
سوجهري تي آفريڪا جا ٽهاڻا اونڊاها پيلا جيئن
پوءِ تين وڌيڪ روشن ٿيندا ۽ جرڪندا ٿا رهن.

استعمالي سوال

1. هيٺين سوالن جا جواب لکيو:

(1) لوڻنگ اسٽون ڪي ڇا جي ڪري ننڍي ۽

وهي ۽ نوڪري ڪرڻي پئي؟

(2) جدا جدا ملڪن جو احوال پڙهي، هن جي

دل ۾ ڪهڙو خيال آيو؟

(3) لوڻنگ اسٽون جهنگ ۾ رهندڙ ماڻهن جي

ڪهڙي خدمت ڪئي؟

2. هيٺين جملن جا خال ڀريو:

(1) هن ماڻهن کي ٻني ٻارو ڪرڻ ...

(2) هن جي مرضي هئي ته آڱ جهنگ جي ماڻهن

جي ... ڪريان.

(3) مهينن جي ... کان پوءِ هو ڪيپ ٽائون پهتو.

(4) لوڻنگ اسٽون هنن جي ... به ڪانه ٻڌي.

سبق چوڻيهون

پيت جو سور

هڪڙي گهوڙائي جي ڳالهه ڪندا آهن ته هڪڙيءَ رات، اچي هن کي پيت ۾ سور پيو. ساري رات هو سور کان ڦٽڪندو رهيو ۽ ننڊ به ڪانه آيس. جيئن ته تين جڏهن صبح ٿيو، ته اٿي ڳوٺ جي حڪيم صاحب ت ويو ۽ ساڻس حال ڪيائين. حڪيم صاحب پڇيس ”ميان، رات جو ڇا ڪاڌو هڻي؟“ گهوڙائي وڏي ويچار کان پوءِ ورندي ڏني، ”حڪيم صاحب جيڪا ماني



ڪائيندو آهيان، اهاڻي ڪاڏي هيم، ٻي ڪا نئين شيءِ
 چڪيم به ڪانه." حڪيم صاحب ڪيلندي وري چيس،
 "آءٌ سمجهان ٿو ٻوڙ ضرور مزي وارو ٿيو هوندو،
 تنهنڪري هڪ-ٻه ماني شايد وڌيڪ ڪاڻي ويو
 هوندين؟" ڳوٺاڻي جواب ڏنو، "ائين ته ڪونه هو،
 البت مانيون جيڪي مون ڪاڏيون هيون، سي تڏي
 تي لڳي ڪجهه سڙي پيون هيون." مريض جو اهو
 جواب ٻڌي، حڪيم صاحب اندر ويو ۽ جلد ئي سرمو
 ۽ سڙائي ڪڍي موٽي آيو. هن پوءِ سرمي ۾ سڙائي
 ڦيرائي، سڙائي ڪڍي مريض کي ڏني ۽ چوڻ لڳس
 "ميان صاحب، هي سرمو اکين ۾ وجهه!" ڳوٺاڻي
 حيران ٿيندي پڇيو، "حڪيم صاحب، سور ته پيٽ ۾
 اٿس، سو سرمي سان ڇا ورنندو؟" حڪيم صاحب
 مشڪندي جواب ڏنس، "ميان صاحب، جيڪڏهن
 تنهنجون اکيون ٺيڪ هجن ها، ته هوند سڙيل مانيون
 ڪڏهن به ڪين کائين ها. سڙيل مانيءَ ته تنهنجي
 پيٽ ۾ سور پيدا ڪيو آهي!"

ڳوٺاڻي مريض ۽ حڪيم صاحب جي هن قصي مان
 اسان کي اهوئي سبق ٿو ملي ته ڪاڏو هميشه
 ڏسي وائسي ڪائجي.

ڪاڏو اسان جي لاءِ نهايت ضروري آهي. خوراڪ
 سان ئي اسان جي جسم ۾ طاقت پيدا ٿي ٿئي. پر اها
 حقيقت وسارڻ نه، لهرجي ته ڪاڏي پيئي جو فائدو
 تڏهن حاصل ٿي سگهندو، جڏهن اسين ان کي هضم

ڪري سگهون. اهوئي سبب آهي، جو اسان کي تاڪيد ڪيو ويندو آهي ته اسين تازيون، صاف ۽ پاڪ، پر پوريءَ طرح رتل شيون واپرايون. اڌ ڪڇي پٽڪي ۽ سڙيل کاڌي مان فائدي جي بدران نقصان ئي رسندو. ڪيترا ٻار گهورڙين جي خومچي واريون شيون وٺي کائيندا آهن. انهن شين تي هڪڙو ته مٽي پيئي ڪيرندي آهي، تنهن کان سواءِ ان تي اڪثر مکيون به پيون لاهارا ڏينديون آهن. جيڪي ٻار اهڙيون شيون کائيندا آهن، اهي بيمار ٿي پوندا آهن.

تندرستيءَ لاءِ اهو به ضروري آهي ته کاڌو پوري وقت تي کائڻ گهرجي. ڏينهن ۾ وڏو وڏو چار ڀيرا کائڻ گهرجي، ساڳئي وقت اهو به ڌيان رکڻ گهرجي ته کاڌي کان پوءِ ٽي-چار ڪلاڪ ترسڻ گهرجي، ته جيئن کاڌو پوريءَ ريت هضم ٿي سگهي.

کائڻ بابت ڪن ٻين ڳالهين جي به پابندي ضروري آهي. کاڌي کائڻ کان اڳ ۾ هٿن کي ڌوئي صاف ڪرڻ گهرجي، ته جيئن هٿن واري گندگي کڻائي سان گڏجي پيٽ ۾ نه هلي وڃي. گرنهه گهڻو ڪري ننڍا ڪٽڻ گهرجن، ۽ هر هڪ گرنهه چڱيءَ ريت چهاڙي کائڻ گهرجي. کاڌي جي وچ ۾ گهڻو پاڻي نه پيئجي. کاڌي کائڻ کان پوءِ هٿن کي اٺي يا صابن سان صاف ڪرڻ گهرجي. وات ۽ ڏند پڻ چڱيءَ طرح صاف ڪرڻ گهرجن. خراب ڏندن جي ڪري پيٽ

جون بيماريون پيدا ٿين ٿيون ۽ پيٽ جي ناچاڦائيءَ مان وري پيون به گهڻيون بيماريون پيدا ٿينديون آهن.

استعمالي سوال

1. هيٺين سوالن جا جواب لکيو:

(1) حڪيم صاحب ڳوٺاڻي جي ڪهڙيءَ ڳالهه تي ڪيلو؟

(2) حڪيم صاحب مريض کي ائين چو چيو ته ”ميان صاحب، اهو سرمو اکين ۾ وجهه.“

(3) ڳوٺاڻي مريض ۽ حڪيم صاحب واري قصي مان اسان کي ڪهڙو سبق ٿو ملي؟

2. هيٺيان جملا پورا ڪري وري لکيو:

(i) کاڌي پيئي جو فائدو تڏهن ئي ٿيندو، جڏهن اسين

(ii) سڙيل کاڌي مان فائدي جي بدران

(iii) خراب ڏندن جي ڪري پيٽ جون

سبق پنجنهون

ڏٺي منهنجا (نظم)

ڏٺي منهنجا، ڪر مون سان پنهنجو ڪرم،
تم رهجي تنهنجي لطف سان سڀ ڀرڻ.
عيبن آهه مون کي اگهاڙو ڪيو،
ڏکين تون، ته ڏکجي اگهاڙن شرم.
وڃايم مڙئي حال احوال مفت،
پنهنجو ڄام ڄاڻي ٻجهي ڄم ڄمڻ.
همر ويسئي ڏوهن ۽ پاڻن ۾ سڀ،
رهيو ڪونه پاڇي، ڏٺي ۽ ري درم.
مولي! مهر سان معاف ڪر سڀ گناهه،
مدائين جو مون کي ٿو ماري مرم.
هڻي ”گل“ انهيءَ شرم ڪيو شرمندو،
وهائي اکين مان ٿو پاڻي گرم.

استعمالي سوال

1. شاعر ڏٺي ۽ کان ڪهڙي مهرباني ٿو گهري؟
2. هيٺين اصطلاحن جي معنيٰ سمجهايو:
عيبن کان اگهاڙو ٿيڻ - اگهاڙن جو شرم ڏکڻ -
اکين مان گرم پاڻي وهائڻ.
3. هيٺينءَ سٽ جي ترڪيب ڪريو:
عيبن آهه مون کي اگهاڙو ڪيو.

سبق چٽيهون

گرمي

گرميءَ جي معنيٰ ڇا آهي؟ هوڏانهن هوءَ ٻئي پيئي ٻري، هيڏانهن ڪُل تـڙو رکيو آهي. آگر وجهي، ته جلي ويندي، ڌرتيءَ جو پيرين اگهاڙو نڪرڻو ته پير سڙندا. تهرڙيءَ ريت ڪهڙي به گرم شيءِ کي هٿ لائڻو، ته تُو ايندو. گرمي انهيءَ ”اثر“ کي تُو چئجي.

ڏسو هي پيٽلي ڇڏو آهي. توري وجهونس ٿا باهه ۾، پوءِ وري ٿا توريونس، ته اوتري جو اوترو. ڪنهن به شيءِ کي گرم ڪرڻ سان نڪي ان جو وزن وڌي ٿو، نڪي گهٽجي ٿو، باقي ايترو سو ٿئي ٿو، جو گرمي ڏيڻ سان يا شيءِ وڌي ٿي يا سڌس حالت بدلاجيو وڃيو ٿي. اجها هيءَ پتل جي گولي هن چلي مان لنگهيو وڃي. پر باهه ۾ تپايو اٿمانس، ته لنگهي ٿي نٿي. وري هيءَ رٻڙ جي ٿيلهي ڏسو. منجهس توري هوا وجهي منهن بند ڪري سيڪ ٿو ڏيانس، ته وڃي ٽوڪبيءَ سو ڪيئن؟ ٿيلهيءَ واري هوا باهه جي تـڙ تي وڌي ٿي، تنهنڪري ٿيلهي وڃي سڄندي.

تتل گولي چلي مان نٿي نڪري، سو به ساڳئي سبب. تنهن مان ثابت ٿيو ته نهريون، پٽريون، توڙي

هوا جهڙيون شيون گرميءَ جي زور تي وڌن ٿيون. برف هٿ ۾ جهلبي، ته پاڻي ٿي ويندي. ڄميل گيهه کي لوڏو ته رجي پٽڙو ٿي پوندو. قلعي، شيهو، سون، چاندي ۽ ٻيا ڌاتو ٿوريءَ يا گهڻيءَ باهم تي رڄيو پون. برف کي گرمي ڏي ته پاڻي ٿي پوندي، پاڻيءَ کي ٽهڪائڻو ته شڪل مٽائي ٻاڦ ٿيندو. انهيءَ مان ثابت ٿيو ته گرميءَ جي زور تي شيون هڪڙيءَ حالت مان ٻيءَ ۾ ٿيون اچن، يعني نهريون شيون پٽڙيون ٿيو پون ۽ پٽڙيون بدلجو ٻاڦ يا هوا ٿيو پون.

استعمالي سوال

1. گرميءَ جو نهرين، پٽڙين ۽ هوا جهڙين شين تي ڪهڙو اثر ٿو ٿئي؟
2. برف کي گرمي ڏي، ته ڇا ٿيندو؟
3. گرميءَ جي زور تي شين جي حالت ڪيئن ٿي پوندي آهي؟

سبق سنڌيوون

تندرستي

سياڻا چوندا آهن ته ”هڪ تندرستي هزار نعمت.“
سچ پچ آهي به ائين جيڪڏهن ڪنهن به انسان کي
دنيا جون ٻيون سڀ نعمتون موجود آهن، پر هو
تندرست نه آهي، ته آهي سڀ هن لاءِ بيڪار آهن.
هن لاءِ هر هڪ نعمت، رحمت آهي. تندرستيءَ کان سواءِ
سڀ ڪوڙ آهي.

بيمار ماڻهوءَ کي ڪابه شيءِ نه وڻندي آهي. مال
ملڪيت ۽ اولاد مٺي ۾ مٺيون شيون آهن، پر بيماريءَ
۾ اهي به ڪڙيون آهن. بيمار ماڻهو، گهڻو وقت
ناچاق رهندو آهي، ته خود حياتيءَ مان ئي بيزار ٿي
پوندو آهي. انهيءَ ڪري ڪوشش ڪجي، جيئن
بيماري ويجهي ٿي نه اچي ۽ ماڻهو هميشه تندرست رهي.
انهيءَ تندرستيءَ کي قائم رکڻ لاءِ ٻه مکيه اصول آهن:
(1) ٿورو کائڻ، ۽ (2) ورزش ڪرڻ.

حڪيمن جو قول آهي ته ”گهڻو کائڻ، ٿورو جيئڻ!“
”ٿورو کائڻ، گهڻو جيئڻ!“

يعني پيٽ کي ٻوريءَ وانگر ڀريو نه، پر ايترو
کائڻ، جيترو جڳائي. سچ پچ ڪيترن مرضن جو
علاج ئي آهي بک کائڻ.

حضور پاڪ ص جن جي حديث آهي ته ”جڏهن کائڻ تي ويهو، تڏهن کائڻ مان اوڏي مهل هٽ ڪيو، جڏهن ڏسو ته اڃا اوهان کي چئن پنجن گرنهن جي ضرورت آهي.“ حقيقت ۾ جيڪڏهن اسين انهيءَ حديث تي عمل ڪريون، ته اسان کي بيماري ويجهي ئي ڪانه اچي.

ڳالهه ڪندا آهن ته نجاشي بادشاهه، حضور ص جن ڏانهن هڪ زبردست حڪيم ڏياري موڪليو. هو مديني شريف ۾ ڪافي عرصو رهيو، مگر ڪوبه ماڻهو هن وٽ علاج لاءِ ڪونه آيو. گچ وقت رهڻ بعد هو حضور ص جن وٽ آيو ۽ شڪايت ڪيائين ته: ”حضور! مون کي هت رهندي گهڻو عرصو ٿي ويو آهي، پر اڄ ڏينهن تائين هڪ به ماڻهو علاج لاءِ مون وٽ نه آيو آهي.“ حضور ص جن جواب ڏنس ته: ”هتي ڪو ماڻهو بيمار ئي ڪونهي. باقي دوا لاءِ ڪيئن اچي؟“ حڪيم حيران ٿي ويو ۽ چيائين ته: ”حضور، هنن جي تندرست رهڻ جو سبب ڪهڙو آهي؟“ حضور ص جن چيس ته: ”هتي جا ماڻهو ڍؤ ڪري کائين ٿي ڪونه. ڏسندا ته اڃا چئن-پنجن گرنهن جي ضرورت آهي، ته کائڻ مان هٽ ڪڍي ڇڏيندا.“ حڪيم چيو ته: ”بيشڪ، اهو اهڙو طريقو آهي، جو بيماري هروڀرو ويجهي ڪانه ايندي.“

تندرستي قائم رکڻ لاءِ ٻيو اصول آهي ورزش ڪرڻ. ورزش هر انسان لاءِ ضروري آهي، ان

هڏ هڏ چڙي ٿو ۽ رت جو دؤرو آڪڙو ٿئي ٿو.
انهيءَ ڪري رت جون غلاظتون پگهر رستي ٻاهر
نڪرن ٿيون.

ورزش واري ماڻهوءَ جو هاضمو تمام سٺو ٿيندو
آهي. ڪهڙو به ڳرو کاڌو کائيندو، ته ڊڪڊم
هضم ٿي ويندو.

ڪسرت ڪري انسان طاقت وارو ٿئي ٿو. جيڪو
ماڻهو ورزش نه ڪندو، تنهن جو بدن ڦيٽو رهندو.
اوهان ڏٺو هوندو ته هاري ماڻهو اڪثر ڪري طاقتور
ٿيندا آهن. انهيءَ جو سبب اهو آهي، جو هو ٻنيءَ
۾ رات ڏينهن پورهيو ڪن ٿا. انهيءَ ڪري سندن
بدن کي ڪافي ورزش ملي ٿي ۽ اهو مضبوط ٿئي ٿو.

ورزش جا ڪيترا نمونا آهن مثلاً: ڪشتي يا
ملهه وڙهڻ، ترڻ، ڊوڙڻ، راند ڪرڻ، ٻنيءَ جو
ڪم ڪرڻ، سواري ڪرڻ، وغيره. جيڪڏهن انهن
ڳالهين مان ڪابه ڳالهه انسان نٿو ڪري سگهي، ته پوءِ
ڪيس جڳائي ته گهٽ ۾ گهٽ صبح ۽ شام مهل پنڌ
ڪري. جيڪي ماڻهو ويٺي ويٺا کائيندا آهن ۽ ڪوبه
پورهيو ڪارهيو نه ڪندا آهن، سي جوجهير ٿي پوندا
آهن، هميشه مست ۽ نست هوندا آهن.


انهيءَ ڪري اسان کي گهرجي ته ڪسرت
ڪريون ۽ عيوض ۾ تندرستيءَ جهڙو سٺو انعام
حاصل ڪريون.

استعمالي سوال

1. بيمار ماڻهوءَ کي ڇا وڻندو آهي؟
2. "تندرستي هزار نعمت" ڇو چيو اٿن؟
3. تندرستي قائم رکڻ جا ڪهڙا مکيه اصول آهن؟
4. کائڻ متعلق حضور ص جن جي ڪهڙي حديث آهي؟
5. يمن جي بادشاهه مديني ۾ ڪنهن کي موڪليو هو؟
6. اتي حڪيم کان ڪوبه ماڻهو دوا وٺڻ نه آيو، سو ڇو؟
7. پاڻ کي خط لکيو، جنهن ۾ تندرستيءَ جي باري ۾ سمجهاڻي ڏيوس.

سبق انٽيهون

ٻاڦ جون ڪلون



عيسوي سترهين صديءَ ۾ يورپ جي ماڻهن کي
اوچتو اچي خيال ٿيو ته ”پاڻيءَ مان ٻاڦ ٿي نڪري
تنهن ۾ ڏاڍي طاقت آهي! ڇو نه اسين اهڙي ڪا
ڪل ٺاهيون، جا انهيءَ جي زور تي هلي؟“ انهيءَ ارادي
کي پهرين پهرين هڪ يوناني ماڻهوءَ عملي جامو
پهرايو. هن کوجنا ڪري نيٺ هڪ ڪل تيار ڪئي.
مگر ان مان ڪوبه ڪارج ڪونه مريو، فقط رانديڪي
طور ڪم اچڻ لڳي. ان کان پوءِ ڪو وقت ته
چپ چاپ ٿي ويئي ۽ ڪٿي به ڪا ڪانه ٺهي.

وري ارڙهين صديءَ جي شروع ۾ ڊيلپن نالي
فرانس جي هڪ مشهور ماڻهوءَ هڪ آگبوت ٺاهيو،
جو پاڻيءَ ۾ هلڻ لڳو. ناڪئن ڏٺو ته جي هي هيندو
رهيو، ته اسان جي روزگار کي وڏو ڌڪ لڳندو،
سو هڪ ڏينهن وجهه وٺي ان کي پڇي پورا
ڪري ڇڏيائون.

ان بعد ارڙهين صديءَ جي وچ ڌاري جيمس وات
نالي اسڪاٽلينڊ جي هڪ ماڻهوءَ انهيءَ ڏس ۾
ڪوشش شروع ڪئي. چون ٿا ته هن باغ جو ستر
پئي ڪيو ته کيس اوچتو ئي اوچتو اچي خيال پيدا
ٿيو. سو ست ڏيئي سڌو ويو گهر، ۽ وڃي ڪم ۾
هٿ ڳنڍيائين. تيسين آرام نه آيس، جيسين هڪ ڪل
ٿاهي راس نه ڪيائين. اها ڪل ڏاڍي سهڻي ٺهي ۽
رفتار به چڱيءَ سان ٿي هلي، پر منجهس هڪڙو نقص
رهجي ويو. يعني هُل ايترو ٿي ڪيائين جو ڪنن
تي تارڙيون چڙهي ٿي ويون.

انهيءَ زماني ۾ فلٽن نالي آمريڪا جي هڪ ماڻهوءَ
آگبوت ٺاهيو، جو ڪلاڪ ۾ پنج ميل رفتار سان
هلڻ لڳو. ماڻهو ان کي ڏسي حيران ٿي ويا، ڇي:
”هيءَ لاجي ڪهڙو راکاس آهي، جو وات مان آلا
۽ دونهان ڪڍندو ڪٽن ڪپيندو وڃي!“

سن 1808ع ۾ هڪ انگريز لنڊن ۾ هڪ ٻاڦ جي
ڪل ٺاهي، ۽ ريل جو رستو تيار ڪري ان تي هلائي،

پر اتفاق سان هڪ ڏينهن ريل جو پٽو پڇي پيو ۽
اها اونڌي ٿي پيئي. سندس پرزو نه مليو پرزي کي.
بلڪل زبون ٿي ويئي.

ان بعد وري جارج اسٽيفن هڪ انجن تيار
ڪئي جا آٽ گاڏا گهلي ٿي سگهي ۽ سندس رفتار به
چار ميل ڪلاڪ ۾ هئي، پوءِ ته انگريز رفتي رفتي
ويا وڌندا. نيٺ ٻاڦ جي ڪلن ڪ اهڙو ته زور
وٺايائون، جو اڄ سڄي دنيا انهن مان فائدو وٺي
رهي آهي. هي ريل گاڏيون ۽ سامونڊي جهاز وغيره
ٻاڦ جون ڪلون آهن، جن سوين سهنج ڪري
ڇڏيا آهن.

استعمالي سوال

1. ٻاڦ جي ڪلن جي شروعات ڪهڙيءَ صديءَ ۾ ٿي؟
2. پيلن جو آگبوت ڪيئن تباه ٿيو؟
3. جيمس وات ڇا ٺاهيو هو؟
4. ان ۾ ڪهڙو نقص هو؟
5. آمريڪا ۾ پهرين ڪهڙي ٻاڦ جي ڪل تيار ٿي؟
6. ٻاڦ جي ڪلن کي آخر ۾ ڪهڙن ماڻهن زور وٺايو؟
7. هيٺين اصطلاحن جي معنيٰ ٻڌايو:
ڪارج سرڻ - ڌڪ لڳڻ - هٿ ڳنڍڻ - ڪنن تي
تارڙيون چڙهڻ - ڪٽڻ ڪپڻ.
8. ظرف ڇا سان لڳندو آهي؟ اهو ٻڌايو.

سبق او ٿيٽال بهون

هاري

(نظم)

هاري پيارا، جوان سگههرا!
ديس مٺي جا جيءَ جيارا.
جاگت ته پاگت لڳئي او يار!
ظالم سامهون ٿيئيءَ ديوار.
ڪير چوي تون آهين هيٺو؟
تون ڏاڍن کان ڏاڍو هيٺو.
مٽل ملي ٿئي پاڻ ملهائج!
محنت جا ڪي مينهن وسائج.
جوگ پليءَ کي ساجهر جوڙ،
ڪيٽ سان نينهون نپائج توڙ.
تنهنجي محنت لائي رنگ،
ڏک وڃن، ٿئي سک جو سنگ.
ملي سلسي جي ڪر سنڀار،
ڪٿي منجهان ٿين ڪيچ خرار.

بڪ بيماري ڪي پڄاڻي،
تنهنجا ڳڻ زمانو ڳائي.
تنهنجي محنت ملڪ جو مان،
شال جيئن تون هاري جوان!

— ”بردو“ سنڌي

استعمالي سوال

1. شاعر هن نظم ۾ هاريءَ کي ڇاڻو چوي؟
2. هاري ڪهڙيءَ طرح بڪ ۽ بيماريءَ کي پڄاڻي
سگهي ٿو!
3. هنن سٽن جو مطلب ڇا آهي؟
جاگ ته پاڳ لڳئي او يار!
ظالم سامهون ٿي ڏيوار!
4. ”هاريءَ جي محنت ملڪ جو مان آهي.“
انهيءَ چوڻيءَ جي آڌار تي هڪ ليکڪ لکيو.
5. هيٺيان اصطلاح سمجهايو ۽ جملن ۾ ڪم آڻيو:
پاڻ ملهائڻ — محنت جا سينهن وسائڻ — نينهن نپائڻ —
رنگ لائڻ — ڳڻ ڳائڻ.

سبق چاليهون

خندق جي جنگ

رسول الله صلي الله عليه و آله وسلم جن جي زندگيءَ ۾ مسلمانن ڪفارن سان جيڪي جنگيون ڪيون، انهن مان هڪڙيءَ جو نالو ”خندق“ واري جنگ آهي. اهو نالو انهيءَ لڙائيءَ تي انهيءَ ڪري پيو، جو مسلمانن کي انهيءَ موقعي تي هڪڙي خندق يعني ڪاهي کوٽي پيئي هئي. اها لڙائي انهيءَ ڪري به وڌيڪ اهم سمجهي وڃي ٿي جو انهيءَ ۾ تمام ٿورڙن مسلمانن 24000 ڪافرن کي شڪست ڏيئي، فتح حاصل ڪئي.

لڙائيءَ جو اصلي سبب اهو هو ته يهودين حضور جن کي دوکي ۽ فريب سان قتل ڪرڻ ٿي چاهيو. حضور جن کي جڏهن انهيءَ سازش جي خبر پيئي، ته پاڻ کين مديني جو شهر ڇڏي وڃڻ جو حڪم ڏنائون. يهودي مديني کان نڪري، خيبر جي جاءِ تي وڃي آباد ٿيا.

يهودي مسلمانن جا ته اڳ ۾ ئي دشمن هئا. مٿئين واقعي کان پوءِ، انهن جي دشمني وڌي ويئي. هنن ائين سوچيو ته عربستان جي سڀني قبيلن کي ملائي، مسلمانن کي نيست نابود ڪريون. ان لاءِ

يهودين جا وڏا وڏا سردار مڪي جي ڪافرن وٽ
لنگهي ويا، ۽ انهن کي چيائون ته ”جيڪڏهن توهين
اسان جي مدد ڪريو، ته سڀئي گڏجي دنيا مان
اسلام جو نالو نشان مٽائي ڇڏيون!“ مڪي جي
ڪافرن جي به مرضي اهائي هئي ته مسلمانن کي
ڪنهن به ريت ختم ڪيو وڃي. تنهنڪري هو هڪدم
يهودين کي مدد ڏيڻ لاءِ تيار ٿيا.

ڪافرن چوويهه هزار ماڻهن جو لشڪر تيار ڪري
ابوسفیان کي انهيءَ لشڪر جو سپهه سالار مقرر ڪيو.
فوج جي رواني ٿيڻ کان اڳ ۾ سڀني قبيلن جي
سردارن قسم کنيو ته جيڪي اسين هر هڪ مسلمان کي
ختم نه ڪنداسين، تيڪين آرام سان نه ويهنداسين.

ڪافرن جي هن زبردست تياريءَ جي خبر جڏهن
رسول الله صلي الله عليه و آله وسلم جن کي پئي،
ته هنن پاڻ انهيءَ وقت ئي سڀني مسلمانن کي گڏ ڪري،
سائن صلاح مشورو ڪيو. آخر اهو فيصلو ٿيو ته
ڪليل ميدان ۾ ٿورا مسلمان ايڏي وڏي لشڪر جو
مقابلو ڪري نه سگهندا. بهتر ائين ٿيندو ته لشڪر
هڪڙيءَ محفوظ جاءِ تي گڏ ڪجي ۽ ان جي چوڌاري
خندق کوٽي وڃي. پوءِ پندرهن-سورهن ڏينهن ۾
هڪ چڱي خاصي خندق کوٽي ويئي. خندق تيار ٿيڻ
کان پوءِ مسلمانن پنهنجون عورتون هڪڙي محفوظ
قلعي ڏانهن موڪلي ڏنيون، ۽ پاڻ دشمنن جي مقابلي
لاءِ خندق جي ٻئي پاسي مورچا ٺاهي ويهي رهيا.

ڪجهه ڏينهن تائين ته ڪافرن خندق جي پريئين پاسي کان تير ۽ پٿر پئي وسايا. پر جڏهن انهيءَ مان ڪوبه نتيجو ڪونه نڪتو، ته سندن نامور بهادر ضرار، جبيرهم، نوفل ۽ عمرو بن عبدود، هڪڙي هنڌان، جتان خندق ڪجهه سوڙهي هئي، گهوڙن کي اڙيون هڻي، پئي پاسي ٿي آيا. خندق ٿي اچڻ کان پوءِ عمرو بن عبدود مقابلي لاءِ لڙڪاريو. حضرت عليءَ اڳتي وڌي هڪ ئي وار سان ختم ڪري ڇڏيس. انهيءَ کان پوءِ ضرار ۽ جبيرهم همت ڪري اڳتي وڌيا، پر ڊپ جي ڪري پوئتي هڻي ويا. نوفل ته خندق ۾ ڪري پيو ۽ حضرت عليءَ ٽپوڏيئي وڃي، ان کي ماري وڌو. يهودين هوڏانهن انهيءَ قلعي تي حملو ڪري ڏنو، جتي عورتون گڏ ٿيل هيون. هڪ يهودي سردار قلعي جي دروازي تي پهچي ويو. هن کي سڀ کان پهريائين رسول الله صلي الله عليه و آله وسلم جن جي پيڙهيءَ، حضرت صفيه ڏٺو، جنهن تنبوءَ جي ڪاٺي کڻي اهوڙي ته زور سان هن جي مٿي تي هنيائين، جو هو بيهوش ٿي، ڪري پيو. پوءِ ته بيبيءَ خنجر سان هن جي سڀني لاهي، کڻي قلعي کان ٻاهر اڇلائي. اتي ڪيترائي ڪافر، جيڪي حملي جي انتظار ۾ بيٺا هئا، تن جي سردار جو، سامهون ڪٽيل سِر جڏهن اچي ڪريو، ته هنن کي يقين ٿي ويو ته قلعي ۾ عورتن کان سواءِ ڪي مڙس ماڻهو به ضرور موجود آهن. اهو ويچارو، هو اچي ڏنا ۽ پويان پير ڪري وٺي پڳا.

دشمن مديني تي ستاويھ ڏينھن گھيرو ڪريو
 ويٺا هئا. هنن جي ڪاڏي پيتي جو سامان ڪٽڻ تي
 اچي بيٺو. اتفاق سان انهيءَ ڏينھن هڪ خوفناڪ
 طوفان پڻ لڳو ۽ چوڌاري اوندھ اندوڪار ٿي ويئي.
 آھا هڪ طرح جي غيبي امداد هئي. ڪافر اڳيئي
 ڊنل هئا، ويتر جو طوفان لڳو، سو هو وڌيڪ
 هيسجي ويا، ۽ رات وچ ۾ جنگ جو ميدان ڇڏي
 وئي پڳا. ائين الله تعاليٰ جي غيبي مدد سان مسلمانن
 کي ايڏي وڏي دشمنن جي فوج تي فتح حاصل ٿي.

استعمالي سوال

هيٺين سوالن جا جواب لکڻو:

1. جنگ خندق کي انهيءَ نالي سان ڇو سڏيو وڃي ٿو؟
2. هن لڙائيءَ جو سبب ڪهڙو هو؟
3. ڪافر ڇاڄي ڪري لڙائيءَ جي ميدان مان ڀڄي ويا؟
 هيٺيان خال ڀريو:

(1) آنحضرت جن کي يهودين جي خبر پئجي
 ويئي هئي.

(2) ڪافرن جي مرضي هئي ته دنيا مان اسلام
 جو مٽائي ڇڏيون.

(3) مسلمان عورتن کي هڪ جاءِ تي
 موڪليو ويو.

(4) دشمن وئي پڳا.

(5) طوفان ڪافرن کي وڌيڪ ڇڏيو.

(6) طوفان ۾ هڪ نموني امداد هئي.

سبق ايڪيتاليهون

ايماندار چوڪري

سڀني ٻارن کي خبر هوندي ته اسان جي پئي خليفي جو نالو حضرت عمر فاروق رضي الله تعالى عنه هو. ڪن ٻارن کي اهو به معلوم هوندو ته حضرت عمر رضه پنهنجي خلافت واري زماني ۾ هر رات شهر جو گشت ڪندو هو. هن جي اهائي مرضي هوندي هئي ته سندس خلافت واري دؤر ۾ ڪوبه تڪليف نه گذاري.

هڪڙيءَ رات، دستور موجب حضرت عمر رضه شهر جي گشت تي نڪتو. هن سان پنهنجو هڪڙو نوڪر به ساڻ هو. گهمندي گهمندي، هو شهر جي هڪڙي گهٽيءَ ۾ پهتو. اتي هڪڙي گهر مان ڪن ٻن زالن جي ڳالهائڻ جو آواز پئي آيو. اهي ڪنهن ڳالهه تان پاڻ ۾ وڙهي رهيون هيون.

حضرت عمر جن ڏٺو ته هڪڙي زال اڱڻ ۾ ويٺي هئي ۽ هن جي ڀرسان هڪ چوڪري بيٺل هئي. زال جي هٿن ۾ پاڻيءَ جو ڀريل پيالو جهليل هو. هن جي سامهون ڪير جو ڀريل هڪ ٿانو به رکيل هو. زال جي مرضي

هئي ته پيالي وارو پاڻي ڪير ۾ ملايان. چوڪري
هن کي چئي رهي هئي ته ”نه، امان نه، آءُ توکي
ائين ڪرڻ ڪين ڏينديس.“

حضرت عمر رضه سمجهي ويو ته زال چوڪريءَ
جي ماءُ آهي. ماءُ کير گهڻي ڪرڻ لاءِ ان ۾ پاڻي
ملائڻ ٿي چاهيو، ۽ ڏي ماءُ کي ائين ڪرڻ کان
روڪي رهي هئي.

ماءُ ڏٺو ته چوڪري ضد تان نٿي لهي، تڏهن
کيس سمجهائڻ لڳي ته ”رابيع! توکي ته اها خبر
آهي ته پاڻ وٽ رڳو هڪڙي اٺ آهي. پاڻ ان
جو کير وڪڻي پيٽ پيا پالئون. اٺ هن وقت تمام ٿورو
کير ٿئي ٿئي. ان جي آمدنيءَ مان پنهنجي پورت
ڪانه ٿئي ٿئي. کير ۾ جيترو پاڻي ملائينداسون، اوترائي
اسان کي وڌيڪ پئسا ملندا، ۽ پنهنجي گذر ۾ سهوليت
ٿي پوندي!“

چوڪري اها ڳالهه ٻڌي، ماءُ کي چوڻ لڳي،
”امان! ڇا اوهان کي خبر ڪانهي ته کير ۾ پاڻي ملائڻ
گناهه آهي، تنهن کان سواءِ پنهنجو اميرالمؤمنين اهو
اعلان ڪري چڪو آهي ته ڪوبه ماڻهو ڪنهن به
حلال شيءِ ۾ ملاوت نه ڪري.“

ماڻس ورندي ڏسي، ”مون کي خبر آهي ته
اميرالمؤمنين اهڙي حڪم جو برابر اعلان ڪيو آهي، پر
اسان ڪٿي جي کير ۾ ٿورو پاڻي ملايو، ته اميرالمؤمنين
کي ٿورو ئي ڪا خبر پئجي سگهندي.“

اها ڳالهه ٻڌي، چوڪري ڪاوڙجي ويئي. هو ۽ چوڻ لڳي ”امان! سمجهو ڪٿي ته اميرالمومنين کي انهيءَ ڳالهه جي خبر ئي ڪانه ٿي پوي پر الله سائين ته اسان سڀني کي ڏسي سگهي ٿو! ان کي آسانيءَ سان خبر پئجي ويندي، ته اسان گناهه ڪيو آهي. اهوئي سبب آهي، جو آءٌ اوهان کي روڪيان پئي ته کير ۾ پاڻي نه ملايو. آءٌ توهان کي ائين اصل ڪين ڪرڻ ڏينديس!“

ائين ڳالهائيندي چوڪريءَ ڪٿي ماءُ جو هٿ جهليو. ماءُ وڏي ويچار ۾ پئجي ويئي. نيٺ هن پاڻيءَ جو ڀريل پيالو ڪٿي پاسي تي رکيو، ۽ پنهنجي ڌيءُ کي چوڻ لڳي، ”ڌيءُ تون سچ ٿي چوڻ، الله سائينءَ کي برابر هر ڪنهن ڳالهه جي خبر آهي. هن کان ڪي به ڪجهه ڪينهي. منهنجي دل ۾ گناهه جو خيال پيدا ٿيو هو. شل الله سائين مون کي معاف ڪري ۽ توکي پنهنجي نيڪيءَ جو اجورو ڏئي! تو ته مون کي گنهگار ٿيڻ کان بچائي ورتو آهي!“ ائين چوندي هن پيالي ۾ ڀيل پاڻي زمين تي هاري ڇڏيو.

حضرت عمر رضه اهي سڀ ڳالهيون ٻڌي ورتيون. هو ڏاڍو خوش ٿيو. صبح ٿيندي ئي هن رابعه کي پاڻ وٽ گهرايو، ۽ پوءِ گهڻي پيار ۽ محبت سان هن جي مٿي تي هٿ ڦيرائيندي چوڻ لڳو، ”رابعه! اسين توتي ڏاڍا خوش ٿيا آهيون. رات جيڪي تنهنجي ماءُ ۽ تو پئي ڳالهيون ڪيون، سي سڀئي اسان ٻڌي

ورتيون آهن. توڙي ٿي ڪري پنهنجي ماءُ کي
هڪڙي وڏي گناهه کان بچائي ڇڏيو آهي. مسلمان
جي هر ڪنهن ٻار کي اهڙوئي ٿيڻ گهرجي.
حضرت عمر جن ربيع جي ماءُ جي گهڻي مدد ڪئي
۽ هو پوءِ سکيا گذارڻ لڳا.

استعمالي سوال

هيٺين سوالن جا جواب لکيو:

1. حضرت عمر جن ڪير هئا؟
2. سندن خاص عادت ڪهڙي هئي؟
3. ربيع جي ماءُ کير ۾ پاڻي ڇو ٿي ملايو؟
4. ربيع هن کي ڇا جي ڪري ۽ ڇو روڪي رهي هئي؟
5. ربيع جي ماءُ تي ڪهڙيءَ ڳالهه جو اثر ٿيو؟

سبق ٻائيتاليهون

هلندا ئي هلو يار! (نظم)

هلندا ئي هلو يار، هلندا ئي هلو يار!

هي به اسان جو هو به اسان جو،

هرڪو يار آ يار اسان جو،

يار اسان جا جيڪي جا يار،

هلندا ئي هلو هلندا يار!

پيار اسان جو پريت اسان جي،

ونڊڻ ورڇڻ ريت اسان جي،

هاڻ ۾ ڪريون قرب آ پار،

هلندا ئي هلو هلندا يار!

ڪوڙ ڪپت ڪي ڪين گهرون سڀ،

سچ سچ سان شال هيرون سڀ،

يار اسان جا سڀ سچار،

هلندا ئي هلو هلندا يار!

منڍي آهي پنهنجي ٻولي،

ماءُ ڏني آ جنهن ۾ لولي،

ڪيئن وسري سا منهنجا يار؟

هلندا ئي هلو هلندا يار!

ڏور نه آهي پنهنجي منزل.

ڇاڻ پڳاسين، اجهو پڳاسين

نچندا ٿيندا ڪلندا يار.

هائندا ئي هلو هائندا يار!

— عبدالحق ”عظيم“

استعمالِي سوال

1- شاعر هن نظم ۾ ٻارن کي ڪهڙي نصيحت ٿو ڪري؟

2- اوهان کي پنهنجي ماءُ ننڍي هوندي ڪهڙي لولي ٻڌائي هئي؟

3- ”يار اسان جا جڳ- جا ٻار“ هن ست تي پنهنجي ڇاڻ آهر هڪ ليک لکو.

4- هيٺين لفظن جي معنيٰ ٻڌايو:
ونڊڻ - ڪٽ - سٻڙ.

سبق ٽيٽالبيھون

ھوائي حملي کان بچاء

ماما سائين گھر ۾ اندر آيو، ته خالد ڊوڙي وٽس وڃي پهتو. مامي سائينءَ جي عادت هوندي هئي ته هو جڏهن به آفيس مان موٽندو هو ته خالد لاءِ ڪا نه ڪا شيءِ وٺي ايندو هو. ڪڏهن ڪٽمڻا، ڪڏهن ميوو ۽ ڪڏهن پينسل ۽ سليٽ، ٿرهي يا تصويرون يا آکاڻين جا ڪتاب، هن جي هٿن ۾ هوندا هئا. خالد ڊوڙي اچي، اهي شيون کانئس وٺندو هو. اڄ به هو ڊوڙي مامي سائينءَ وٽ پهتو، ته هن کيس پيار ڪندي چيو، ”پٽ، اڄ ته تولاءِ ڪا به شيءِ آئي نه سگهيو آهيان!“

خالد چوڻ لڳو، ”ماما سائين، ڪا پرواهه ڪانهي، اڄ ته مون کي ڪنهن به شيءِ جي ضرورت ڪانهي. مون ته اڄ اهڙو تماشو ڏٺو آهي، جو توهان کي ڀڏائي به نٿو سگهان!“ خالد ائين چئي، زور زور سان تارڙيون وڇايون، ۽ چوڻ لڳو، ”ماما سائين، سچ ٿو چوان! ڏاڍو سٺو تماشو هو!“

مامي ڪڏهن به خالد کي ايترو خوش ڪو نه ڏٺو هو. هن کيس هنج ۾ کنيو ۽ کانئس پيار مان پڇڻ لڳو: ”پياي! تو ڪهڙو تماشو ڏٺو هو؟“

مون کي به ته ٻڌاءِ!" خالد مامي جي هنج مان لهي،
 تڪڙو تڪڙو وڃي اڱڻ ۾ بيٺو ۽ آسمان ڏانهن اگر
 ڪٿي، چوڻ لڳو، "ماما سائين، ڏسو اهو تماشو
 آئي ٿيو هو!" مامي پڇيو ته، "ڪٿي ٿيو هو؟ آسمان
 تي!" خالد جلدي جواب ڏنو ته "هاڻو، آسمان تي."
 اڄ آسمان تي هوائي جهازن جي لڙائي لڳي هئي
 نه! "مامو سڄي ڳالهه سمجهي ويو. هن کي خبر هئي
 ته اڄ ڪي هوائي جهاز ڪراچيءَ تي حملو ڪري
 آيا هئا، ۽ اسان جي جهازن انهن کي پڇائي ڪڍيو
 هو. هن جلدي چيو ته خالد بابا! ته ڇا تو هوائي
 جهازن جي لڙائي اڱڻ مان بيهي ڏئي هئي؟"

خالد جلدي جواب ڏنو، "نه، ماما سائين، نه!
 هوائي جهازن کي اڏامندو ڏسي، آءُ ۽ امان ڪٿڻ
 تي چڙهي وياسين، ۽ اتان بيٺي بيٺي هوائي جهازن
 جي لڙائي ڏٺيسين. هوائي جهاز مدارين وانگر
 قلابازيون ڏيئي رهيا هئا. ماما سائين، سچ پچ
 ته ڏاڍو مزو آيو. اوهين هجو ها، ته اوهان
 کي به مزو اچي ها!" ائين چئي، خالد وري
 تارڙيون وڇائڻ شروع ڪري ڏنيون. پر هڪدم
 هو حيران ٿي ويو ته مامس اها ڳالهه ٻڌي، خوش
 ڪين ٿيو هو. هو مامي کان پڇڻ لڳو، "ماما سائين،
 ڇو اوهين ماڻ ٿي ويا آهيو؟ ڪهڙي ڳالهه ٿي
 ويئي!" مامي ڪرسيءَ تي ويهندِي، چيو، "خالد بابا!"

تو ۽ تنهنجي ماءُ ڏاڍي وڏي بيوقوفيءَ جي ڳالهه
ڪئي آهي.

خالد: ماما سائين، ڇا ٿا چئو؟
ماما: ڳالهه هيءَ آهي ته توهان ٻنهي گڏجي، ڪڏ
تي چڙهي، هوائي جهازن جي لڙائي ڏئي. اهائي ته
وڏي خطري جي ڳالهه آهي! ڇا توکي خبر نه آهي
ته تنهنجي شهر تي ڪو هوائي حملو ٿئي ته توکي
ڇا ڪرڻ ڪپي؟

خالد: هائو، مون کي خبر ڇو ڪانهي؟ مون اهي
سڀئي ڳالهون ڪاپيءَ ۾ لکي رکيون آهن. چئو ته
توهان کي اها ڪٿي آئي ڏيکاريان؟

مامو: اهي ڪاپيءَ ۾ لکيل ڳالهون ڪهڙي
ڪم جون، جن مان ڪو فائدو ڪونهي!

خالد: ماما سائين! جيڪي ڳالهون مون ڪاپيءَ ۾
لکيون آهن، اهي مون کي برزبان ياد به آهن، چئو
ته توهان کي ٻڌايان!

ماما: هوائي حملي وقت جيڪي ڪجهه ڪرڻ
گهرجي، اهو تو ڪاپيءَ ۾ لکي رکيو آهي، ۽ اهي
سڀ ڳالهون توکي ياد به آهن، اڄ تو انهن ڳالهين
تي ڌيان ڪونه ڏنو، ۽ جنهن کي تون هوائي جهازن
جي لڙائيءَ جو تماشو ٿو چئين، اهو ته سچ پچ هوائي
حملو هو. توکي خبر آهي ته اهڙي وقت ۾ ڇا
ڪرڻ گهرجي؟

خالد: توهان ٺيڪ ٿا چئو، ماما سائين! انهيءَ وقت ته اسان کي ان ڪاهيءَ ۾ وڃڻ گهرجي ها، جيڪا اوهان ٻاهر ڪوٺائي ڇڏي آهي.

ماما: يا توهان کي انهيءَ حفاظتي ڪمري ۾ وڃڻ گهربو هو، جيڪو پاڻ هوائي حملي جي بچاءَ خاطر ٺاهيو آهي.

خالد: ماما سائين! توهان ٺيڪ ٿا چئو. انهيءَ وقت نه ته اسان کي اڱڻ ۾ بيٺڻ گهرجي ها، ۽ نه وري ڇت تي وڃي، مٿي ڏسڻ گهرجي ها.

ماما: ڪراچيءَ جي ماڻهن اڄ ڏاڍي بيوقوفي ڪئي، جڏهن دشمن جا جهاز حملي لاءِ آيا، ۽ اسان جي جهازن انهن جو مقابلو ڪيو ته ڪيترائي ننڍا وڏا هزارين ماڻهو رستن ۽ ميدانن تي ٻاهر نڪري آيا ۽ ڪي وري ڪڏن تي چڙهي ويا. اهي به توهان وانگر انهيءَ لڙائيءَ جو تماشو ڏسي رهيا هئا، جيڪو سچ پچ هڪڙو هوائي حملو هو.

خالد: هائو، ماما سائين! هاڻ مون کي خيال ٿو اچي ته انهيءَ وقت ۾ خطري جو گهڻو ٻوڙ وڳو هو. ماما: هاڻي تو بلڪل ٺيڪ ڳالهه ڪئي آهي. ماڻهن کي ته هروقت اها ڳالهه ٻڌائي ويندي آهي ته خطري جو آواز ٻڌي، کين ويجهي ۾ ويجهي پناههگاه ۾ وڃڻ گهرجي.

خالد: ۽ جيڪڏهن ڪا پناهه نه هجي، ته ڪنهن ميدان ۾ پيٽ ۾ لپتي، هٿ جي ترين سان ڪن بند ڪرڻ گهرجن، ۽ پنهنجي چاٽي ٽونين تي ٿوري مٽي رکجي، ۽ رومال ويڙهي ڏندن ۾ جهلجي.

ماما: شاباس! شاباس! توکي ته سڀئي ڳالهون ياد آهن.

خالد: ۽ ماما سائين، مون کي اها به خبر آهي ته حملي جي وقت آيو بيهي رهڻ خطرناڪ آهي، ويهڻ جي بدران ويهي رهڻ ۽ ويهڻ جي بدران لپتي پئجي، ته وڌيڪ چڱو آهي.

ماما: هڪ ٻي ضروري ڳالهه اها آهي ته هوائي حملي جو گه-گه-و وڃي، ته ماڻهو هيڏانهن هوڏانهن ڀڄڻ جي ڪوشش نه ڪري. ائين ڪرڻ سان پاڻ کي ۽ ٻين کي به پريشاني ٿيندي.

خالد: ماما سائين، اڃا پيون به گهڻيون ڳالهون آهن، پر اهي ٿوريون ضروري ڳالهون ته هرڪنهن کي ياد رکڻ گهرجن.

استعمالي سوال

هيٺين سوالن جا جواب ڏيو:

1. جڏهن مامي خالد کي چيو ته ”اڄ مون تولاء ڪار شيءِ ڪانه آندي آهي“ ته هن ڪهڙو جواب ڏنو؟
2. خالد آسمان تي ڪهڙو تماشو ڏٺو هو؟

3. خالد هوائي جهازن جي لڙائي ڪٿي بيهي ڏئي هئي؟
4. مامو خالد جي ڳالهه ٻڌي خوش ڇو نه ٿيو؟
5. خالد کي هوائي حملي وقت ڇا ڪرڻ گهرجي ها؟
6. هيٺين لفظن جا جملا ٺاهيو:

قلابازي - هرج - بيوقوفي - عمل - ڪرڻ - حفاظتي
ڪمرو - پناهگاهه - پریشاني .

سبق چوئيتاليدھون

پاڪستان ڪيئن قائم ٿيو

ڏکڻ ايشيا ڪنڊ تي مسلمانن جي اٽڪل هزارن سال کن حڪومت رهي آهي. سن 1707ع ڌاري مغل اورنگزيب عالمگير جي وفات کان پوءِ، مغل شهزادن جي پاڻ ۾ اڻڀڻت ۽ گهرو جهڳڙن ڪري سندن سلطنت ويئي پوئتي پوندي. انگريز جيڪي هن ملڪ ۾ تجارت جي ارادي سان آيل هئا، سي ويا زور وٺندا. اهي آهستي آهستي ويا ملڪ جي علائقن تي قبضو ڪندا.

سن 1857ع واري آزاديءَ جي لڙائيءَ کان پوءِ مغل سلطنت جو ڏيئو جيڪو ڪافي عرصي کان ڦڙڪي رهيو هو، سو هميشه لاءِ اجهامي ويو. ساڳئي وقت انگريز پوريءَ ريت هن ملڪ جا حاڪم بنجي ويا. انگريزن جو مسلمانن کان حڪومت جون واڳون کسيون هيون، انهيءَ ڪري هو چرڪندا هئا ته متان ڪٿي مسلمان وري پنهنجي وڃايل حڪومت حاصل ڪرڻ جي ڪوشش ڪن! سن 1857ع واريءَ آزاديءَ جي جنگ بابت به هنن کي خاطري ٿي ويئي هئي ته اها مسلمانن جي ڪوشش ڪري ٿي هئي. اهوئي سبب هو، جو انگريز مسلمانن جي پٺيان


هت ڏوئي لڳا، ايتريقدر جو جتي به ڪو وڏو - ٺهراڻي جو ماڻهو هت ٿي چڙهين، ته ان کي تباھ ۽ برباد ڪري ٿي ڇڏيائون. ساڳئي وقت هو هندن جي سرپرستي ڪرڻ لڳا. نتيجو اهو نڪتو جو مسلمان ويا پئتي پوندا، ۽ ٿوري ئي عرصي ۾ زندگيءَ جي هر ڪنهن ميدان ۾، ٻين قومن کان بلڪل پوئتي رهجي ويا. اها ماجر ڏسي، ڪن هڏوڪي مسلمان رهنمائن کي پنهنجي قوم جي مدد ڪرڻ جو حوصلو پيدا ٿيو. سر سيد احمد خان جو نالو اهڙن رهنمائن جي صف ۾ پهريون ليکيو وڃي ٿو. هيءُ پهريون ئي شخص هو جنهن قوم کي سجاڳ ڪري ترقيءَ جي راهه تي هلڻ لاءِ عملي ڪوشش ڪئي. نيٺ هن سٺل قوم آرمس پيچي، اڪيون ڪوليون، ۽ پنهنجي ڏتريل حالت جو جائزو وٺي، خدا کي ياد ڪري، هو پنهنجي حقن حاصل ڪرڻ لاءِ اڻي ڪڙي ٿي.

قوم ائين پاسو ورايو ته هڪ طرف هندن کين شڪي نظرن سان ڏٺو، ته ٻئي طرف انگريزن کي پنهنجو خطرو محسوس ٿيو. انهن ٻنهي گڏجي مسلمانن جي سجاڳيءَ واريءَ تحريڪ کي نيست نابود ڪرڻ جي ڪوشش ڪئي. پر مخلص رهنمائن جي ثابت قدميءَ ڪري اها تحريڪ نه رڳو زندهه رهي، پر ساڳئي وقت مسلمان پنهنجيءَ منزل مقصود ڏانهن برابر وڌندا رهيا. مسلمانن جي مرضي اها هئي ته ڪيئن به ڪري پهرين پنهنجي ملڪ کي انگريزن جي چنبي کان آزاد

ڪرايو وڃي. انهيءَ مقصد کي حاصل ڪرڻ لاءِ هنن
 ٻين هموطنين سان گڏجي ڪوششون ڪيون. پر
 هندو قوم جون دليون مسلمانن سان ڪڏهن به ڪين
 ڳنڍجي سگهيون. هنن هميشه ائين چاهيو ته مسلمانن
 جا مفاد پورا نه ٿين ۽ رڳو سندن ئي سَنَ جون
 مرادون پوريون ٿين.

مسلمان رهنمائن کي نيٺ اها خاطري ٿي ويئي،
 ته هندو مسلمانن کي ڪڏهن به ترقي ڪرڻ ڪين
 ڏيندا. هو پنهنجي گهڻائيءَ جي آڪڙ ۾ مسلمانن کي
 رواجي رعايتون ڏيڻ لاءِ تيار نه هئا. ان حالت ۾
 مسلمانن لاءِ انهيءَ کان سواءِ ٻيو چاروئي ڪونه هو
 ته پنهنجي هڪ جدا حڪومت ٺاهڻ جي ڪوشش
 شروع ڪن.

اهڙي قسم جي آزاد ۽ اسلامي مملڪت جو تصور
 سڀني کان پهرين حضرت علامه اقبال رحمۃ الله عليه
 جن سن 1930ع ۾ پيش ڪيو. انهيءَ سال اله آباد ۾
 مسلم ليگ جو اجلاس گڏ ٿيو هو، ۽ علامه اقبال انهيءَ
 جي صدارت ڪئي هئي. هن پنهنجي صدارتي تقرير
 ۾ فرمايو ته ”منهنجي خيال ۾ هندن ۽ مسلمانن جي
 چڪتاڻ گهڻائڻ جو رڳو هڪڙوئي حل آهي، ۽ اهو
 هيءُ ته هندستان جي جن صوبن ۾ جتي مسلمان گهڻائيءَ
 ۾ آهن، ته اهڙن صوبن کي ڳنڍي انگريزن جي
 ماتحت يا بلڪل هڪ آزاد حڪومت قائم ڪئي وڃي.“




قائد اعظم محمد علي جناح

انهيءَ کان پوءِ ئي مسلمان پنهنجي مذهب، روايتن ۽ تهذيب تمدن مطابق آزاد زندگي گذاري سگهندا. انهيءَ مقصد کي ڌيان ۾ رکندي، حضرت قائداعظم محمد علي جناح رحمۃ اللہ عليه جن پنهنجي سياسي جماعت مسلم ليگ جي نئين تنظيم شروع ڪئي. پهريائين هندن کان سواءِ انگريز حڪومت هن تحريڪ جي ڏاڍي مخالفت ڪئي. هنن مسلم ليگ لاءِ ڏاڍيون رنڊڪون ۽ رڪاوٽون پيدا ڪيون. قائداعظم جي ثابت قدميءَ ڪري هنن جو ڪوبه حيلو وسيلو ڪارگر ڪين ٿيو. مسلمانن قائداعظم جي اڳواڻيءَ هيٺ گڏجي پنهنجي حقن جي مطالبي جو آواز بلند ڪيو. سن 1940ع ڌاري آزاد اسلامي مملڪت قائم ڪرڻ جي مطالبي جو باقاعدي اعلان ڪيو ويو. انهيءَ مطالبي جو ٺهراءُ مسلم ليگ جي 23- مارچ 1940ع لاهور واري اجلاس ۾ متفق طور منظور ٿيو هو. هن غير معمولي واقعي جي يادگيريءَ ۾ اسين هر سال 23- مارچ تي پاڪستان جو ڏينهن ملهائيندا آهيون. انهيءَ کان سواءِ انهيءَ ٺهراءَ جي يادگيري قائم رکڻ لاءِ لاهور ۾ ساڳئي هنڌ تي، جتي مسلم ليگ وارو اهو تاريخي اجلاس ٿيو هو، هڪڙو عاليشان منارو اڏايو ويو آهي، جنهن کي ”پاڪستان جو منارو“ سڏيو وڃي ٿو.

مٿين ٺهراءَ پيش ڪرڻ کان پوءِ، پاڪستان حاصل ڪرڻ جي گهڙ ويڙهي زور وٺندي، ستن سالن تائين

مسلمانن پنهنجون ڪوششون جاري رکيون. انهن هر طرح مصيبتون سٽيون، قيدن ۽ جيلن جو سختيون پوکيائون، پنهنجون جانيون ۽ مال قربان ڪيائون، پر پنهنجي مقصد تان ذرو به نه هٽيا. انهيءَ وقت جي آزمائشن جي ڪهاڻي جيتري ڏکوئيندڙ آهي، اوتري ئي فخر جي قابل آهي.

مسلمان قائداعظم جي حڪم تي محڪم ٿي بيٺا. هر ڪنهن مصيبت کي مٿس ٿي منهن ڏنائون ۽



پاڪستان جو منارو

ثابت قدسيءَ جو سڃاڻو ساهي اڳتي وڌيا. هنن پنهنجي قافلي جي سردار جي فرمانبرداريءَ جو اهڙو مثال قائم ڪري ڏيکاريو، جو مسلمانن جي شروعاتي زماني کان پوءِ هن آسمان هيٺ شايد ئي ڪو ڏسي سگهيو هجي.

الله سائينءَ مسلمانن جي قرباني، جانبازي ۽ حق پرستي قبول ڪري ورتي. مسلمانن جي پيڻاهه جوش ۽ جذبي کي هندو توڙي انگريز ٿڌو ڪري ڪونه سگهيا. انهن پنهنجا هزارين حيله هلائي ڏنا، سندن ڪا به اٽڪل ڪامياب ڪانه ٿي سگهي. تڏهن کين محسوس ٿيو ته هي ماڻهو جيڪي چون ٿا، سو ڪري ڏيکاريندا. اهوئي سبب آهي، جو انگريز حڪومت جي طاقت هوندي ۽ هندو پنهنجي گهڻائيءَ جي مغروريءَ هوندي به، مسلمانن جي مطالبن اڳيان جهڪيا. 14- آگسٽ 1947ع جي رات جو دنيا جي نقشي تي هڪ نئون ملڪ نمودار ٿيو. انهيءَ ملڪ جو نالو ”پاڪستان“ آهي. دنيا جي نقشي تي هڪ نئين پر آزاد ملڪ جا ليڪا ڪري نروار ٿيا. هيءُ اهوئي ملڪ آهي، جتي اڄ اسين آزاديءَ سان الله جو نالو وٺي سگهون ٿا ۽ عزت ۽ آبروءَ واري زندگي گذاري رهيا آهيون. هن پياري پاڪستان لاءِ اسان جي وڏڙن هر ڪا قرباني ڪئي. اسين پاڻ ان جي حفاظت ۽ ترقيءَ لاءِ هر ممڪن قرباني ڏينداسين.

”پاڪستان پائنده باد!“

استعمالي سوال

1- هيٺين سوالن جا جواب پنهنجي نوٽبڪ تي لکي
ڏيکاريو:

(i) ڏکڻ ايشيا ڪنڊ تي مسلمانن ڪيترو وقت
حڪومت هلائي؟

(ii) مسلمانن جي اها حڪومت ڇاڄي ڪري
ڪسجي ويئي؟

(iii) انگريز مسلمانن کان ڇاڄي ڪري ڇرڪندا هئا؟

2- هيٺيان خال ڀريو:

(i) پاڪستان ... قائم ٿيو.

(ii) پاڪستان جو باني ... هو.

(iii) پاڪستان جو تصور سڀني کان اڳواٽ ...
ظاهر ڪيو هو.

سبق پنجيتا ليهون

وطن (نظم)

وطن جا وڻن وڻ، وڻي ٿاري ٿاري،
خزانِ وطن ۾ به آهي بهاري،
ٿي چڻ روز روشن سندس رات ڪاري،
منجهس مثل جنت ٿيون نهرون جاري،
وطن منهنجو هڪ جنت آباد آهي،
وطن مان ئي بس منهنجي دل شاد آهي.

هوا جنهن جي سرهي، منو جنهن جو پاڻي،
ندي جنهن جي سڀني ندين جي ٿي راڻي،
ڪڏهن شمع روشن نه جنهن جي وسائي،
ٿي سڪ ۾ ساڻي، ٿي ڏک ۾ ساڻي،
جي دنيا ۾ ڪو ديس مثل چمن ٿيو،
ته منهنجو منو ۽ پيارو وطن ٿيو.

وطن منهنجو جڳ جو مددگار آهي،
غريبن جو غمخوار غمڻار آهي،
آجهو عاجزن جو ۽ آڌار آهي،
نڌڻڪن يتيمن سندو يار آهي،
نه منهنجي وطن جو ڪو دنيا ۾ ثاني،
نه جهڙن ڪو سسار ۾ جوڙ جاني.

وطن آھ منهنجو وڏي شان وارو،
 وطن منهنجو داتا سدا دان وارو،
 جوڏئي مان ان کي، سو ٿئي مان وارو،
 وساري وطن کي نه ايمان وارو،
 ٿيو حب وطن آھ ايمان منهنجو،
 آتي ماني منهنجي، آتي مان منهنجو،
 وطن جي محبت جي آھي نشاني،
 ته ڪنهن کي نه سمجهون سندس مٿ ۽ ٿاني،
 پنهنجي لاءِ سمجهونس جانب ۽ جاني،
 مٿس جان صدقي ڪريون ۽ جواني،
 پنهنجي ديس جو ويس پوشاڪ پهريون،
 نه ديسي شين جهڙيون پائڻيون کي پهريون،
 منهنجي ديس جي ملڪ ۾ هاڪ آھي،
 سندس حسن جي جا بجا هاڪ آھي،
 وطن جهڙي خوش ڪٿ نه خوراڪ آھي،
 وطن جي ڇا پياري نه پوشاڪ آھ،
 وطن جي ڪٿي ۽ سان نه مٿ، پٽ کي ڄاڻان،
 وطن کان سواءِ آھ نه ڪنهن کي سڃاڻان،
 وطن جوئي چوڙيون، وطن جوئي ماڻيون،
 وطن جو هندايون، وطن جو ڪم آڻيون،
 ڪپھ کي ڪٽيون ۽ ڦٽيون آڻيون ٽاڻيون،
 ٿيون بسڪت کان بهتر پنهنجي ڳڙجون ڏاڻيون،
 پنهنجي ملڪ جي ٿي وڻي خشڪ روئي،
 وڻي ٿي وطن جي به ڦاٽل لنگوٽي.

خدا رک تون آباد منهنجي وطن کي،
 ۽ شفقت سان ڪر شاد، منهنجي وطن کي،
 ۽ ڦاسائي صياد، منهنجي وطن کي،
 خدا يا رک آزاد منهنجي وطن کي،
 بنائج گلسستان سنڌوستان کي،
 سدا سبز رک سائين، هن بوستان کي.
 - حڪيم فتح محمد سيوهاڻي

استعمالي سوال

1. شاعر هن نظم ۾ پنهنجي وطن جو ڪهڙو ذڪر ڪيو آهي؟
2. شاعر ديسي شين کي ٻاهرين شين کان وڌيڪ ڇو ٿو پائي؟ ڇا اوهان انهيءَ ڳالهه سان متفق آهيو؟
3. ”ٿيو حب وطن آه، ايمان منهنجو“ انهيءَ چوڻيءَ کي سامهون رکي هڪ ليک لکيو.
4. وطن ڪهڙي طرح سک ۾ سائي ۽ ڏک ۾ سائي آهي؟
5. هن نظم ۾ شاعر پنهنجي وطن سان ڪهڙين شين جي پيٽ ڪئي آهي، انهن شين جا نالا ٻڌايو.
6. هيٺين لفظن جي معنيٰ ٻڌايو:
 خزان - مثل - چمن - عاجزن - ٺاڻي -

سبق چائيتاليهون

ڦٽڪي

هڪڙي ڏينهن جعفر پنهنجي ماڙيءَ جي ڏاڪڻ تان
ترڪڙ ۾ جهڙو لٿو ٿي، تهڙو پير ڪسڪي ويس ۽
ڏو اچي منهن ڀر هيٺ پيو. وات مان ڏاڍو رت وهڻ
لڳس. هڪڙي ڏند کي به ڏاڍو اڀڙاڻ آيس. تنهن تي
پش اول ته پاڻيءَ جون گرڙيون ڪرايس، پوءِ پاڻيءَ
۾ ٿوري ڦٽڪي گڏي ڏنائينس، ته ان سان گرڙيون
ڪري. پش پيءُ کي پاڻيءَ ۾ ڦٽڪي گڏيندي ڏسي
ڀانيو ته بابو مصري وجهي جعفر کي شربت ويٺو
پياري، سو دل سرڪيس ۽ ڍڪ ڪڍي پريائين.
لڳس جو ڪسارو، سو ٿوڪاري ڪڍيائين. چي:
”هيءُ ته ڪاروئي ڪارو.“

پيءُ - تو ڀانيو ته شربت آهي؟ نه، نه. هيءُ ڦٽڪيءَ
جو پاڻي آهي. ڏند ڌڏن، ته ڦٽڪيءَ جي پاڻيءَ سان
گرڙيون ڪجن، ته پڪا ٿي پوندا.

چوڪر - بابا، ڦٽڪي اصل ٺهيل ٺڪيل بازار مان
ٿي اچي يا ٻين شين مان ٿا جوڙين؟

پيءُ - نيپال ۽ بهار ۾ ڪن هنڌن تي ڦٽڪيءَ جا
ڪنڊا ڪنڊا ٿيندا آهن، پراڪڙ ڪري هٿرادو ٿي ٺهي.

ڪاٿين مان ڦٽڪيءَ جو هڪ پٿر نڪرندو آهي، تنهن مان به ٺاهيندا آهن. ٻي هڪ سفيد مٽي آهي، تنهن مان به ڦٽڪي جڙندي آهي. اهو پٿر راجپوتانا ۾ ڪڇ ۾ گهڻو ٿئي ٿو. ڦٽڪي گهڻن علاجن ۾ ڪم اچي ٿي. اک آڻي ته ڦٽڪيءَ جو پاڻي لائجي. وچونءَ جي ڏنگ لاءِ به ڦٽڪي چڱي آهي. نڪهير ۾ ڦٽڪي رت بند ڪيو ڇڏي. ڪپڙو رڱي، ڦٽڪيءَ جي چم ڏجيس، ته رنگ مٽس بيهي ويندو. ياد اٿس ته شيشي جي مس ڪپڙيءَ جو مٿيون پيٽلي پٿر لهي پيو هو، جو ڦٽڪي ڳاري ڪري چنبرايو هوسونس ته ڳنڍجي ويو هو؟ تنهن کان سواءِ ڦٽڪيءَ سان ميو پائڻي صفا اوچل ٿي پوندو.

چوڪر- برابر، جڏهن ڦليليءَ تي باغ ۾ هليا هئاسين، تڏهن چاچي ڪين هڪ اچي شيءِ پاڻيءَ ۾ وڌي هئي؟ هاڻي مون سمجهيو، اها ڦٽڪي هئي.

استعمالي سوال

1. ڦٽڪي ڪيئن ٺهندي آهي؟
2. ڏندن ۾ سور پوي، ته ڦٽڪي ڪيئن استعمال ڪجي؟
3. ڦٽڪيءَ مان ڪهڙا فائدا آهن؟
4. ڦٽڪي ميري پاڻيءَ کي ڪيئن صفا ڪندي آهي؟
5. هن سبق ۾ جيڪي ظرف آهن، سي ڳوليو.

سبق ستيتاليهون

ڊيمپ


اسين مٿي پڙهي آيا آهيون، ته هوا جو داپ
اسان تي سڀني طرفن کان آهي. هاڻي ان داپ بابت
هيءَ آزمائش ٿا ڪريون.

هيءَ پاڻيءَ مان ڀريل گلاس ڏسو. هن جي منهن
تي ٿلهي پني جو ٽڪرا هڙيءَ طرح ڄمائڻ ٿا رڪن،
جو گلاس جو سڄو منهن ڍڪجي ٿو وڃي. هاڻي آءٌ
پني جي مٿان ڪپو هٿ رکي، ساڄي هٿ سان هري هري
گلاس اونڌو ڪري، پوءِ ڪپو هٿ ڇڏي ٿو ڏيان.
ڏسو، پاڻي اصل نٿو هارجي. ڀلا ڇو نٿو هارجي؟
ڇاڪاڻ ته ڪاغذ تي هوا جو داپ آهي، جنهنڪري
هيٺ نٿو ڪري، بلڪ اتي ئي چنبڙيو پيو آهي.

وري، هيءَ ننڍڙو قلعيءَ جو پٿر ڏسو. هن
نفيس پٿر وانگيان سنهان ٽنگ آهن. هن ۾ آءٌ پاڻي
ٿو اوتيان، ته ٽنگن مان وهي ٿو وڃي. هاڻي هيءَ
پٿر پاڻيءَ ۾ ڀريل گلاس جي مٿان رکي، گلاس
اونڌو ڪري ٿو جهليان. ڏسو پاڻي نٿو هارجي.
هن جو به اهوئي سبب آهي، ته هوا پٿر تي داپ
ٿي لائي، جنهنڪري پاڻي ٽنگن مان نٿو وهي.

هيءَ شيشي جي نلي ڏسو. هن جا پيئي منهن ڪليل آهن، هاڻي آءُ نليءَ جو هڪڙو منهن پاڻيءَ سان ڀريل گلاس ۾ ٿو وجهان ۽ پيو منهن وات تي رکي، ساھ اندر ڪڍي، نليءَ مان هوا ٿو ڪڍان. ڏسو، پاڻي نليءَ مان چڙهي وات ۾ آيو اٿم. ڀلا، ائين ڇو ٿيو؟ ان جو سبب هيءَ آهي:


هوا جو پاڻيءَ تي چوگرد داپ آهي. پر جڏهن مون نليءَ مان هوا ڪڍي ورتي، تڏهن نليءَ جي پاڻيءَ تي ٻاهرينءَ هوا جو داپ پيو ۽ پاڻي مٿي چڙهي آيو. پڇڪارين ۾ پاڻي انهيءَ ريت چڙهندو آهي. پڇڪاري پوري ٿيندي آهي. ان جو منهن پاڻيءَ ۾ وجهي ڏٺو مٿي چڪبو، ته ڏٺي چڪڻ ڪري هوا ڇڪجي مٿان نڪري ويندي، جنهنڪري پڇڪاريءَ



(شڪل نمبر ۱۹)

۾ خال ٿي پوندو ۽ ٻاهران هوا جي دٻ سبب پاڻي
پڇڪاريءَ ۾ گهڙي ايندو.

پمپ به انهيءَ ساڳيءَ رت تي بنيل آهي. تفاوت
هيءَ آهي جو پڇڪاريءَ جو پاڻي ڏٺي هيٺ ڪرڻ
سان ٻاهر نڪري ويندو آهي، پر پمپ جو پاڻي مٿي
چڙهي ايندو آهي. ان ۾ هيءَ اٽڪل رکيل آهي.
پمپ جي هيٺين ڀاڱي ۾ هڪ ڊگهي نڙي هوندي
آهي، جا پاڻيءَ ۾ اندر وڃي بيهندي آهي. ان نڙيءَ
جو مٿيون منهن پمپ سان ڳنڍيل هوندو آهي، جتي
منجهس هڪ دري ٿيندي آهي، جا مٿئين پاسي کان
ڪلندي آهي. پمپ جي ڏٺي ۾ وري ٻي دري آهي.
جڏهن ڏٺو مٿي چڪجي ٿو، تڏهن اهو هوا کي



(شڪل نمبر ۲۰)

چڪي ٿو وٺي، ۽ پهرين دري اندرين ۽ هوا جي داپ نه هئڻ ڪري، پاڻيءَ جي زور سان کلي پوي ٿي. پوءِ پاڻي انهيءَ دريءَ مان چڙهي، اچي ڏٺي تي زور ٿو لائي. وري ڏٺي کي هيٺ زور ٿو ڏجي، ته موٽي هيٺ وڃي نٿو سگهي، جنهنڪري هو مٿي زور لائي، ڏٺي واري دري کولي، ڏٺي مٿان چڙهيو اچي، ۽ جڏهن ڏٺي کي مٿي ٿو چڪجي، تڏهن پمپ جي منهن مان ٻاهر نڪريو اچي.

استعمالي سوال

1. پمپ ڪاريءَ مان پاڻي مٿي ڇو چڙهندو آهي؟
2. پمپ مان پاڻي ڪيئن ٿو نڪري؟ اهو کولي سمجهايو.
3. هوا پمپ مان، ڪيئن ٿي نڪري؟
4. ضمير، صفت ۽ حرف جر ڇاڪي چئجي؟ انهن جا مثال ٻڌايو.

ڏکين لفظن جي ڀڻي

سلوڪ = رويو، ورتاءُ، فقيري
جو رستو.

حق بچاءِ آڻڻ = فرض پورو ڪرڻ.

رحمت = ڀلائي، مهرباني، ٻاجهه.

سبق ٽيون

آول = پهرين، شروع، منڍه
عالم = ڄاڻڻهار.

اعليٰ = وڏو، مٿانهون.

واحد = هڪ، چڙو.

رزاق = روزي رسائيندڙ
پالڻهار.

رحيم = مهربان، ٻاجهارو.

حمد = واڪاڻ، ساراهه.

حڪيم = طبيب، ڏاهو.

وحدہ لاشریک لہ = هُو (ڌڻي)

هڪ آهي ۽ ڪوبه

جهڙو نه آهي.

هيجان = پيار مان، هيچ مان.

هنئين = دل مان.

سبق پهريون

مطابق = برابر، پتاندر.

شور = کوڙ، هل.

محبت جو مڇ ٻرڻ = عاشق بنجڻ.

ڏن = شوق، ڌيان، ڳاڻڻ جي
طرز يا لمواو.

ذڪر = بيان.

پياس = آڇ، اوسات.

لوچ = ڳولا، تڙپ.

سياح = ميلالي، گھومو.

چمي چمي = ذري ذري، وِڪ
وِڪ تي.

قرب جي ڪڙي هر جڪڙجڻ =

پيار جي پڪو سان ٻڌجڻ.

لعمت = انعام، بخشش.

سبق ٻيو

عالم = ڏاهو.

اوسيتڙو = اونو، ڳڻتي، انتظار.

صحبت = ڪچهري، رهاڻ.

ايجاد = نئين شيءِ ٺهڻ، تخليق.
 آڪريل = آڪر ٿيل، چٽيل.
 مهارت = ڪاريگري، لياقت.
 مفيد = ڪمائي تي.

سبق ڇهون

خاصيتون = ڪن.
 پائبندي = پير وي، پوئلڳي.
 غليظ = ڪندو.
 ڪراحت = بچان، ڌڪار.
 بي لطف = آٺو ٺندڙ.
 لذيز = وڻندڙ.
 مليقو = ستاء، هٽر، مڱهڙاڻپ.
 ضايع ڪرڻ = ناس ڪرڻ، چٽ ڪرڻ.

سبق ستون

لنگر انداز ٿيڻ = بيھڻ، بند.
 تي بيھڻ.
 محسوس = لڪائڻ، لڪايو.
 مغربي = اولهائين، اولھ وارن.

سبق اٺون

پڳھ = لنگر ٻڌڻ لاءِ نوڙي.
 ويسري = مستيءَ مان، آهستي.

اوٽڙ = اوجھڙ، ڪمراھي.
 اوليو = لڙھيو، ڀٽڪيو.
 وهائج = سوڊج، گنهج.
 ويءُ = وڪر، سوڊو، واپار.
 ٻاٿان = پنهنجي طرفان.
 جام = پيالو.

پيائي = دٻوئي، اٺوٺ.
 ورسيا = ڀٽڪيا، ڪمراھ ٿيا.
 ٻھ = خيال، رت، ويچار.
 ٽيلاھ = تڏھن، تيلانھون.
 ڏٺا = ڀاڪ صاف ڪيا.

سبق چوٿون

خليفو = پيغمبر صلعم جو جانشين،
 نائب.

ليڪي = ڀلائي، چڱائي.
 ڪوٽوال = دربان.
 وخنو = آٽڪاءُ، رلدڪ.
 شڪايت = پيچار، ڪيل، عيب.
 استقبال = آجيان، پليڪار.

سبق پنڄون

طريقو = رستو، نمونو.
 محروم = خالي، نراس، بدلصيب.

سبق نائون

شائدار = مانائتو، عزت وارو،
شان وارو.

جهاز راني = جهاز هلائڻ.

قطب نما = طرف ڏيکاريندڙ

اوزار.

جراحي = جسماني ويدتڪ.

سبق ڏهون

مير سمجھڻ = وڌو سمجھڻ.

پاءُ سمجھڻ = گهٽ سمجھڻ.

چوٽي عرش سان لڳڻ = هٿ ۾

ڀر جي وڃڻ.

عاجز = هيٺو، بي پهچ.

لهال = خوش.

پاڙ پٽڻ = ناس ڪرڻ.

ويڻ ورائڻ = ميهڻو ڏيڻ.

من ماري ميڻ ڪرڻ = نهٺائي.

حليمت، پاڻ وسارڻ.

سبق يارهون

اگميو = جهڙ ڪيو.

لڳهه = گهاٽو ڪڪر، بادل.

چن = هيٺانهين زمين، ترائي.

بلر = مينهن جو پاڻي.

پالوت = گهڻو پاڻي، آتل، پلٽ.

پوريندا = تڪڙا هلندا، ڪاهيندا.

ڪوهه = ڇو.

چئين = چڪيا، ڏاگهي، باهه.

جو مڇ.

وڻجارو = واهاري.

اوھيري = آسري، پيڙيون ڌڪي

يا چڪي، اوهرڻ، پيڙين

جو روانو ٿيڻ.

هوڙاڪ = ننڍيون پيڙيون.

وايون = ٻوليون، رهاڻيون.

چيڪيم = ڏڪيم.

چاڪ = ڦٽ، چير.

مارينهون = اسان کي مارين.

غراق = وڇوڙو، ڦوڙائو.

هاڙيچون = پاڙيواريون.

ڀوڻ = گذارڻ، گهمڻ.

جڙهه = جڏهن.

ڪارڻ = لاءِ.

ڪانڌ = مڙس، پتار.

مڪائون = باسون، مڃتائون.

لوھيڙا = وڻ جو هڪ قسم.

گپيا = لسريا.

ڪُسر = ڪوڙا سَر.

جي اندر ۾ هڪڙي ٻاهر

بي هجي.

لعنت = ڏڪار، نفرت.

صغير = ننڍو، معصوم.

وصيت = مرڻ مهل ڪجهه

چيل ڳالهه.

بني بشر = انسان ذات.

بي پناهه = تمام گهڻي، اٽڪٽ.

خون بها = خون جي قيمت، بدلو.

سبق چوڏهون

مجال = جرئت، حوصلو.

عطا = بخشش، ڏانءُ.

اهل = گهر جا ڀاتي.

مالامال ڪرڻ = ڏيئي ڇڏڻ.

سبق پندرهنون

سگنل = نشاني، اشارو.

حادثو = اوچتو نقصان، واقعو.

صورت = شڪل، شبيهه، مهانديو.

خطرو = ڊپ، پڻ، الهيشو.

سبق سورهون

ڪوپو = پهلو، پهلوان.

هاڪر = ڏاف، موغات.

چاهه = رنگ، ريج، پست

ساوا ٿيا.

آڻو = وڻو، وڻيو.

آب = پاڻي.

اگوندر = گهرج کان وڌيڪ.

گولدر = ڏڪ.

گنوائين = لاهين، وڃائين.

ڪيس = ڪارا وار.

لبيس = پوشاڪ، وڳا، لباس.

اڪسائتي = آسرو ڏي.

سبق ٻارهون

اوج = ترقي، سڌارو.

عالم پناهه = ڪوٽ، قلعو.

عبرتناڪ = حيران ڪندڙ، اچرج

ڏياريندڙ.

الوت = مست، مدهوش.

بساط = شطرنج راند جو تختو،

جنهن ۾ خانا ٿيندا آهن.

سبق ٽيڙهون

الجام = ٻول، وعدو.

وعدي وفائي = ٻول ٻارڻ.

صفاق = دل جو کوٽو، جنهن

دوراندیشي = آئيندي جو خيال
ڪرڻ، اڳڀڻي.

پير ڊگھا ڪرڻ = اجايو خرچ
ڪرڻ.

ڏولاڻو = ڏنجه، جا ڪوڙ.

هٿ ڦاڙ = اجايو خرچ ڪندڙ.

خوشامدڙ يا = چاهلوس، لالچي.

سنگ تاري ڪُسنسنگ

ٻوڙي = چڱي صحبت چڱو ڪري.

ٻچڙي صحبت نقصان هيٺ آڻي.

شريڪ = ميت، عزيز.

لهڻيدار = جن کان اوڌر وٺجي.

خود ڪشي = آپگهات، پاڻ

مارڻ.

نشست برخواست = اٿڻ ويهڻ.

فضيلت، ماڻهپوءِ.

سبق اوڻيهون

ڪڙهه = لنڪه، گهٽ.

ورءُ = آن، داڻا.

سبق ويهون

ڪيت = مایون، بنيون.

سبق ايڪيهون

زرعي = ڪيتي، ٻوڪي، راهي.

تر = سنوهر، ليتڻ.

مھت = عزت، مان، ڪاميابي،
فتح.

ناميون = ناليوارو، ناميارو.

ڦيرو = گهوڙي جو هڪ قسم.

آهر = آسرو.

الاهر = الله جي آسري.

امارو = ڪاه.

پلڪر = خوفناڪ آواز، ڪوڙ.

وستو = شيءِ.

کينور = مست هاڻي.

گرگ = بگهڙ.

ور = وڪڙ، ڦيرا.

ٻهڳڻ = پهلو ان.

يانڪو = بهادر.

ياهڙي = ٽاپڙي.

هاسو = ڊپ، خوف.

پڻست = پهرينءَ سٺ، اوڏيءَ

مهل.

سبق سترهون

مڪڻو = خالي.

چڪاس = جاچ، تپاس.

ورلي = چڊو.

سبق ارڙهون

فضولي = اجايو خرچ ڪرڻ.

سبق پاويھون

- مونپيل = حوالي ٿيل .
 نوبت = وارو ، حملو .
 مرويج = جان گھو ريندڙ .
 آلو = چڻنگ .
 موڙها پيا = ويجهڻ پيا .
 مڇي لڳين بچڻ = سلامت موٽڻ .

سبق ٿيوھون

- قل = مت .
 ڇريا = مڙيا ، ڦريا .
 جستان = باغ .
 دٺار = ميڙ .
 مور = گؤنچ .
 چترائي = هوشيار .

سبق چوويھون

- پرهيز = رک ، ڪري ، بچاءُ .
 ناٿت = دلاسو ، ڏي .
 ڪارڻ = سبب .
 ٽيڪ = دلاسو ، پروسو .

سبق پنجويھون

- سَر پرستي = اڳواڻي .
 قريبت = مڃڻا .

عهدو = مرتبو .

آسائش = آرام .

مصروف = مشغول ، رڌل .

خلوص = سچائي .

فاني = فنا ٿيندڙ .

تحرڪ = هلچل .

دفن ڪرڻ = پورڻ .

مادرِ ملت = قوم جي ماءُ .

سبق چويھون

- شيل = سير .
 اڪلندو = کسنه و ، گھبو .
 هنجون هارڻ = ڳوڙها ڳاڙڻ .
 دلگير = غمگين ، ڏکويل .
 رکوال = نگهبان .
 تلاش = ڳولا .
 پاڪار = روج ، راڙو ، دانهون .

سبق ستاويھون

- دَرَم = عربستان جي هڪ سڪي جو نالو .
 ڪارنهن = داغ ، الزام ، ٽيڪو .

سبق اٺاويھون

- آرزوئن = اميدن ، آسرن .
 خار = ڪنڊا .

سبق ايڪٽيهون

سو ڀارا = ڪامياب .
لازمي = ضروري .
عيال = اولاد .
نادار = غريب ، بي ٻهچ .
مير = ميران .

موڙو ٻوڙ = موت ٻوڙ .
محفوظ = حفاظت ، بچاءُ .
محتاجي = ڪاڻ .

سبق ٻڌيهون

رواجي = عام .
اميرالو مؤمنين = مسلمانن جو حاڪم .
وقت جو خليفو

سبق ٽيٽيهون

اڻانگي = ڏکي .
معروف = ڄاتل ، سڃاتل .
رحلت = موت ، لاڏاڻو .
جوت = روشني .

سبق چوٿيهون

تاكيد = چٽاءُ .
خوڻچو = ڀاڪڙون .

عزيز = ڀيارو ، وڻندڙ .

سبز = سائو ، آباد .
سوز و ساز = ڳائڻ وڄائڻ .
شاهڪار = اعليٰ لمولو .
سرخرو ٿيڻ = ڀانڻ وڻائڻ ،
آبائتو ٿيڻ .

سبق اوڻٽيهون

وحشي = جهنگلي .
قائوس = روشن دان .
ڪلوب = گولو .
خوشنما = وڻندڙ .

سبق ٽيهون

متعلم = پڙهندڙ .
معلم = پڙهائيندڙ .
چيهو = لقصاب ، هرج .
آلس = مستي ، آرس .
دوش = ڪلهو .
دوش بدوش رهڻ = ڪلهو
ڪلهي ۾ ملائڻ ، هڪٻئي
جي مدد ڪرڻ .
ڪهاري وجهڻ = جدائي ڪرڻ .

سبق چاليهون

اهم = مڪيه .

فريب = دو ڪو .

نيسٽ نابود = برباد ٿيا ه .

سپهه سالار = اڳواڻ .

جمع = گڏ .

سبق اڪيٽاليهون

اعلان = هٿرائي .

آج-ورو = محنتاڻو، عيوض .

سبق ٻائيٽاليهون

پريت = سڪ .

ونڊڻ وريچڻ = ورهائڻ .

مڀت = مڇائي .

سبق ٽيٽاليهون

قلا باز يون = بولاڻيون .

حفاظتي ڪمرو = بچاء واري جاء .

سبق چوٿيٽاليهون

آئيٽ = جهيڙو، فساد .

مسلطنت = حڪومت .

تجارت = واپار .

عرصو = وقت .

سرپرستي = اڳواڻي، رهنمائي .

سبق پنجٿيهون

ڪرم = مهر باني .

پيرم = لڇ .

چم چرم = حياتي .

مدايون = بُرايون .

مرم = شرم .

سبق چٿيهون

جلي = مڙي .

سنگ = سنگت، ياري، صحبت .

سبق ستٿيهون

زحمت = مرض، تڪليف .

ناچاق = بيمار .

شڪايت = گلا .

طريقو = رستو .

جوجهير = ٿوٽي .

سبق اٺٿيهون

عملي جامو بهرائڻ = عمل ڪرڻ .

ڪوجنا = ڳولا .

ڪارج سرڻ = ڪم ٿيڻ .

لاڪڻا = پيڙهي هلائيندڙ، ملاح .

رفتي رفتي = ڌيري ڌيري .

سبق اوڻيٽاليهون

سنگ = صحبت، ياري .

ڪيچ = گهٽا، ججهڙا .

حق ڀرستي = سچ جي ڀوڄا.
لمودار = ظاهر.

سبق پنجيتاليهون

خزان = سرءُ.
نهيرون = ڪئنال، بئراج.
شاد = خوش.
مثل چمن = باغ جيان.
غمخوار = ڏک ونديندڙ، حال ڀاڻي.
ٿاني = مٽ، شريڪ.
منسار = مرشتي، جهان، جڳت.
داتا = سخي.
دان = خيرات، بيڪ.
روڻي = ماني.
شفقت = مهر باني.
صياد = دشمن، شڪاري.

سبق چائيتاليهون

سفيد = اڇو.
اوجل = صاف.

سبق ستيتاليهون

داب = زور.
خال = پُور.

ماجرا = ڳالھ.

هڏ ڏوڪي = ڏک ڀاڻي.

رهنما = اڳواڻ، بائيڪار.

صف = قطار.

عملي ڪوشش = عمل ڪرڻ.

مخلص = مڇو.

ثابت قدمي = مضبوطيءَ مان.

منزل مقصود = دل جي مراد.

هم وطنين = ديسواسين.

رعائتون = سهولتون، چوڻون.

تصور = خيال.

تمدن = رهڻي ڪرڻي، شهرت.

تنظيم = جماعت، بندوبست.

مطالبو = گهر.

متفق طور = راضي مان.

غير معمولي = وڏي اهميت وارو.

اجلاس = ميڙ.

محڪم = پڪو.

غرمائبرداري = مڃتا.

جانبازي = بهادري.

هن ڪتاب جا سڀ حق ۽ واسطا سنڌ ليڪسٽ
بڪ بورڊ، حيدرآباد سنڌ، وٽ محفوظ آهن.

سنڌ ليڪسٽ بڪ بورڊ، حيدرآباد جو تيار ڪيل ۽
تعليم کاتي جي سرڪيولر نمبر S.O.D.E. & S.V./10-63
تاريخ 23- فيبروري 1964ع هيٺ، سنڌ صوبي جي
پرائمري اسڪولن لاءِ، واحد درسي ڪتاب طور
منظور ڪيل.

قومي گرافو

پاڪ سرزمين شاد باد ڪشورِ حسين شاد باد
تون نشانِ عزمِ عالي شان ارضِ پاڪستان
مرڪزِ يقين شاد باد

پاڪ سرزمين ڪا نظام قوتِ اخيرتِ عوام
قوم، ملڪ، سلطنت پائنده تابنده باد
شاد باد منزلِ مراد

پرچمِ ستاره و هلال رهبرِ ترقي و ڪمال
ترجمانِ ماضي، شانِ حال جانِ استقبال
سايه خداي ذوالجلال

C. No. S. T. B. / 30 S. A. B.

S No.

43107

چاپو	تعداد	قيمت	پڄڻ جي تاريخ
ٻيون	25000	1-25	آڪٽوبر 1973ع